

निर्णय-सागरनाम्न्या संहत्या प्रकाशितस्य प्रतिरूपम्

काव्यमाला

नाम

नानाविधप्राचीनकाव्यसाटकचम्पूभाषाप्रहसनच्छन्दो-
लङ्कारादिसाहित्यग्रन्थानां संग्रहः

जयपुरमहाराजाश्रितेन पण्डितव्रजलालसूनुना पण्डितदुर्गाप्रसादेन
मुम्बापुरवासिना परबोपाह्वपाण्डुरङ्गान्निकाशीनाथशर्मणा च सशोधितः




चौखम्भा भारती अकादमी
वाराणसी



2.4

216181 31/03/2007
23861617 23868700
23861617 23868700



॥ श्रीः ॥

जयकृष्णदास-कृष्णदास प्राच्यविद्या ग्रन्थमाला

१०

॥ श्रीः ॥

॥ श्रीः ॥

काव्यमाला

नाम

नानाविधप्राचीनकाव्यनाटकचम्पूभाणप्रहसनच्छन्दो-
लङ्कारादिसाहित्यग्रन्थानां संग्रहः

एकादशो गुच्छकः

जयपुरमहाराजाश्रितमहामहोपाध्याय पण्डितशिवदत्तशर्मणा
मुम्बापुरवासिपरबोपाह्वपाण्डुरङ्गात्मजकाशीनाथ-

शर्मणा च संशोधितः



चौरवर्मा भारती अकादमी

आकर ग्रन्थों के प्रकाशक एवं वितरक

पोस्ट बॉक्स नं० १०६५

गोकुल भवन, के. ३७/१०६, गोपाल मन्दिर लेन

वाराणसी-२२१००१ (भारत)

प्रकाशक : चौखम्भा भारती अकादमी, वाराणसी

मुद्रक : श्रीगोकुल मुद्रणालय, वाराणसी

संस्करण : प्रथम, वि० सं० २०४४

मूल्य : ६० ३०-००

© चौखम्भा भारती अकादमी, वाराणसी

टेलीग्राम : भारतीसर्व, वाराणसी-२२१ ००१

टेलीफोन : ६३३५४

सन् १९८८

अनुक्रमणिका ।

पृष्ठम्

- | | | |
|--|-----|-----|
| १. श्रीदुर्वासोविरचितं त्रिपुरमहिमस्तोत्रम्, नित्यानन्द-
विरचितया व्याख्यया समन्वितम् | ... | १ |
| २. खड्गशतकम्, सटीकम् | ... | ३६ |
| ३. श्रीदक्षिणामूर्तिविरचिता लोकोक्तिमुक्तावली | ... | ७८ |
| ४. श्रीनीलकण्ठदीक्षितप्रणीत आनन्दसागरस्तवः | ... | ६१ |
| ५. श्रीलोलिम्बराजकृतं हरिविलासम् | ... | ११२ |
| ६. गोस्वामिश्रीयुतजनादनभट्टप्रणीतं शृङ्गारशतकम् | ... | १५७ |
| ७. देवतश्रीसूर्यकविविरचितं रामकृष्णविलोमकाव्यम्,
स्वकृतटीकया समेतम् | ... | १७२ |

Jaikrishnadas-Krishnadas Prachyavidya Granthamala

NO. 10

KĀVYAMĀLĀ

A collection of old and rare Saṅskṛit Kāvya,
Nāṭakas, Champūs, Bhāṇas, Prahasanas,
Chhandas, Alankāras &c.

PART XI

Edited By

PAṆDIT ŚIVADATTA

AND

KĀŚĪNĀTH PĀNDURANG PARAB.

CHAUKHAMBHA BHARATI ACADEMY

Publisher and Distributor of Monumental Treatises of the East

Post Box No. 1065

Gokul Bhawan, K. 37/109, Gopal Mandir Lane

VARANASI (INDIA)

Publishers

CHAUKHAMBHA BHARATI ACADEMY

Post Box No. 1065

Gokul Bhawan, K. 37/109, Gopal Mandir Lane

VARANASI-221 001 (INDIA)

Branch—Khazanchi Road, Patna-800 004 (Bihar)

© *Chaukhambha Bharati Academy*

First Edition : 1988

Sole distributor :

CHAUKHAMBHA ORIENTALIA

Post Box No. 1032

VARANASI-221 001 (India)

Telephone : 63354

Telegram : Gokulotsav

Branch—Bungalow Road, 9 U. B. Jawahar Nagar

(Near Kirorimal College)

DELHI-110 007

Phone : 2911617

काव्यमाला ।

श्रीदुर्वासोविरचितं त्रिपुरामहिमस्तोत्रम् ।

नित्यानन्दविरचितया व्याख्यया समन्वितम् ।

श्रीश्रीविद्यानन्दनाथाङ्घ्रियुग्मं स्मृत्वा स्वान्तध्वान्तभानुप्रभावम् ।

सर्वोत्कृष्टं क्रोधमश्रारकोक्तं स्तोत्रं श्रीमत्सुन्दरीश्रीमहिम्नः ॥

पूर्वं कैश्चिद्व्याकृतं नेति सीतो गूढार्थत्वादल्पबुद्धिस्तथापि ।

शिष्टैरिष्टैरीरितोऽहं गुरुत्तया नित्यानन्दः सादरं व्याकरोमि ॥

न शब्दशालाव्युत्पत्तिर्न न्यायनिपुणा भतिः ।

केवलं गुरुपादाब्जस्मृतिरत्र गतिप्रदा ॥

त्रैलोक्यवन्द्यं गिरिजाभिनन्द्यं विज्ञानगम्यं वरदं वरेण्यम् ।

विघ्नौघमङ्गाय च कार्यसिद्धौ विश्वेश्वरं विश्वगुरुं नमामि ॥

कुलारविन्दादकुलारविन्दं गत्वामृतौघैरनुषिच्यमानाम् ।

रसारविन्दानि निजारविन्दे पुनः प्रयान्तीं प्रभजे परेशीम् ॥

इह खलु सकलागमाचार्यचक्रवर्ती साक्षाच्छिव एवानसूयागर्भसंभूतः क्रोध-
मश्रारकाख्यदुर्वासा महामुनिः श्रीमहात्रिपुरसुन्दर्याः सानुभावं महिमस्तोत्रं
चिकीर्षुरादौ कूटत्रयदेवताभावनारूपं मङ्गलमाचरति—

१. अयं च दुर्वासा अत्रिमुनेरनसूयागर्भे संजातो दत्तात्रेयसहोदरः पुराणप्रसिद्ध
एवेति टीकाकृत्. अनेन च कृतेषु ग्रन्थेष्वलपलब्धा ग्रन्थास्त्वेते — श्रीत्रिपुरामहिम-
स्तोत्रम्, मानसपूजनार्थादिशती, कल्पसूत्रं च. २. अस्य ग्रन्थस्य क-संज्ञकपुस्तकं
चातुर्वेदिकगौडरामचन्द्रतनूजनाथूलालशर्माभिः, ख-संज्ञकपुस्तकं जयपुरराजगुरुश्रीलक्ष्मी-
दत्ततनूजश्रीदत्तशर्माभिर्मदत्तमिति तैरतीवोपकृताः स्मः.

श्रीमातस्त्रिपुरे परात्परतरे देवि त्रिलोकीमहा-

सौन्दर्यार्णवमन्थनोद्भवसुधाप्राचुर्यवर्णोज्ज्वलम् ।

उद्यद्भानुसहस्रनूतनजपापुष्पप्रभं ते वपुः

स्वान्ते मे स्फुरतु त्रिलोकनिलयं ज्योतिर्मयं वाङ्मयम् ॥१॥

हे श्रीमातः, ते वपुर्मे स्वान्ते स्फुरतु । कथंभूतं वपुः । उद्यद्भानुसहस्रनूतन-
जपापुष्पप्रभम् । पुनः कीदृशम् । त्रिलोकीमहासौन्दर्यार्णवमन्थनोद्भवसुधाप्राचुर्य-
वर्णोज्ज्वलम्, त्रिलोकनिलयम्, ज्योतिर्मयम्, वाङ्मयं चेत्यन्वयः । हे श्रीमाता
श्रीजननि । हे त्रिपुरे त्रितयमात्ररूपे । परात्परतरे सूक्ष्मात्सूक्ष्मे । देवि दिव्यक्रीडा-
रसपरे । त्रिलोकीमहासौन्दर्यार्णवमन्थनोद्भवसुधाप्राचुर्यवर्णोज्ज्वलम् त्रिलोकी
त्रयाणां लोकानां समाहारस्तस्या महासौन्दर्यमेवाणवस्तन्मन्थनोद्भावायाः सुधायाः
प्राचुर्यस्य यो वर्णोऽयुज्ज्वलत्वं तद्वत्, इत्यनेन वाग्भवकूटदेवताभावना
प्रतिपादिता । उद्यद्भानुसहस्रनूतनजपापुष्पप्रभम् उद्यद्भानवो बालार्कास्तेषां
सहस्राणि नूतनजपापुष्पाणि च अनुदितसूर्यकालीनो जपापुष्पाणि च तेषां प्रभेव
प्रभा यस्य, इत्यनेन कामराजकूटदेवताभावना प्रतिपादिता । ते श्रीमहात्रिपुरमु-
न्दर्याः । वपुः स्वरूपम् । स्वान्ते हृदये । मे उपासकस्य । स्फुरतु भावनागोचरं
भवतु । त्रिलोकनिलयम् त्रिलोकं नितरां लीयते यस्मिन्, यच्छायायां मग्नं भवति ।
अथवा त्रिलोकस्य निलयमुत्पत्तिस्थानं कामकलारूपम् । वामकेश्वरतन्त्रादौ काम-
कलाक्षरादेव सृष्ट्यादेरुक्तत्वात् । एतद्विवरणं कामराजकूटप्रभाववर्णने षष्ठ्यश्लोके
वक्ष्यति च । ज्योतिर्मयं ज्योतींषि सूर्याग्निसोमादीनि तन्मयम् । वाङ्मयं
परापश्यन्तीमध्यमावैखरीरूपम् । तृतीयकूटस्य सौभाग्यप्रदत्वाज्योतिर्मयत्वं
सारस्वतत्वाद्वाङ्मयत्वं च ज्योतिषः सामयजुःशुक्लमाखरत्वात् । अनेन तृतीयकूट-
भावना प्रतिपादिता । एवं महात्रिपुरसुन्दरीरूपस्य त्रिविधभावनयावश्यं सौभाग्यं
त्राकप्रदत्वं प्रतिपादितम् । अतः परं विद्योद्धारपक्षे व्याख्यानम् । तत्र श्री
श्रीबीजम्, मा माया बीजम्, अतोऽतः परं त्रिपुरा त्रिवीजवती । बाला-
द्वयं तु संप्रदायबलादन्तर्मुखैरेव ज्ञेयम् । ईं प्रणवः । एतद्विवरणमष्टमश्लोक-
व्याख्याने स्फुटीभविव्यति । परात् मायाबीजात्परतरा लक्ष्मीः श्रीबीजं देवीति

संबुद्धिः । त्रिलोकी त्रिकूटा तस्यास्त्रितयमात्ररूपतया कूटत्रयेण लोकत्रयव्याप-
कता प्रसिद्धैव । सौन्दर्यपदेन बालायास्तृतीयं कूटमुद्विष्टम् । अर्णवोद्भवमुधा-
प्राचुर्यवर्णोज्ज्वलमिति पदेन बालाया वाग्भवत्वं सूचितं तस्यामृतमयत्वेन वाक्प्र-
दत्वात् । उद्यदादिपदेन बालायाः कामकूटत्वं संभावितं तस्य सिन्दूरवर्णत्वेन
वक्ष्यप्रदत्वात् । ते वपुरित्यनेन मायाबीजं खान्ते खस्या विद्याया अन्ते मे
इत्यत्र माशब्देन श्रीबीजम् । ईशब्दः कामकलावाचकः । एवंरूपं महाविद्या-
श्रीषोडशाक्षरीस्वरूपं साधकस्य हृदये स्फुरत्विति । इदं सर्वथैव गोप्यमपि मया
सांकेतिकशब्दैः शिष्टानां साधकानां परितोषार्थं प्रकटीकृतम् ॥

इदानीं मूलाधारचक्रस्थितां सकलविद्यामन्त्रचक्रकारणभूतां मूलाधारादि-
चक्रविभेदेन क्रमेण सहस्रदलकमलकर्णिकान्तमहामध्यत्रिकोणसिंहासननिविष्टां
चिद्रूपिणीं प्रस्तौति—

आदिक्षान्तसमस्तवर्णसुमणिप्रोते वितानप्रभे

ब्रह्मादिप्रतिमाभिकीलितषडाधाराब्जकक्षेत्रते ।

ब्रह्माण्डाब्जमहासने जननि ते मूर्तिं भजे चिन्मयीं

सौषुम्णायतपीतपङ्कजमहामध्यत्रिकोणस्थिताम् ॥ २ ॥

हे जननि, सौषुम्णायतपीतपङ्कजमहामध्यत्रिकोणस्थितां ते मूर्तिं ब्रह्माण्डाब्ज-
महासनेऽहं भजे इत्यन्वयः । आदिक्षान्तसमस्तवर्णसुमणिप्रोते आद्योऽकारादयः,
क्षान्ताः क्षकारान्ताः समस्ताः पञ्चाशद्वर्णाः स्वरव्यजनात्मकास्त एव सुमणयो
मुक्ताफलप्रायास्ते प्रोता गुम्फिता यस्मिन् । वितानप्रभे वितानवत्प्रभा शोभा
यस्य, अत्युज्ज्वलत्वादतिविस्तृतत्वाच्च । ब्रह्मादिप्रतिमाभिकीलितषडाधाराब्ज-
कक्षेत्रते ब्रह्मादिप्रतिमाभिरभिकीलिता मण्डिताः षडाधाराणां षोडशदलद्विद-
लान्तचक्राणां कक्षाः कर्णिकारूपमध्यप्रदेशास्तत्रोन्नते । ब्रह्माण्डाब्जमहासने
ब्रह्माण्डं ब्रह्मरन्ध्रस्थानं तत्राब्जं नाम सहस्रदलं कमलं तत्र महासनं तदन्तर्गत-
कर्णिकामध्यवर्ति महात्रिकोणं तदेव महासनं तस्मिन् । मूर्तिं कुण्डलिनीरूपां चिन्मयीं
ज्ञानात्मिकां सौषुम्णायतपीतपङ्कजमहामध्यत्रिकोणस्थितां सौषुम्णं सुषुम्णासंबन्धि
आयतं विस्तृतं पीतं हरिद्राभं पङ्कजं कमलं तस्मिन्महामध्यं कर्णिकारूपं तत्र
त्रिकोणमकथादिवर्णमयत्रिरेखं तत्र स्थितां तत्रत्यविन्दुरूपस्वयंभूलिङ्गं परिवेष्ट्य
सार्धत्रिवलयेन भुजगीमिव सुप्तामिति । समस्तवर्णसुमणिप्रोत इति कोऽर्थः—

ब्रह्माण्डाब्जमहासनं नाम सहस्रदलं कमलं तस्य नालरूपा सुषुम्णानाडी मूला-
धारचतुर्दलकमलान्तर्गतं त्रिकोणं कन्दरूपं षडाधारकमलपत्रेषु ते पञ्चाशद्वर्णाः
स्थूलवर्णकारणभूता देहे प्राणप्रवेशावधि प्राणनिर्गमनकालपर्यन्तं सर्वदैव मणि-
वत्कीलितप्रायास्तिष्ठन्तीत्यर्थः । सांप्रदायिकैर्यदान्तर्मालया जपः क्रियते तदा
सुषुम्णां सूत्रस्थाने परिभाव्यैकपञ्चाशन्मातृकावर्णान्मणीन्विभाव्य मूलाधारादि-
ब्रह्मरन्ध्रपर्यन्तमकारादि क्षकारान्तं मनसा प्रजप्य पुनः क्षकारमारभ्य ब्रह्मरन्ध्रा-
न्मूलाधारपर्यन्तं च प्रजप्य शतसंख्या समाप्यते, [ते]न विद्या वीर्यवती भवतीति ।
इदं परमरहस्यं गुह्याद्गुह्यं शिष्टानां साधकानां परितोषार्थमत्र लिखितं गुरुभिः
क्षान्तव्यम् । यथाश्रुतोऽर्थस्तु मुनीनां योगीश्वराणां संभवत्येव । यदा योगाग्निना
परिमुष्टानना कुण्डलिनी शक्तिर्मूलाधारादधोगतत्रिकोणादुत्थाय षडाधारभेदेन
क्रमेण सुषुम्णारन्ध्रद्वारा सहस्रदलकमलं प्राप्य परिभ्रमति तदा तदन्तर्गतचिच्च-
न्द्रमण्डलस्रावितामृतविन्दुरूपमातृकाक्षराणि सुषुम्णाख्यब्रह्मसूत्रद्वारा तत्तदाधा-
रगततत्तदेवताभिपेक्षपूर्वकमूलाधारत्रिकोणपर्यन्तं निरन्तरं परिगलन्ती तस्मिन्काले
सहस्रदलकमलरूपवितानमध्यगतसुषुम्णाब्रह्मसूत्रे मुक्तामणिप्रोतस्ररूपता भातीति ।
षडाधारवर्णनं तत्तच्चक्रे चित्तिनिवेशनफलं चोक्तं नागभट्टः—‘अथाधारपङ्केरुहा-
प्यत्र वक्ष्ये सुषुम्णान्तरस्थानि संक्षेपतोऽहम्’ इत्यादि, ‘पुनरुत्थापनमप्ययोऽमृतस्य’
इत्यन्तं त्रिपुरासारे पञ्चमपटलस्यादितो द्रष्टव्यमिति ॥

अतः परं सकलशब्दजालप्रकाशार्कसंकेतसारविद्यादिभूतं केवलं द्वादशस्वर-
रूपं वाग्भवमभिवन्दनपूर्वकं प्रस्तौति—

वन्दे वाग्भवमैन्दवात्मसदृशं वेदादिविद्यागिरो

भाषा देशसमुद्भवाः पशुगताश्छन्दांसि सप्त खरान् ।

तालान्पञ्च महाध्वनीन्प्रकटयत्यात्मप्रसारेण य-

त्तद्वीजं पदवाक्यमानजनकं श्रीमातृके ते परम् ॥ ३ ॥

हे श्रीमातृके, ते तद्वाग्भवं बीजमहं वन्दे । कथंभूतम् । ऐन्दवात्मसदृशम् ।
पुनः कथंभूतं तत् । यदात्मप्रसारेणेदं सर्वं शब्दजालं प्रकटयति । पुनः कीदृ-
शम् । पदवाक्यमानजनकम् । इत्यन्वयः । वन्दे अभिवादयामि । वाग्भवमृग्य-
जुःसान्नामाद्यक्षरत्रयसमुदायरूपम् । ऐन्दवात्मसदृशम् इन्दोरिदमैन्दवं चन्द्र-
मण्डलं तस्यात्मा अमृतं तत्सदृशम्, वाग्भवस्याप्यमृतप्रायाक्षरस्रावित्वात् ।

वेदादिविद्यागिरो वेदस्मृतिशास्त्रपुराणागमादीनां शब्दपारावाररूपाः । आषाः संस्कृतप्राकृतपैशाचिकाः । देशसमुद्भवास्तत्तद्देशगतमनुष्याणां कवित्वव्यवहार-क्षमाः । पशुगताः पशुपक्षिव्यवहारयोग्याः । छन्दांसि अनुष्टुपादीनि । सप्त स्वरान् निषादादीन् । तालान् ध्रुवाद्यान् । पञ्च महाध्वनीन् मेर्यादीन् । प्रकटयति व्यक्तीकरोति । आत्मप्रसारेण आत्मनोऽमृतस्य प्रसारः प्रस्रवणं तेन । यत् यस्मात् । सर्वं शब्दजालं प्रसरति । तत् तस्मात् । बीजं बीजप्रायम् । पदवाक्य-मानजनकं पदमक्षरसमुदायरूपम्, वाक्यं पदसमुदायरूपम्, मानानि प्रत्यक्षां-जुमानोपमानशब्दादीनि, तेषां जनकं प्रादुर्भावकारकम् । श्रीमातुके सकल-शब्दजालमातृभूते । पञ्चाशद्वर्णरूपायाः परमुत्कृष्टम् ॥

पूर्वं संकेतसारविद्यादिमं वाग्भवं प्रणम्येदानीं चतुर्विधपाण्डित्यमहाकाव्यर-चनसामर्थ्यप्रदं बालाविद्यादिमं वाग्भवं प्रस्तौति—

त्रैलोक्यस्फुटमन्त्रतन्त्रमहिमां नाप्नोति शश्वद्विना

यद्वीजं व्यवहारजालमखिलं नास्त्येव मातस्तव ।

तज्जाप्यस्मरणप्रसक्तिसुमतिः सर्वज्ञतां प्राप्य कः

शब्दब्रह्मनिवासभूतवदनो नेन्द्रादिभिः स्पर्धते ॥ ४ ॥

हे मातः, तव तद्वाग्भवबीजं विना कोऽपि त्रैलोक्यस्फुटमन्त्रतन्त्रमहिमां शश्वन्नाप्नोति । किञ्च तव तद्वीजं विना लोकेष्वखिलं व्यवहारजालं नास्त्येव । अन्यच्च तज्जाप्यस्मरणप्रसक्तिसुमतिः सन् सर्वज्ञतां प्राप्येन्द्रादिभिः सह को न स्पर्धते । अपि तु स्पर्धते (त ए) वेत्यन्वयः । त्रैलोक्यस्फुटमन्त्रतन्त्रमहिमां त्रैलोक्ये स्वर्गमृत्युपातालेषु स्फुटाः (टां) सुरासुरमनुष्यमनोरञ्जनयोग्याः (ग्या) मन्त्राणामुपदिष्टानुपदिष्टानाम्, तन्त्राणां पठितानाम्, महिमां सामर्थ्यम् । मन्त्राणां सामर्थ्यं शापानुग्रहादिकम् । तन्त्रसामर्थ्यं व्याख्यातृत्वम् । नाप्नोति कश्चिदपि नावगच्छतीत्यर्थः । शश्वच्चिरन्तरम् । तद्वीजं विना वाग्भवबीजसाधन-मन्तरेण । व्यवहारजालं तत्स्थानोपवेशनदानोपादानक्रयविक्रयशुद्धाशुद्धाद्यपारम् । अखिलं सांसारिकपारमार्थिकम् । (तद्वीजं विना) नास्त्येव न संभवत्येव । एवकारोऽत्रान्ययोगव्यवच्छेदार्थकः । मातर्जननि, तव वागीश्वर्याः । तज्जाप्य-

स्मरणप्रसक्तिसुमतिस्तस्य वाग्भवस्य जाप्यं विध्युक्तप्रकारेण स्मरणं यदा तदा शयनोपवेशनभ्रमणकालेऽपि मानसिकमेव तत्र प्रसक्तिस्तत्परता तया सुमतिः प्रवृत्तेशास्त्राभिनिविष्टः । सर्वज्ञतां वागीश्वरताम् । प्राप्य लब्ध्वा । कः यः कश्चित् । शब्दब्रह्मनिवासभूतवदनः शब्दब्रह्म सकलप्राणिगतचैतन्यभूता चिच्छक्तिः तस्या निवासभूतं मन्दिरप्रायं वदनं यस्य । नकारोऽत्राप्रसक्तिनिरासकः । इन्द्राग्निभिः सुरेशमुखैः सह स्पर्धते ईर्ष्यां कर्तुं क्षमते । ‘अकारो वै सर्ववाक्’ इति श्रुतेः ॥

पूर्वस्मिच्छोके संपूर्णं वाग्भवं स्तुत्वेदानीं वाग्भवकूटोपरितनमात्रां कुण्डलिनीं प्रस्तौति—

मात्रा यात्र विराजतेऽतिविशदा तामष्टधा मातृकां
शक्तिं कुण्डलिनीं चतुर्विधतनुं यस्तत्त्वविन्मन्यते ।
सोऽविद्याखिलजन्मकर्मदुरितारण्यं प्रबोधाग्निना

भस्मीकृत्य विकल्पजालमखिलं मातः पदं तद्व्रजेत् ॥ ५ ॥

हे मातः, अत्र या मात्रा विराजते तां कुण्डलिनीं शक्तिमष्टविधमातृकां च यो मन्यते, स तत्पदं व्रजेदित्यन्वयः । मात्रा या सामवेदाद्यक्षररूपा बीजाङ्कुरप्राया विश्वप्रपञ्चस्य मातृभूता । अत्र वाग्भवे । विराजते विद्योतते । अतिविशदा विस्पष्टा । तां मात्राम् । अष्टधा वशिन्यादिवर्गाष्टकरूपेण । मातृकामेकपञ्चाशद्वर्णमयीम् । शक्तिं सृष्टिस्थितिसंहतिकर्मसमर्थाम् । कुण्डलिनीं सर्वप्राणिमूलाधारावाहिनीम् । चतुर्विधतनुमग्निसूर्यसोमसमष्टिरूपेण, अग्निकुण्डलिनी मूलाधारे, सूर्यकुण्डलिनी हृदये, सोमकुण्डलिनी भ्रूमध्ये, समष्टिकुण्डलिनी मूलाधाराधोगतवाग्भवाकारत्रिकोणे । यः सांप्रदायिकः । तत्त्वविद् आराध्यमुखादवगताशेषपरमार्थः । मन्यते जानाति । भावयतीति यावत् । स एवं मननपरायणः । अविद्याखिलजन्मकर्मदुरितारण्यम् अविद्यासांसारिकी बुद्धिः, अखिलजन्मानि भावीनि द्विपदचतुष्पदोरगादीनि, अखिलकर्माणि संचितारब्धानि, अखिलदुरितानि ज्ञाताज्ञातकृतानि तेषामरण्यं भयानकत्वात् । प्रबोधाग्निना विज्ञानानलेन भस्मीकृत्य निर्दग्ध्वा(द्य) । विकल्पजालं कल्पनानानावासनाः । अखिलं सांसारिकपारमार्थिकम् । मातर्जननि । पदं स्थानम् । तदनिर्वचनीयम् । सर्वं संमतम् । उक्तं च नागभट्टैः—‘एतस्याः परतः परात् परतरं निर्वाणशक्तेः पदं शैवं शाश्वतम्-

प्रमेयमचलं नित्योदितं निर्मलम् । तद्विष्णोः पदमित्युशन्ति सुधियः केचित्पदं
ब्रह्मणः केचिद्वसपदं निरञ्जनपदं केचिन्निरालम्बनम् ॥' इति । व्रजेत् प्राप्नुयात् ॥

इदानीं संकेतसारविद्याया द्वितीयाक्षरं कामबीजत्वेन प्रस्तौति—

तत्ते मध्यमबीजमम्ब कलयाम्यादित्यवर्णं क्रिया-

ज्ञानेच्छादिमनन्तशक्तिविभवव्यक्तिं व्यनक्ति स्फुटम् ।

उत्पत्तिस्थितिकल्पकल्पिततनु स्वात्मप्रसारेण य-

त्काम्यं ब्रह्महरीश्वरादिविबुधैः कामं क्रियायोजितैः ॥ ६ ॥

हे अम्ब, तत्ते मध्यमबीजमादित्यवर्णं क्रियाज्ञानेच्छादिमुत्पत्तिस्थितिकल्प-
कल्पिततनु ब्रह्महरीश्वरादिविबुधैः । काम्यं चाहं कलयामि । कथंभूतं तत् ।
यत्स्फुटमनन्तशक्तिविभवव्यक्तिं व्यनक्तीत्यन्वयः । तत् तस्मात् । ते संकेतसा-
रायाः । मध्यमबीजं केवलेकाररूपम् । अम्ब जननि, कलयामि जानामि ।
आदित्यवर्णं बालार्कनिभम् । क्रियाज्ञानेच्छादिम् इच्छाशक्तिज्ञानशक्तिक्रियाश-
क्तीनां निदानभूतम् । एतासां कामकलाविन्दुत्रयाविर्भूतत्वात् । अनन्तशक्ति-
विभवव्यक्तिम् अनन्तानां शक्तीनां विभवः सामर्थ्यं तस्य व्यक्तिर्ज्ञानम् । व्यनक्ति
प्रकटीकरोति । स्फुटं प्रत्यक्षतया । उत्पत्तिस्थितिकल्पकल्पिततनु उत्पत्तिः सृष्टिः,
स्थितिः पालनम्, कल्पः संहारः, तेषु कल्पिताः प्रादुर्भाविताः वामाज्येष्ठारौद्री-
प्रधानाः ब्रह्मविष्णुरुद्राणां तनवो येन । स्वात्मप्रसारेण स्वस्य कामकलाक्षरस्य,
आत्मा धामत्रयरूपं विन्दुत्रयम्, तस्य प्रसारः स्फुरणम् । इदमुपलक्षणम्—
कामकलाक्षरस्य त्रितयमात्रकारणत्वेन इच्छा ज्ञानक्रिया वामाज्येष्ठारौद्रीप्रधाना
ब्रह्मविष्णुरुद्राः सूर्यसोमाम्रयः अकारोकारमकाराः । लोकत्रयं पीठत्रयं लिङ्गत्रयं
कालत्रयं वेदत्रयं षड्विंशत्रयं स्वरत्रयं च सर्वमुत्पन्नमित्यष्टादशश्लोके वक्ष्यति । यत्
यस्मात्कारणात् । काम्यमुपास्यम् । ब्रह्महरीश्वरादिविबुधैः आदिशब्देन इन्द्रचन्द्र-
कुबेरसूर्याः । अन्यैश्च । कामं निश्चितम् । क्रियायोजितैः क्रियाः सृष्टिस्थितिसंह-
तिरूपाः, तासु योजितैर्नियमितैः । एतद्विवरणं वामकेश्वरतन्त्रे विस्तरेणोक्तम् ।
मयात्र ग्रन्थगौरवभयान्न लिख्यते । अथवा कलयामि ककारलकारयुक्तं करोमि ।
तेन बालाया मध्यमबीजं कामराजाख्यं भवति ॥

अत एव तत्कामराजबीजसामर्थ्यवर्णनपुरःसरं तमेव प्रणमति—

कामान्कारणतां गतानगणितान्कार्यैरनेकैर्मही-

मुख्यैः सर्वमनोगतानधिगतान्मानैरनेकैः स्फुटम् ।

कामक्रोधसुलोभमोहमदमात्सर्यारिषट्कं च य-

द्वीजं भ्राजयति प्रणौमि तदहं ते साधु कामेश्वरि ॥ ७ ॥

हे कामेश्वरि, तव तद्वीजमहं प्रणौमि । तत् किंभूतम् । यत् कारणतां गतान् कामान् महीमुख्यैः कार्यैः सहाधिगतान्कामान्मानैः सह कामाद्यारिषट्कं च भ्राजयतीत्यन्वयः । कामान् ब्रह्मादिकानां सामर्थ्यरूपान् । कारणतां गतान् तत्तत्कार्यानुकूलान् । अगणितानसंख्यातान् । कार्यैर्मनोगतैः । अनेकैर्नानाविधैः । महीमुख्यैः पृथिव्यादिकैः । सर्वमनोगतान्सर्वप्राणिचित्तस्थान् । अधिगताञ्ज्ञातान् । मानैः प्रत्यक्षादिभिः । अनेकैर्वेदशास्त्रपुराणोक्तैः । स्फुटं प्रव्यक्तम् । कामक्रोधसुलोभमोहमदमात्सर्यारिषट्कं ज्ञानिनामावरकत्वादरित्वमेतेषाम् । सांसारिकाणां स्थितिकारिणम् । चकारः समुच्ये । यत् ककारलकारघटितं बीजं कामकूटम् । भ्राजयति पोषयति । प्रणौमि प्रकर्षेण नमस्करोमि । अहं स्तोत्रकर्ता ते बालाभियायाः । साधु सर्वोत्कृष्टम् । कामेश्वरि कामकूटाधिदेवते ॥

इदानीं सिंहावलोकनन्यायेन पुनरपि संकेतसारविद्यायाः कामकलारूपमध्यमबीजस्याखिलकामपूरकत्वेन विशिष्टज्ञानप्रकाशकत्वं प्रणवत्वं च प्रतिपादयति—

यद्भक्ताखिलकामपूरणचणस्वात्मप्रभावं महा-

जाड्यध्वान्तनिवारणैकतरणिज्योतिःप्रबोधप्रदम् ।

यद्वेदेषु च गीयते श्रुतिमुखं मात्रात्रयेणोमिति

श्रीविद्ये तव सर्वराजवशकृत्तत्कामराजं भजे ॥ ८ ॥

हे श्रीविद्ये, तव तत्कामराजमहं भजे । (तत् तस्मात्) यद्यस्मात् भक्ताखिलकामपूरणचणस्वात्मप्रभावम् । कथंभूतम् । जाड्यध्वान्तनिवारणैकतरणिज्योतिः । पुनः कथंभूतम् । प्रबोधप्रदम् । यद्वेदेषु मात्रात्रयेण 'ओम्' इति गीयते । अत एव श्रुतिमुखम् । पुनः कथंभूतम् । सर्वराजवशकृदित्यन्वयः । यत् यस्मात् ।

कामराजं द्वितीयम् । भक्ताखिलकामपूरणचणस्वात्मप्रभावं भक्तानामुपासकानाम्, अखिलाः सर्वे, कामा मनोरथाः, तेषां पूरणं संपादनम्, तत्र चणो दक्षः स्वात्म-प्रभावः स्वस्य कामकलाबीजस्य आत्मा विन्दुत्रयम्, तस्य प्रभावः प्रसारः पूर्वो-क्तवामादि ब्रह्मादिदेवतात्रयं विद्यते यस्मिन् । महाजाड्यध्वान्तनिवारणैकतरणि-ज्योतिः महाजाड्यमज्ञानम्, तदेव ध्वान्तमन्धकारः, तस्य निवारणं विनाशनम्, तत्रैकमद्वितीयम्, तरणिज्योतिरिव तरणिः सूर्यः, तस्य ज्योतिः प्रकाशस्तद्वत् । प्रबोधप्रदं प्रकर्षेण बोधस्तत्त्वज्ञानं प्रददाति प्रकर्षेण निश्चयेनोत्पादयतीति । यत् यस्मात् । तुरीयस्वरूपम् । वेदेषु वेदाध्ययनारम्भसमयेषु । चकारः समुच्चये । गीयते उच्चार्यते । श्रुतिमुखं वेदादिभूतम् । मात्रात्रयेण अकारोकारमकाराक्षर-त्रयेण । ओमिति । श्रीविद्ये संकेतसारे । तव त्र्यक्षर्याः । सर्वैराजवशकृत् । सर्वे जीवाः राजानश्च, वशं करोति । तत् पूर्वोक्तम् । कामराजं कामराजसंज्ञम् । भजे सेवे । मात्रात्रयेणेति कोऽर्थः—कामकलाक्षरस्य विन्दुत्रयात्मकत्वेन विन्दुत्रयस्य सूर्यबोमामित्वेन सोमसूर्याग्नीनामकारोकारमकारात्मता सर्वात्रागमेषु दृष्टेयैतत्सर्वं त्रिकात्मकं कामकलाक्षरे विश्रान्तमिति प्रणवेनापि कामकलाक्षरमेव गीयत इति तात्पर्यम् ॥

अतः परं संकेतसारविद्यायास्तृतीयबीजस्योद्धारं कामकलासाम्यतां ब्रह्मात्म-कतां चिद्रूपतां च प्रतिपादयति—

यते देवि तृतीयबीजमनलज्वालावलीसंनिभं

सर्वाधारतुरीयबीजमपरं ब्रह्माभिधाशब्दितम् ।

मूर्धन्यान्तविसर्गभूषितमहौकारात्मकं तत्परं

संविद्रूपमनन्यतुल्यमहिम स्वान्ते मम द्योतताम् ॥ ९ ॥

हे देवि, तत्ते तृतीयं बीजं मम स्वान्ते द्योततामित्यन्वयः । यत् वक्ष्यमाण-रूपम् । ते तव । देवि प्राग्वत् । तृतीयं तार्तीयम् । बीजं बीजाक्षरम् । अनल-ज्वालावलीसंनिभम् अनलस्य बहेः, ज्वालाः शिखाः, तासामावली श्रेष्ठी, तस्या निमेव प्रभा विद्यते यस्मिन् । सर्वाधारतुरीयबीजं सर्वस्य विश्वस्याधारभूतं त्रिको-णरूपं तेनैकाराक्षरं तस्य तुरीयमौकारः कारणम् । अपरं द्वितीयम् । ब्रह्माभिधा-

शब्दितं ब्रह्मेति नाम्ना संकेतितम् । मूर्धन्यान्तविसर्गभूषितमहोकारात्मकम् मूर्धन्यं
विन्दुरन्ते मस्तके यस्य विसर्गभूषितं विसर्गेण विन्दुभ्यां भूषितं युक्तं अत एव
महोकारात्मकं । महत्त्वं तस्य विन्दुत्रयसहितत्वात् । तत् पूर्वोक्तम् । परमुत्कृष्टम् ।
पराख्यमिति यावत् । संविद्रूपं ज्ञानात्मकम् । अनन्यतुल्यमहिम अतुलप्रभावम् ।
स्वान्ते हृदये । मम तवाराधकस्य । द्योततां भासताम् ।

इदानीं बालायास्तृतीयं बीजं पराशक्तिरूपेण नमस्करोति—

सर्वं सर्वत एव सर्गसमये कार्येन्द्रियाण्यन्तरा

तत्तद्विव्यहृषीककर्मभिरियं संव्यश्रुवाना परा ।

वागर्थव्यवहारकारणतनुः शक्तिर्जगद्ध्यापिनी

यद्वीजात्मकतां गता तव शिवे तन्नौमि बीजं परम् ॥१०॥

हे शिवे, इयं परा शक्तिस्तव यद्वीजात्मकतां गता तत्परं बीजमहं नौमि । किं
कुर्वाणा । सर्गसमये सर्वतः सर्वं संव्यश्रुवाना । अन्तरा अनन्तरं तत्तद्विव्यहृषी-
ककर्मभिः सह कार्येन्द्रियाणि च संव्यश्रुवाना । इत्यन्वयः । सर्वं वस्तुजातम् ।
सर्वतः सर्वस्मात् । एवकारोऽत्रान्योन्याश्रयव्यवच्छेदकः । सर्गसमये सर्गादौ ।
कार्येन्द्रियाणि कर्मेन्द्रियाणि, ज्ञानेन्द्रियाणि च । अन्तरा तदनन्तरम् । तत्तद्वि-
व्यहृषीककर्मभिः । सह इति शेषः । तत्तत् तेषां तेषां दिव्यहृषीककर्मभिः शब्दा-
दिभिर्वचनादिभिश्च सह संव्यश्रुवाना संसृज्यमाना । परा परमोत्कृष्टा । वागर्थ-
व्यवहारकारणतनुः वाचामर्थानां च यो व्यवहारः प्रवृत्तिः, तत्र कारणं तनुर्यस्याः ।
शक्तिः प्राग्वत् । जगद्ध्यापिनी कार्यकारणकर्तृत्वज्ञेयज्ञानज्ञातृत्ववाच्यवचनवक्तृ-
त्वादित्रितयमात्ररूपेण । यद्वीजात्मकतां सकारौकारविन्दुत्रयसमुदायरूपेण ।
मता प्राप्ता । तव बालात्रिपुराविद्यायाः । शिवे कल्याणरूपे । तत् पराबीजम् ।
नौमि नमस्करोमि । बीजं प्राग्वत् । परं परासंज्ञम् । एतदुक्तं भवति—इयं परा
शक्तिः सर्गसमये विन्दुत्रयरूपकामकलाक्षरादाविर्भूय सर्वप्राणिसर्ववस्तुजीव-
जातकदम्बात्सर्वं यथा यथा समुत्पाद्य पश्चात्तदेवताधिष्ठितज्ञानकर्मेन्द्रियाण्युप-
स्थाप्य शब्दशब्दार्थसृष्टिनिदानरूपा सा पराबीजरूपतां प्राप्नोति तत्पराबीजं
रुक्मिणीमिति ॥

पुनरपि परावीजस्मरणेन परदेवतासाक्षात्कारो भवतीति दर्शयति—

अग्नीन्दुद्युमणिप्रभञ्जनधरानीरान्तरस्थायिनी

शक्तिर्ब्रह्महरीशवासवमुखामर्त्यासुरात्मस्थिता ।

सृष्टस्थावरजङ्गमस्थितमहाचैतन्यरूपा च या

यद्वीजस्मरणेन सैव भवती प्रादुर्भवत्यम्बिके ॥ ११ ॥

हे अम्बिके, सैव भवती यद्वीजस्मरणेन प्रादुर्भवति तत्परं बीजं नौमीति पूर्व-
श्लोकस्थेनान्वयः । सैव का । याग्नीन्दुद्युमणिप्रभञ्जनधरानीरान्तरस्थायिनी
अग्निर्हुताशनः, इन्दुश्चन्द्रः, द्युमणिः सूर्यः, प्रभञ्जो वायुः, धरा पृथ्वी, नीरं
जलम्, आन्तरमाकाशम्, एतेषु स्थितिशीला । उक्तं चाभियुक्तैः—‘त्वं चन्द्रिका
शशिनि तिग्मरुचौ रुचिस्त्वं त्वं चेतनासि पुरुषे यवने बलं त्वम् । त्वं स्वादुतासि
सलिले शुचिनि त्वमूष्मा निःसारमेतदखिलं त्वद्वते यदि स्यात् ॥’ इति । शक्तिः
पूर्वांका । ब्रह्महरीशवासवमुखामर्त्यासुरात्मस्थिता ब्रह्मा स्रष्टा, हरिर्विष्णुः, ईशः
शिवः, वासव इन्द्रः, तन्मुखास्तदाद्या अमर्त्या देवाः, असुरा दैत्याः, तेषामात्म-
स्थिता आत्मनि सामर्थ्यरूपेण वर्तमाना । सृष्टस्थावरजङ्गमस्थितमहाचैतन्यरूपा
सृष्टेषु स्थावरेषु जङ्गमेषु स्थितं वर्तमानं महाचैतन्यं जीवनमूलं तदेव रूपं यस्याः ।
च समुच्चये । या परा शक्तिः । यद्वीजस्मरणेन परावीजचिन्तनेन । सैव या
परावीजतां प्राप्ता । भवती त्वमेव । प्रादुर्भवति प्रत्यक्षा भवति । अम्बिके प्रति-
पालिके इति ॥

पुनरपि तदेव त्रिकात्मकं परावीजं श्रीप्रदं वाक्सिद्धिप्रदं मोक्षप्रदं चेति
प्रतिपादयति—

स्वात्मश्रीविजिताजविष्णुमधवश्रीपूरणैकव्रतं

यद्विद्याकवितावितानलहरीकैलोलिनीदीपकम् ।

बीजं यन्निगुणप्रवृत्तिजनकं ब्रह्मेति यद्योगिनः

शान्ताः सत्यमुपासते तदिह ते चित्ते दधे श्रीपरे ॥ १२ ॥

हे श्रीपरे, ते तद्वीजमहमिह चित्ते दधे । तत्कथंभूतम् । उक्तरूपम्.....
..... । स्वात्मश्रीविजिताजविष्णुमधवश्रीपूरणैकव्रतं स्वात्मश्रीः स्वस्यात्मा

सकाराकारविन्दुत्रयं तस्य श्रीविभूतिः । सामर्थ्यमिति यावत् । तया विजिताना-
मजविष्णुमघोनां श्रीपूरणे संपत्तिसंपादने एकं व्रतं यस्य । यत् परावीजमेव ।
विद्याकवितावितानलहरीकल्लोलिनीदीपकम् विद्याश्च कविताश्च विद्याकविताः,
विद्याकविता एव वितानं तत्र लहर्त्य इव लहर्त्यः, तासु कल्लोलिनीव कल्लोलिनी
तां दीपयति प्रकाशयतीति । बीजं परावीजम् । यदुक्तरूपम् । त्रिगुणप्रवृत्तिजनकं
त्रिगुणानां सत्त्वरजस्तमोगुणानां प्रवृत्तिं प्रसारं जनयत्युत्पादयतीति । ब्रह्मेति ।
मोक्षप्रदमिति । यद्वीजम् । योगिनो योगनिरताः । सत्त्वं शाश्वतम् । शान्ताः
साधवः । उपासते निदिध्यासनयोगेन । तद्वीजम् । इह जन्मनि । ते परायाः ।
चित्ते हृदये । दधे भावयामि । श्रीपरे श्रिया वैभवेन परा सर्वोत्कृष्टेति ॥

पूर्वं 'वन्दे वाग्भवम्—' इत्यादि 'स्वात्मश्री—' इत्येतैर्दशभिः श्लोकैः संकेतसार-
बालाविद्याश्रीजत्रयस्य क्रमेण सामर्थ्यं प्रतिपाद्येदानीं विद्याद्वयस्यान्यतरसंयुक्तश्री-
जाराधनेन यथेष्टफलप्राप्तिं प्रतिपादयति—

एकैकं तव मातृके परतरं संयोगि वा योगि वा

विद्यादिप्रकटप्रभावजनकं जाड्यान्धकारापहम् ।

यन्निष्ठाश्च महोत्पलासनमहाविष्णुप्रहर्त्रादयो

देवाः खेषु विधिष्वनन्यमहिमस्फूर्तिं दधत्येव तत् ॥ १३ ॥

हे मातृके, एकैकं तव बीजं संयोगि वा योगि वा विद्यादिप्रकटप्रभावजनकं जा-
ड्यान्धकारापहं च भवति । परतरं यन्निष्ठा महोत्पलासनमहाविष्णुप्रहर्त्रादयो देवा-
खेषु विधिषु अनन्यमहिमस्फूर्तिं दधत्येवेत्यन्वयः ॥ एकैकमन्यतमविद्यायाः । तव
त्र्यक्षर्याः । मातृके स्वरव्यञ्जनरूपे । परतरमुत्कृष्टादुत्कृष्टम् । संयोगि व्यञ्जनयुतम् ।
वा विकल्पे । अयोगि वा व्यञ्जनरहितं वा । विद्यादिप्रकटप्रभावजनकं विद्याश्च-
तुर्दशविद्याः, आदिशब्देन यस्य यदिष्टम्, तेषां प्रकटभावः अलौकिको विस्तारः,
तस्य जनकमुत्पादकम् । जाड्यान्धकारापहं जाड्यमज्ञानम्, त(देवान्धकारम्
उत)दपहन्ति नाशयति तत् । यन्निष्ठा यदक्षरस्मरणतत्पराः । चः समुच्चये ।
महोत्पलासनो ब्रह्मा । महाविष्णुर्विश्वपालकः, प्रहर्ता ईश्वरः, आदिशब्देनेन्द्रा-
दयः, देवाः दिवि क्रीडातत्पराः । खेषु स्वस्वकर्तव्येषु विधिषु साज्ञोपाज्ञेषु अन-

न्यमहिमस्फूर्तिं अनन्यत्वं इतरानपेक्षत्वम्, महिमत्वं लोकोत्तरत्वम्, स्फूर्तिस्तत्त-
त्कार्यातिशायिनी तां प्राप्नुवन्त्येव । एवकारोऽत्र निश्चयाधायकः । तत्तस्मात् ॥

अतः परं पूर्वोक्तविद्याद्वयगतबीजत्रयं महाविद्याकूटत्रयं च यो जानाति,
तस्य सामर्थ्यं प्रतिपादयति—

इत्थं त्रीण्यपि मूलवाग्भवमहाश्रीकामराजस्फुर-

च्छक्त्याख्यानि चतुःश्रुतिप्रकटितान्युत्कृष्टकूटानि ते ।

भूतर्तुश्रुतिसंख्यवर्णविदितान्यारक्तकान्ते शिवे

यो जानाति स एव सर्वजगतां सृष्टिस्थितिध्वंसकृत् ॥१४॥

हे आरक्तकान्ते, हे शिवे, इत्थं त्रीणि बीजानि मूलवाग्भवमहाश्रीकामराज-
स्फुरच्छक्त्याख्यानि त्रीण्यप्युत्कृष्टकूटानि यो जानाति स एव सर्वजगतां सृष्टि-
स्थितिध्वंसकृद्भवति । कथंभूतानि । भूतर्तुश्रुतिसंख्यवर्णविदितानीत्यन्वयः ।
इत्थं पूर्वोक्तप्रकारेण । त्रीणि संकेतसारबालाविद्यायाः । अपिः समुच्चये । मूलवा-
ग्भवमहाश्रीकामराजस्फुरच्छक्त्याख्यानि मूलस्य महाविद्यायाः वाग्भवं प्रथम-
कूटं महाश्रीकामराजं महाविद्यायाः श्रीप्रदं सौन्दर्यप्रदं कामराजकूटम् । महत्त्वमे-
तस्य पूर्वोक्तसंकेतसंकेतसारबालाविद्याकामकूटापेक्षया । स्फुरच्छक्त्याख्यं स्फुरन्ती
चमत्कारकारिणी शक्तिर्यस्य । एतदभिधेयानि च तानि । चतुःश्रुतिप्रकटितानि
चतुर्वेदेषु प्रोक्तानि अथर्ववेदे सौभाग्यकाण्डे—‘कामो योनिः कमला वज्रपाणिर्गु-
हा हसा मातरिश्वाभ्रमिन्द्रः । पुनर्गुहा सकला मायया च पुरुष्येषा विश्वमाता-
दिविद्या ॥’ इति । ऋग्वेदे—‘इन्द्रो मायाभिः पुरुरूप ईयते’ इत्यादिभिः प्रका-
शितानि । उत्कृष्टकूटानि उत्कृष्टानि अतुलसामर्थ्यवन्तीति, कूटानि वर्णसमुदाय-
रूपाणि । भूतर्तुश्रुतिसंख्यवर्णविदितानि पञ्चषट्चतुरक्षरज्ञातानि । आरक्ता
बालार्कतुल्या कान्तिर्यस्याः । शिवे कल्याणरूपे । य उपासकः । जानाति सत्सं-
प्रदायाचार्यमुखादवगच्छति । स एव सामभिषेकलब्धविद्य एव । सर्वजगतां
स्थावरजङ्गमानाम् । सृष्टिस्थितिध्वंसकृत् सृष्टिरूपतिः, स्थितिः पालनम्, ध्वंसो
नाशः एतत्कार्यं कर्तुं समर्थः स्यादिति ॥

ननु श्रीविद्याकूटत्रयज्ञानमात्रेण यदि प्रोक्तसिद्धिः स्यात्, तदा सदाशिवोक्त-

निलोपासनोपदेशो व्यर्थ एव स्यादित्याशङ्कोपासकानां साज्ञोपाज्ञनिलोपास्तिकर्तृत्वं प्रतिपादयति—

नित्यं यस्तव मातृकाक्षरसखीं सौभाग्यविद्यां जपे-

त्संपूर्णखिलचक्रराजनिलयां सायंतनाग्निप्रभाम् ।

कामाख्यं शिवनामतत्त्वमुभयं व्याप्यात्मना सर्वतो

दीव्यन्तीमिह तस्य सिद्धिरचिरात्स्यात्त्वत्स्वरूपैकता ॥१५॥

हे सौभाग्यविद्येश्वरि, यस्तव सौभाग्यविद्यां मातृकाक्षरसखीं संपाद्य जपेत् तस्य इहाचिरात्सिद्धिः स्यात् । परत्र त्वत्स्वरूपैकता स्यात् । किं कृत्वा । अखिलचक्रराजनिलयां संपूज्य । कथंभूताम् । सायंतनाग्निप्रभाम् । पुनः कीदृशीम् । आत्मना कामाख्यं शिवनामतत्त्वं चोभयं व्याप्य सर्वतो दीव्यन्तीमित्यन्वयः । नित्यं प्रतिदिनम् । यः साधकः । तव त्रिपुरसुन्दर्याः । मातृकाक्षरसखीं मातृकाक्षरसहायिनीम्, द्वितीयश्लोकव्याख्याने प्रोक्ताक्षमालाभिधानसहिताम् । सौभाग्यविद्यां श्रीविद्याम् । जपेत् वाचिकोपांशुमानसेष्वन्यतमप्रकारेण । अक्षरमालया जपस्तु मानसः । एतदुक्तं वायवीयसंहितायाम्—‘धिया मन्त्राक्षरश्रेणीं वर्णस्वरपदात्मिकाम् । उच्चरेदर्थसंस्मृत्या स उक्तो मानसो जपः ॥’ इति । संपूज्य समाराध्य । अखिलचक्रराजनिलयाम् अखिलं संपूर्णं चक्रराजः श्रीचक्रं निलयः स्थानं यस्याः । एतावता सर्वावरणसहितां संपूज्येत्यर्थः । सायंतनाग्निप्रभां सायंसंध्योत्थप्रज्वलितवैश्वानरदीप्तिमतीम् । कामाख्यं कामेश्वराभिधम् । शिवनामतत्त्वं शिवानां ब्रह्मविष्णुरुद्रेश्वरसदाशिवाख्यानां समुदायरूपं सिंहासनम् । उभयं द्वयमपि आत्मना व्याप्य स्वदेहावयवैराच्छाद्य । सर्वतश्चतुर्दिक्षु । दीव्यन्तीं प्रकाशमानाम् । इह भूतले । तस्य साधकस्य । सिद्धिर्मनोवाञ्छिता । अचिरात्स्वल्पकालेन । स्यात् भवति । त्वत्स्वरूपैकता तव मूर्तिसायुज्यम् ॥

नन्वितराः सर्वाः सिद्धयो मदाराधनेनैव संभवन्ति, परंतु केवलं महाकवित्वे-
प्सूनामल्पविद्यानां मूर्खाणां काव्यव्याकरणाभिधानाभ्यासं विना कथं सिद्धिः
स्यादित्याशङ्कयामाह—

काव्यैः पापठितैः किमल्पविदुषां जोघुष्यमाणैः पुनः

किं तैर्व्याकरणैर्विबोधिततया किं वामिधानश्रिया ।

एतैरम्ब न वोभवीति सुकविस्तावत्तव श्रीमतो-

र्यवन्नानुसरीसरीति सरणिं पादाब्जयोः पावनांम् ॥ १६ ॥

हे अम्ब, यावत्ते पादाब्जयोः सरणीं नानुसरीसरीति तावदल्पविदुषां पाप-
ठितैः काव्यैः किम् । जोघुष्यमाणैर्व्याकरणैः पुनः किम् । विबोधिततया वाभि-
धानश्रिया किम् । (किम्) एतैः सुकविर्न भवति । कथंभूतयोः पादाब्जयोः ।
श्रीमतोः । कथंभूतां सरणिम् । पावनीमित्यन्वयः । काव्यैर्महाकविकृतैर्व्युत्प-
त्तिकारकैः । पापठितैर्वारंवारं पठितैः । किम् । न किमपीत्यर्थः । अल्पविदुषा-
मीषद्व्युत्पन्नानाम् । निर्बुद्धीनामिति यावत् । जोघुष्यमाणैर्बहुधा घोषितैः । पुनः
किं प्राग्वत् । तैरभ्यस्तैः । व्याकरणैः शब्दशास्त्रैः । विबोधिततया विज्ञाततया
किं प्राग्वत् । वा अथवा अभिधानश्रिया अभिधानसंपत्त्या । एतैः काव्यव्याक-
रणाभिधानैः । अम्ब मातः । न वोभवीति अतिशयेन न संभवति । सुकविर्वि-
द्वत्परितोषकः । तावत्तदवधि । तव श्रीमहात्रिपुरसुन्दर्याः । श्रीमतोः परमशोभ-
नयोः । यावत् यदवधि । नानुसरीसरीति अत्यन्तं नानुसरति । सरणिं पद्वतिम् ।
पादाब्जयोश्चरणकमलयोः पावनीं पवित्राम् ॥

अतः परं देव्युपासकानामनिष्टसंपादकमपीष्टं संपादयतीति प्रतिपादयति—

गेहं नाकति गर्वितः प्रवणति स्त्रीसंगमो मोक्षति

द्वेषी मित्रति पातकं सुकृतति क्ष्मावल्लभो दासति ।

मृत्युर्वैद्यति दूषणं सुगुणति त्वत्पादसंसेवना-

त्वां वन्दे भवभीतिभञ्जनकरीं गौरीं गिरीशप्रियाम् ॥ १७ ॥

श्लोकार्थः स्पष्ट एव ॥

अतः परं साधकस्य कृतकृत्यतासंपादकं त्रिपुरानामनिरुक्तिमूलं श्रीमहात्रि-
पुरसुन्दर्याः कामकलाक्षरगतविन्दुत्रयप्रसृतमन्तर्गतं बहिर्गतं च त्रिकमात्रं
प्रकटयति—

आद्यैरग्निरवीन्दुबिम्बनिलयैरम्ब त्रिलिङ्गात्मभि-

र्मिश्रा रक्तसितप्रभैरनुपमैर्युष्मत्पदैस्तैस्त्रिभिः ।

स्वात्मोत्पादितकाललोकनिगमावस्थामरादित्रयै-

रुद्धतं त्रिपुरेति नाम कलयेद्यस्ते त धन्यो बुधः ॥ १८ ॥

हे अम्ब, तैत्तिभिरपरं स्वात्मोत्पादितकाललोकनिगमावस्थामरादित्रयैश्वोत्पन्नं ते त्रिपुरेति नाम यः कलयेत्स बुधो धन्य इत्यन्वयः ॥ आद्यंरकथाद्यैः । अग्नि-
रवीन्दुबिम्बनिलयैः । अग्निरवीन्दूनां बिम्बानां मण्डलानां निलयानि निवासस्थानानि तैः । अम्ब जननि । त्रिलिङ्गात्मभिर्मूलाधारहृदयभूमध्यस्थैः स्वयंभूबाणै-
तरलिङ्गस्वरूपैः । इदं पदत्रयविशेषणम् । मिथ्रा..... रक्तसितप्रभैः श्वेतर-
क्तपाटलवर्णैः । अनुपमैः उपमारहितैः । युष्मत्पदैस्त्वचरणैः । तैः पूर्वोक्तविशेषण-
द्वयसहितैः । त्रिभिस्त्रिस्थानगैः । स्वस्या महात्रिपुरसुन्दर्याः । आत्मा कामफला-
क्षरं तस्मादुत्पादितानि, कालत्रयं प्रातर्मध्याह्नसायंसंध्यारूपम्, लोकत्रयं स्वर्ग-
मृत्युपातालरूपम्, निगमत्रयं वेदत्रयम् । अवस्थात्रयं जाग्रत्स्वप्नसुषुप्तिरूपम्,
अमरत्रयं ब्रह्माविष्णुरुद्धरूपम् । आदिशब्देन पीठत्रयं वह्नित्रयं इच्छादिशक्तित्रय-
मित्यादीनि तैः उद्भूतमुत्पन्नं प्रथामागतम् । त्रिपुरा त्रिपुराप्रकारमात्रकारणरूपा ।
इति एवंविधम् । नाम नाममन्त्रः, तम् । कलयेज्जानीयात् । य उपासकः । ते
महात्रिपुरसुन्दर्याः । स गुरुमुखादवगततद्रहस्यः । धन्यः कृतकृत्यः । बुधो ज्ञानी ॥

अतः परं त्रितयमात्रकारणभूतायाः श्रीकामकलात्मकमहात्रिपुरसुन्दर्या वाच्य-
वाचकवक्तृत्वेन प्रणवाक्षरत्रयस्य मूलाधारहृदयभूमध्यवर्तित्वेन कूटत्रयस्य प्रण-
वत्वं प्रतिपादयति—

आद्यो जाप्यतमार्थवाचकतया रूढः स्वरः पञ्चमः

सर्वोत्कृष्टतमार्थवाचकतया वर्णः पवर्गान्तकः ।

वक्तृत्वेन महाविभूतिसरणिस्त्वाधारगो हृद्गतो

भूमध्यस्थित इत्यतः प्रणवता ते गीयते चागमैः ॥ १९ ॥

हे अम्ब, अतः कारणाद् आगमैः, प्रणव इति गीयते । कुतः अकारोकारम-
कारैर्वाच्यवाचकवक्तृरूपैः आधारहृदयभूमध्यगैः कूटत्रयसाम्यता वेदगीयत इत्य-
न्वयः । आद्योऽकारः । जाप्यतमार्थवाचकतया अतिशयेन जाप्या इति जाप्यतमा
मूलविद्या तस्या अर्थः स्वरूपं तस्य वाचकः “अ-उ-म्” इति ब्रह्मा इति श्रुतिः ।
इति परब्रह्मात्मिकां श्रीमहात्रिपुरसुन्दरीमेव वदसि । ‘अकारो विष्णुरुच्यते’
इत्यागमाभिधानेन व्यापकतेति विश्वव्यापिकां तामेव वदति । ‘कदाचिदाद्या
ललिता पुरुषा कृष्णविप्रहा । वेणुनादधमारम्भादकरोद्धि वशं जगत् ॥’ इति
तन्त्रराजवचनात् । ‘अकारः सर्ववर्णाभ्यः प्रकाशः परमः शिवः’ इति संकेत-

पद्धतिवचनात् । शिवशक्त्योरभेदेन तामेव वदति 'न शिवेन विना शक्तिर्न शक्तिरहितः शिवः । तादात्म्यमनयोर्निख्यं बहिदाहकयोरिव ॥' इति । महार्थम-
ज्यार्यामपि । आलेख्यविशेष इव गजवृषभयोः प्रतिभासो यथैकस्मिन्नपि परमार्थे
शिवशक्तिविभागकल्पनां कुर्मः इति । अकारस्य परमार्थस्वरूपिण्याः श्रीमत्रिपुर-
सुन्दर्या वाचकतया रूढः प्रसिद्धः । अत एव वाच्यस्वरः पञ्चम उकारः सर्वोत्कृ-
ष्टतां प्राप्य वाचकतया सर्वेभ्य उत्कृष्टतमार्थां तामेव वदति । तेन वाचकता
वर्णः पवर्गान्तकः वर्णो व्यञ्जनं पवर्गान्तको मकारः कर्तृत्वेन वक्तृत्वं महत्त्वादेव ।
एतेषामकारोकारमकाराणां वाच्यवाचकत्वं कामकलाक्षरमूलकत्वेन त्रिकात्मकतया
सांकेतितं भवति । महाविभूतिसरणिः महाविभूतिर्महदैश्वर्यं तस्य सरणिः प्रापकः ।
तु पुनः । आधारगो मूलाधारगताम्रिचक्रगः । हृद्गतः सूर्यचक्रगः । भ्रूमध्यस्थितः
सोमचक्रग इत्यमुना प्रकारेण मूलाधारहृदयभ्रूमध्यगतकूटत्रयेणैकवाक्यताकार-
णता । प्रणवता ॐकाररूपता । ते श्रीमहात्रिपुरसुन्दर्याः । इति गीयते उच्चै-
रुद्घोष्यते । रुद्रयामले—'उमेति परमा शक्तिः पूर्वभावमुपेयुषी । अच्युष्टवलय-
कारा प्रणवत्वमुपागता । अकाररूपिण्यजरा शिवानन्ता मदद्रवा ॥'॥

अतःपरं गायत्र्यादिसर्वदर्शनाधिदेवतात्वेन श्रीमहात्रिपुरसुन्दरीमेव प्रति-
पादयति—

गायत्री सशिरा तुरीयसहिता संध्यामयीत्यागमै-

राख्याता त्रिपुरे त्वमेव महतां शर्मप्रदा कर्मणाम् ।

तत्तद्दर्शनमुख्यशक्तिरपि च त्वं ब्रह्म कर्मेंश्वरी

कर्ताहन्पुरुषो हरिश्च सविता बुद्धः शिवस्त्वं गुरुः ॥२०॥

हे त्रिपुरे, संध्यामयी गायत्री च परं तत्तद्दर्शनमुख्यशक्तिरपि त्वमेवेति
आगमैराख्याता । कथंभूता । गायत्री तुरीयसहिता । सशिरा च । पुनः कथं-
भूता । महतां कर्मणां शर्मप्रदा इत्यन्वयः ॥ गायत्री प्रसिद्धा । सशिरा शिरसा
सह वर्तमाना । तुरीयसहिता तुरीयं प्रणवः । तुरीयबीजस्य प्रणवताष्टमश्लोके
प्रतिपादिता । कार्यकारणयोरभेदात्कार्यभूतप्रणवस्य कारणभूततुरीयाक्षरस्य
प्रणवत्वमुक्तम् । संध्यामयी त्रिकालसंध्यारूपा आगमैर्वेदैः, अथवा—आगमैरा-
गमज्ञैः । आख्याता प्रसिद्धीकृता । अत्र गायत्र्या मूलविद्यात्मकता त्रिपदीत्वेन
संध्यात्रयस्य कालत्रयत्वेन गायत्र्याश्च तद्रूपत्वे । 'सशिरा तुरीयसहिता' इत्यनेन

प्रणवादिकशिरोन्तिका गायत्री पञ्चमीविद्यात्मिकापि सूचिता । 'त्रिकूटमेककूटं तु त्रिकूटे पञ्चकूटता' इति वामकेश्वरवचनात् । त्रिपुरे त्रितयगात्रस्वरूपे । त्वमेव मूलविद्यैव । महतां यागादीनाम् । शर्मप्रदा सुखरूपफलप्रदा । कर्मणां ल्पियाणाम् । तत्तद्दर्शनमुख्यशक्तिस्तद्दर्शनाधिदेवता । अपि च पुनरपि । त्वमेव त्व श्रीमहात्रिपुरसुन्दर्यैव । ब्रह्म वेदान्तिनाम् । कर्म मीमांसकानाम् । ईश्वरी शाक्तानाम् । कर्ता नैयायिकानाम् । अर्हश्चार्वाकानाम् । पुरुषः सांख्यानाम् । हरिवैष्णवानाम् । सविता सौराणाम् । बुद्धो बौद्धानाम् । शिवः शैवानाम् त्वं त्वमेव । गुरुः सर्वपूज्यत्वाद्गणेशः सर्वेषां त्वमेवेत्यर्थः ॥

अतः परं कोशपञ्चकद्वारा भगवत्या विश्वशरीरे विलीनत्वं ज्ञातुब्रह्मज्ञत्वं प्रतिपादयति—

अन्नप्राणमनःप्रबोधपरमानन्दैः शिरःपक्षयु-

क्वपुच्छात्मप्रकटैर्महोपनिषदां वाग्भिः प्रसिद्धीकृतैः ।

कोशैः पञ्चभिरेभिरम्ब भवतीमेतत्प्रलीनामिति

ज्योतिःप्रज्वलदुज्ज्वलात्मचपलां यो वेद स ब्रह्मवित् ॥२१॥

हे अम्ब, एभिः पञ्चभिः कोशैः कृत्वा भवतीमेतद्विश्वशरीरे प्रलीनां यो वेद स ब्रह्मविद्भवति । एभिः कैः । अन्नप्राणमनःप्रबोधपरमानन्दैः । कथंभूतैः । शिरःपक्षयुक्वपुच्छात्मप्रकटैः । पुनः किंभूतैः । महोपनिषदां वाग्भिः प्रसिद्धीकृतैरित्यन्वयः ॥ अन्नमयप्राणमयमनोमयविज्ञानमयानन्दमयैः । अन्नं शिरः, प्राणमनसी पक्षौ, प्रबोधः पुच्छम्, परमानन्द आत्मा । एभिः कृत्वा प्रकटैः स्फुटैः । महोपनिषदां चतुर्वेदशिरसाम् । वाग्भिर्वाक्यैः । प्रसिद्धीकृतैः ख्यापितैः । कोशैरुक्तरूपैः । पञ्चभिः पञ्चप्रकारैः । एभिर्भक्तविशेषणसहितैः । अम्ब मातः । भवतीं त्वाम् । एतत्प्रलीनां एतस्मिन्विश्वशरीरे प्रलीनां प्रविष्टाम् । इति अमुना प्रकारेण । ज्योतिःप्रज्वलदुज्ज्वलात्मचपलां ज्योतिषः प्रज्वलदिवोज्ज्वलात्मना चपलां चक्ष्वलाम् । य उपासकः । वेद जानाति । स लब्धोपदेशः । ब्रह्मवित् तत्त्वज्ञ इति ॥

पूर्वं 'श्रीमातः—' इत्यारभ्य 'अन्नप्राण—' इत्यन्तैरेकविंशतिश्लोकैर्ब्रह्मस्य प्रतिपादितं तत्र सद्गुरुतः प्राप्तवीक्ष्यैवाधिकारो नान्यस्येति सद्गुरोः सकाशादीक्षाग्रहणस्यावश्यकतां तत्फलसिद्धिं च प्रतिपादयति—

सच्चित्तत्त्वमसीतिवाक्यविदितैरध्यात्मविद्याशिव-
ब्रह्माख्यैरतुलप्रभावसहितैस्तत्त्वैस्त्रिभिः सद्गुरोः ।

तद्रूपस्य मुखारविन्दविवरात्संप्राप्य दीक्षामतो

यस्त्वां विन्दति तत्त्वतस्तदहमित्यार्ये स मुक्तो भवेत् ॥२२॥

हे आर्ये, सद्गुरोर्मुखारविन्दविवरात्त्रिभिस्तत्त्वैः सह दीक्षां प्राप्य यस्त्वां विन्द-
ति, सोऽतः 'तदहम्' इति तत्त्वतो मुक्तो भवेत् । कथंभूतस्य सद्गुरोः । त्वद्रूपस्य ।
कथंभूतैस्तत्त्वैः । सच्चित्तत्त्वमसीतिवाक्यविदितैः । कैः । अध्यात्मविद्याशिवब्रह्माख्यैः ।
पुनः कीदृशैः । अतुलप्रभावसहितैः । इत्यन्वयः ॥ सच्चित्तत्त्वमसीतिवाक्यविदितैः
सत् ब्रह्म, चित् माया । इत्यनेनात्मतत्त्वं लभ्यते स्थूलदेहशोधकत्वात् । तत्
मायातीतम् इत्यनेन विद्यातत्त्वं लभ्यते सूक्ष्मदेहशोधकत्वात् । त्वं स्वयम्, इत्य-
नेन शिवतत्त्वं लभ्यते । परदेहशोधकत्वात् । असि इत्यनेन सर्वज्ञत्वं लभ्यते ।
समष्टिदेहशोधकत्वात् । अध्यात्मशिवब्रह्माख्यैः अर्थः स्पष्ट एव ॥ अतुलप्रभाव-
सहितैर्देहचतुष्टयशुद्धिद्वारा जीवन्मुक्तिप्रदैः । तत्त्वैः यथार्थैः । त्रिभिस्त्रिधाभिन्नैः ।
सद्गुरोः सत्संप्रदायवतस्तत्त्वद्रूपस्य पूर्णाभिषेकप्रभावेण देवीतादात्म्यसिद्धस्य ।
मुखारविन्दविवरात् वक्ताम्बुजद्वारा संप्राप्य लब्ध्वा । दीक्षां पूर्णाभिषेकाख्याम् ।
अतो दीक्षाप्राप्त्यनन्तरम् । य उपासकः । त्वां श्रीमहात्रिपुरसुन्दरीम् । विन्दति
जानाति । तत्त्वतो यथार्थतः । तद् ब्रह्म । अहमहमेव इति भावनया । आर्ये
सर्वोत्कृष्टे । स संप्राप्तदीक्षः । मुक्तो जीवन्मुक्तः । भवेत् स्यात् ॥

ननु मुक्तिप्रदा अल्पायाससाध्या न्यासपूजाविस्ताररहिता अन्ये शैववैष्णव-
सौरादयो बहवो मार्गाः सन्ति, तर्हि बह्व्याससाध्ये न्यासपूजाद्यपारे ममास्मि-
न्मार्गे कथमेतावानादरः कियत इत्याक्षिप्तती भगवतीं सविनयमुत्तरयति—

सिद्धान्तैर्बहुभिः प्रमाणगणितैरन्यैरविद्यातमो-

नक्षत्रैरिव सर्वमन्धतमसं तावन्न निर्मिद्यते ।

यावत्ते सवितेव संमतमिदं नोदेति विश्वान्तरे

जन्तोर्जन्मनिवारणैकभिदुरं श्रीशामवि श्रीशिवे ॥ २३ ॥

हे श्रीशांभवि, हे श्रीशिवे, अन्यैर्बहूभिः सिद्धान्तैरविद्यातमस्तावन्न निर्भिद्यते यावत् इदं संमतं विश्वान्तरे न उदति । (तावदन्यैर्बहुभिः सिद्धान्तैरविद्यातमो न निर्भिद्यते ।) कैः किमिव । नक्षत्रैः सर्वमन्धतमसमिव । कथंभूतमिदं ते संगतम् । सवितेव । कथंभूतम् । जन्तोर्जन्मनिवारणैकभिदुरम् । कथंभूतैः । सिद्धान्तैः । प्रमाणगणितैः इत्यन्वयः ॥ सिद्धान्तैस्तत्तद्दर्शनाङ्गीकृतैः । बहुभिर्नानाविधैः । प्रमाणगणितैः प्रमाणानि अनुमानादीनि तैर्गणितैः साधितैः । अन्यैः तार्किकाद्यैः । अविद्यातमः अविद्या अज्ञानं तदेव भ्रमोत्पादकत्वात्तमः । नक्षत्रैः तारकाद्यैः । इव तद्वत् । सर्वमशेषम् । अन्धतमसं महान्धकारः । तावत् तदवधि । न निषेधे । निर्भिद्यते निःशेषं दूरीक्रियते । यावत् यदवधि । ते तव । सवितेव सूर्यसदृशम् । संमतं सर्वमतोत्तमम् ॥ इदं (विश्वान्तरे खोदरे) । नोदेति प्रचारं न प्राप्नोति । विश्वान्तरे विशेषेण खान्तरे स्वस्य जीवन्मुक्त्यपेक्षस्य अन्तरे हृदये । जन्तोः सांसारिकस्य । जन्मनिवारणैकभिदुरं आगामिनि जन्मानि तेषां निवारणे एकं अद्वितीयं भिदुरं समर्थम् । श्रीशांभवि इदं हेतुगर्भं संबोधनम् । अनेन षडन्वयशोभवपर्यन्तं ज्ञानं त्वन्मतनिर्वाहकमित्युक्तम् । श्रीशिवे श्रीकल्याणरूपे ॥

ननु अविद्याविनाशकमात्मानुसंधानं सकलसंमतं भवति तर्हि जीवन्मुक्तिवाञ्छकैः 'अथात्मा वाऽरे श्रोतव्यो मन्तव्यो निदिध्यासितव्यः साक्षात्कर्तव्यः' इत्युपनिषद्वाक्यं प्रमाणीकृत्य निरन्तरमात्मानुसंधानमेव कर्तव्यम्, किमर्थमस्मिन्निति दुर्घटे मन्मतेऽस्यादरः कियते इत्याग्रहवर्ती भगवतीं मुनिरुत्तरयति—

आत्मासौ सकलेन्द्रियाश्रयमनोबुद्ध्यादिभिः शोचितः

कर्माबद्धतनुर्जनिं च मरणं प्राप्नोति यत्कारणम् ।

तत्ते देवि महाविलासलहरीदिव्यायुधानां जय-

स्तस्मात्त्वां गुरुमभ्युपेत्य कलयेत्त्वामेव चेन्मुच्यते ॥२४॥

हे देवि, तस्मात्कारणात् त्वां गुरुमभ्युपेत्य त्वामेव चेत्कलयेत्, तदा मुच्यते । यस्मादसावात्मा जनिं मरणं च प्राप्नोति तत्कारणं ते महाविलासलहरीदिव्यायुधानां जयः । कथंभूतोऽसावात्मा । सकलेन्द्रियाश्रयमनोबुद्ध्यादिभिः शोचितः । पुनः कथंभूतः । कर्माबद्धतनुः । इत्यन्वयः ॥ आत्मा जीवदशविष्टः । असौ संसारादुपरक्तः । सकलेन्द्रियाश्रयमनोबुद्ध्यादिभिः सकलानां कर्मेन्द्रियाणां ज्ञानेन्द्रियाणां च आश्रयस्वदधीनतया मनोबुद्ध्यादयस्तैः । शोचितः शुचं प्रापितः । कर्माबद्ध-

तनुः कर्मभिः सांसारिकैर्निषिद्धानिषिद्धैः, आवद्धा जडीकृता तनुः संस्कारः ।
जनिरुत्पत्तिः, ताम् । च समुच्चये । मरणं देहत्यागः, तम् । प्राप्नोति प्रयाति ।
यत्कारणं यन्निमित्तम् । तद्वक्ष्यमाणम् । ते भगवत्याः । देवि प्राग्वत् । महावि-
लासलहरीदिव्यायुधानां जयो महाविलासोऽभिनवनवविधशृङ्गारसौन्दर्यार्णवस्तस्य
लहर्यस्तरङ्गास्तद्विद्यान्यप्रतिहतसामर्थ्यवन्त्यायुधानि पाशाङ्कुशधनुर्वाणाख्यानि
तेषाम् । जयः प्रतापो मोहनवश्यमारणस्तम्भनादीनि । तस्मात्कारणात् । त्वां
त्वत्तादात्म्यसिद्धम् । गुरुं देविकम् । अभ्युपेत्य अत्याराध्य । कलयेत् प्रभजेत् ।
त्वामेव श्रीमहात्रिपुरसुन्दरीमेव । चेत्तदा । मुच्यते मोक्षो लभ्यते ॥

अतः परं भगवान्दुर्वासा महामुनिः संसारसिन्धौ निमज्जनोन्मज्जनाभ्यामति-
दुःखितानां किञ्चिदुत्पन्नज्ञानानां मादृशानामुपरि कृपाविष्टः सविनयं श्रीमहात्रि-
पुरसुन्दरीं प्रार्थयति—

नानाथोनि सहस्रसंभववशाज्जाता जनन्यः कति

प्रख्याता जनकाः कियन्त इति मे सेत्स्यन्ति चाग्रे कति ।

एतेषां गणनैव नास्ति महतः संसारसिन्धोर्विधे-

र्भातं मां नितरामनन्यशरणं रक्षानुकम्पानिधे ॥ २५ ॥

हे अनुकम्पानिधे इति कारणात् मां रक्ष । कथंभूतं माम् । संसारसिन्धोर्वि-
धेर्भातम् । पुनः कथंभूतम् । नितरामनन्यशरणम् । इतीति किम् । नानाथोनि-
सहस्रसंभववशात्कति जनन्यो जाताः, पितरोऽपि कियन्तो विख्याताः, अग्रे
कति सेत्स्यन्ति एतेषां गणनैव नास्तीति । कथंभूतस्य विधेः । महत इत्यन्वयः ।
अर्थः स्पष्ट एव ॥

ननु संसारदुःखनिवारणार्थं नानाव्रतानि नानायागादिक्रियाः प्राक्तनाचार्यैः
प्रोक्ताः कथं न क्रियन्ते । यदाराधनायामेव किमाधिक्यमिति देव्याक्षेपे मुनिराह—

देहक्षोभकरैर्व्रतैर्वहुविधैर्दानैश्च होमैर्जपैः

संतानैर्हयमेघमुख्यसुमस्रैर्नानाविधैः कर्मभिः ।

यत्संकल्पविकल्पभावमलिनं ख्यातं पदं तस्य ते

दूरादेव विवर्तते परतरं मातः पदं निर्मलम् ॥ २६ ॥

१. मूलपुस्तके तु 'सिन्धूर्मिभिः' इति पाठो दृश्यते. २. 'सध्यानेः' इति मूल-
पुस्तकपाठः. ३. 'जाल' इति मूलपुस्तके. ४. 'प्राप्यम्' इति मूलपुस्तकस्योऽयं पाठः.

हे मातः, तस्य यत्पदं ख्यातं तज्ज्ञानविधेः कर्मभिः कृत्वा संकल्पविकल्पभा-
गमलिनं भवति । ते पदं दूरादेव निवर्तते । कथंभूतं ते पदम् । परतरं निर्मलं
चेत्यन्वयः । देहक्षोभकरैः शरीरशोषकैः । व्रतरूपवासादिभिः । बहुविधैः नाना-
प्रकारैः । दानैस्तुलापुरुषादिभिः । जपैरन्यदेवताविषयैः । संतानैर्निरन्तराजस-
त्रादिभिः । हयमेधमुख्यसुमखैरश्वमेधमुख्यमहायज्ञैः । नानाविधैर्बहुप्रकारैः ।
कर्मभिः क्रियाभिः । यत्प्राप्यम् । संकल्पविकल्पभावमलिनं संकल्पः करोमि,
विकल्पो न करोमि, अनयोर्भावः संशयस्तेन मलिनं सुखदुःखफलदम् । ख्यातं
प्रसिद्धम् । पदं स्थानम् । तस्य कर्तुः । ते परदेवतायाः । दूरादेव बहुव्यवधाने-
नापि न । निवर्तते परिवर्तते । परतरं परमोत्कृष्टम् । मातरम्ब । पदं स्थानम् ।
निर्मलं कलङ्करहितम् ॥

अतः परं सकलमातृकाप्रपञ्चमूलभूतामकारहकाररूपां परां शक्तिं प्रस्तौति—

पञ्चाशन्निजदेहजाक्षरभवैर्नानाविधैर्धातुभि-

र्वह्यैः पदवाक्यमानजनकैरर्थविनाभावितैः ।

साभिप्रायवैदर्थकर्मफलदैः ख्यातैरनन्तैरिदं

विश्वं व्याप्य चिदात्मनाहमहमित्युज्जृम्भसे मातृके ॥२७॥

हे मातृके, त्वं नानाविधैर्धातुभिर्विश्वं व्याप्य चिदात्मना अहमहमिति उज्जृ-
म्भसे इत्यन्वयः । पञ्चाशन्निजदेहजाक्षरभवैर्निजदेहः पराशरीरं तस्माज्जातानि
प्रसृतानि तेभ्यो भवं उत्पत्तिर्येषां तैः । परारूपस्याक्षरमयत्वं सर्वत्रागमे प्रसि-
द्धम् । नानाविधैर्बहुप्रकारैः । धातुभिः प्रसिद्धैः । बह्वर्थैर्नानार्थकैः । पदवाक्यमा-
नजनकैः पदं अक्षरसमुदायः, वाक्यं पदसमुदायः, मानानि छन्दांसि वाक्य-
समुदायरूपाणि, एतेषां जनकैः कारणभूतैः । अर्थाविनाभावितैः अर्थं विना न
भावितानि इति तैः । अर्थयुक्तैरित्यर्थः । साभिप्रायवैदर्थकर्मफलदैरभिप्रायेण
कारणेन सह वर्तमाना येषां घटपटादयस्तेषां कर्म कर्तव्यता तत्फलं निष्प-
त्तिस्तं ददति दर्शयन्ति तैः । ख्यातैः प्रसिद्धैः । अनन्तैरगणितैः । इदं विद्यमा-
नम् । विश्वं त्रैलोक्यम् । व्याप्य परिपूर्य । चिदात्मना चैतन्यरूपेण । अहम्
अहम् इति उज्जृम्भसे उद्धोषं कुरुषे । मातृके मूलभूते ॥

अतः परं सिद्धं श्रीचक्रं सदैवतं प्रस्तौति—

श्रीचक्रं श्रुतिमूलकोश इति ते संसारचक्रात्मकं

विख्यातं तदधिष्ठिताक्षरशिवज्योतिर्मयं सर्वतः ।

एतन्मन्त्रमयात्मिकाभिररुणं श्रीसुन्दरीभिर्वृतं

मध्ये वैन्दवसिंहपीठललिते त्वं ब्रह्मविद्या शिवे ॥ २८ ॥

हे शिवे, ते श्रीचक्रं श्रुतिमूलकोश इति ख्यातम् । कथंभूतम् । संसारचक्रा-
त्मकम् । पुनः कथंभूतम् । तदधिष्ठिताक्षरशिवज्योतिर्मयम् । पुनः कथंभूतम् ।
सर्वतः श्रीसुन्दरीभिर्वृतम् । कथंभूताभिः । एतन्मन्त्रमयात्मिकाभिः । पुनः कीदृ-
शम् । अरुणम् । मध्ये त्वं ब्रह्मविद्या । कथंभूते मध्ये । वैन्दवसिंहपीठललिते इत्य-
न्वयः । श्रीचक्रं महात्रिपुरसुन्दर्याः पूजाचक्रम् । श्रुतिमूलकोशः श्रुतीनां वेदानां मूलं
ग्रणवः । ‘ओङ्कारप्रभवा वेदाः’ इति वचनात् तस्य । कोशभूतं श्रीचक्रगतमध्यत्रि-
कोणं तस्य कामकलाक्षरगतविन्दुत्रयमयत्वात् । विन्दुत्रयाणां ब्रह्मविष्णुरुद्धरूप-
त्वात् । ‘ब्रह्मविन्दुर्महेशानी वामा शक्तिरुदीरिता’ इति ज्ञानार्णववचनात् । विश्वं
व्यतीति वामा वामाशक्तेः शब्दार्थसृष्टिकारणत्वेन श्रीचक्रस्य श्रुतिमूलकोशत्व-
मित्यादिः । इति कारणात् । ते श्रीमहात्रिपुरसुन्दर्याः । संसारचक्रात्मकं संसार-
चक्रं कालचक्रं देशचक्रं च । श्रीचक्रस्य कालचक्रेण देशचक्रेण च साम्यं तन्त्रराजेऽ-
ष्टाविंशतितमे पटले श्रीशिवेन प्रतिपादितम् । मयात्र ग्रन्थगौरवमयान्न लिख्यते ।
यैरेव मूलविद्याक्षरैः श्रीचक्रं प्रसृतं तैरेवाक्षरैः संसारचक्रं प्रसृतमिति ज्ञानार्णवोक्तिः ।
यथा—‘लकारात्पृथिवी जाता सशैलवनकानना । पञ्चाशत्पीठसंपन्ना सर्वतीर्थ-
मयी परा ॥ सर्वगङ्गामयी सर्वक्षेत्रस्थानमयी शिवे । सकाराचन्द्रतारादिप्रहरा-
शिखरूपिणी ॥ हकाराच्छिवसंवाधव्योममण्डलसंस्थिता । ईकाराद्विश्वकर्त्रीयं
माया तुर्यात्मिका प्रिये ॥ एकाराद्वैष्णवी शक्तिर्विश्वपालनतत्परा । रकारात्तेजसा
युक्ता परंज्योतिःस्वरूपिणी ॥ ककारात्कामदा कामरूपिणी स्फुरदव्यया । अर्ध-
चन्द्रेण देवेशि विश्वयोनिरीरिता । विन्दुना शिवरूपेण शून्यरूपेण साक्षिणी ॥’
इति । एवं संसारचक्रात्मकता मूलविद्यायास्तदात्मकता श्रीचक्रस्येति वा साम्यम् ।
विख्यातं प्रसिद्धम् । तदधिष्ठिताक्षरशिवज्योतिर्मयम् । तदधिष्ठितानि श्रीचक्राधि-
ष्ठितानि यान्यक्षराणि तान्येव जीजभूतास्तत्तदावरणदेवतादिभूतवर्णास्त एव

शिवाः । अणिमासिद्ध्यादयः कामाकर्षिण्यादयः । अनङ्गकुसुमादयः सर्वसंक्षो-
भिण्यादयः सर्वसिद्धिप्रदादयः सर्वज्ञादयः । वशिण्यादयः कामेश्वर्यादय
एव ज्योतीषि तन्मयं तत्प्रचुरं सर्वतः श्रीचक्रमभिव्याप्य एतन्मन्त्रमया-
त्मिकाभिः एतद्विद्याक्षरप्रसूताभिः । लकाराच्चतुरस्रं सदैवतं प्रसूतम्, सकारात्
षोडशदलं सदैवतम्, हकारादष्टदलं सदैवतम्, ईकाराच्चतुर्दशारं सदैवतम्,
एकाराद्द्विर्दशारं सदैवतम्, रकारादन्तर्दशारं सदैवतम्, ककारादष्टकोणं
सदैवतम्, अर्धेन्दोन्निकोणं सदैवतम्, बिन्दोर्वैन्दवमिति मूलविद्यानवाक्षरैः
संपूर्णं श्रीचक्रं सावरणं प्रसूतमिति मुनेरभिप्रायः । उक्तं च ज्ञानार्णवे—‘लकारः
पृथिवीबीजं तेन भूविम्बमुच्यते । सकारश्चन्द्रमा भद्रे कलाषोडशकात्मकः ॥ तस्मात्
षोडशपत्रं च हकारः शिव उच्यते । अष्टमूर्तिः सदा भद्रे तस्माद्द्विदलं भवेत् ॥
ईकारस्तु सदा माया भुवनानि चतुर्दश । पालयन्ती परा तस्माच्छककोणं भवे-
त्त्रिये ॥ शक्तिरेकादशस्थाने स्थित्वा सूते जगत्रयम् । विष्णोर्योनिरिति ख्याता सा
विष्णोर्दशरूपकम् ॥ एकारात्परमेशानी चक्रं व्याप्य विजृम्भिता । दशकोणकरं
तस्माद्रकारो ज्योतिरव्ययः ॥ कलादशान्वितो वह्निर्दशकोणप्रवर्तकः । ककारान्म-
दनो देवि शिवं चाष्टस्वरूपकम् ॥ योनिवश्यं तदा चक्रं वसुयोन्यङ्कितं भवेत् । अर्ध-
मात्रा गुणान्सूते नादरूपा यतस्ततः ॥ त्रिकोणरूपा योनिस्तु बिन्दुना वैन्दवं
भवेत् । कामेश्वरस्वरूपं तद्विश्राधारस्वरूपकम् । श्रीचक्रं तु वरारोहे श्रीविद्यावीर्य-
सम्भवम् ॥’ इति । अरुणं बालार्कप्रभम् । श्रीसुन्दरीभिर्वृतं श्रिया सौन्दर्येण
सुन्दर्यः श्रीसुन्दरीप्रायाः । श्रीसुन्दर्याः पञ्चमहाशवसनद्धासिंहासनं कामेश्वरसङ्को-
पवेशनमिति विशेषः । वृतं परिवेष्टितम् । मध्ये मध्यत्रिकोणमध्ये । वैन्दवसिंह-
पीठललिते वैन्दवं बिन्दुचक्रं तत्र सिंहासनं पूर्वोक्तं तेन ललिते निरुपमशोभा-
न्विते । त्वं श्रीमहात्रिपुरसुन्दरी । ब्रह्मविद्या परब्रह्मात्मिका । शिवे कल्याणरूपे ॥
अतः परं पूर्णाभिषेकसिद्धेन साधकेन श्रीचक्रावरणपूजानन्तरं परापूजाया
अवश्यकर्तव्यत्वाद्विद्योद्धारं करोति—

बिन्दुप्राणविसर्गजीवसहितं बिन्दुत्रिबीजात्मकं

षट् कूटानि विपर्ययेण निगदेत्तारत्रिबालवैलैः ।

एभिः संपुटितं प्रजप्य विहरेत्प्रासादमन्त्रं परं

गुह्याद्गुह्यतमं सयोगजनितं सद्भोगमोक्षप्रदम् ॥ २९ ॥

विन्दुः पञ्चदशस्वरः प्राणः हकारादिः विसर्गः किमन्यस्वरः जीवः सकारः सहितमेभिर्मिलितं हंस इति पदं विन्द्वात्मकं हंस इति त्रिविन्द्वात्मकम् । विन्द्वादिकं विसर्गादिकं विन्दुविसर्गादिकं चेति । त्रीणि कूटान्यनुक्रमेण व्युत्क्रमेणाथैतान्येव त्रीणीति एवं षट् कूटानि । यथा—आदौ पञ्चदशस्वरः हंसः १, षोडशस्वरः सोऽहम् २, अं हंसः. अः सोऽहम् इति षडभिरक्षरैः ३, विपर्ययेण विलोमेन तृतीयं द्वितीयं प्रथमं चेति कूटानि निगदेत् उच्चरेत् । तारत्रिबालाबलैः तारत्रयं प्रणवमाया श्रीबीजानि बाला वाग्भवकामराजशक्तिबीजानि बलबीजं स्वप्नेमात्मकम् । एभिः सप्तबीजैः । संपुटितमनुलोमविलोमेन गर्भाकृतम् । प्रजप्य यथेष्टसंख्यां समाप्य । विहरेत्सुखमनुभवेत् । प्रासादमन्त्रं हौमिति बीजं परा प्रासादप्रासादपराख्यम् । परं पराबीजं हकारं संयोजितमिति ज्ञेयम् । उत्कृष्टं शुद्धाद्भुज्यतमम् । गोप्याद्गोप्यतरम् । सयोगजनितं सकारसंयोजितम् । सद्भोगमोक्षप्रदं समीचीना भोगाः स्वचन्दनवनितागजतुरगारोहराजमान्यतादिकाः मोक्षं च प्रयच्छतीति । एतदुक्तं भवति—क्रमेण पूर्वोक्तानि सप्त बीजानि, ततः क्रमेणैवोक्तानि त्रीणि कूटानि ततः ह्यौ हौः पुनर्व्युत्क्रमेण त्रीणि कूटानि ततो व्युत्क्रमेणैवोक्तसप्तबीजानि इति महापराप्रासादविद्या । अयं श्लोकः क्षेपक इति भासते । मुनिनातिगोप्यत्वाद्विद्याक्षराणां प्रभाव एव वर्णितः । स्फुटतयोद्धारो न कृतः । मया संप्रदायशुद्धत्वादत्र व्याख्यातः ॥

अतः परं श्रीत्रिपुरसुन्दरीं सर्वाभरणभूषितां विन्दुचक्रसिंहासनोपविष्टां महाराजोपचारैराराधितां मुनिः प्रार्थयति—

आताम्रार्कसहस्रदीप्तिपरमा सौन्दर्यसारैरलं

लोकातीतमहोदयैरुपयुता सर्वोपमागोचरैः ।

नानानर्घ्यविभूषणैरैराणितैर्जाज्वल्यमानाभितैः

श्रीमातस्त्रिपुरारिसुन्दरि कुरु स्वान्ते निवासं मम ॥ ३० ॥

हे श्रीमातः हे त्रिपुरारिसुन्दरि, त्वं मम स्वान्ते निवासं कुरु । कथंभूता त्वम् । अगणितैर्नानानर्घ्यविभूषणैरलं यथा स्यात्तथा उपयुता सती अभितो जाज्वल्यमाना । पुनः कथंभूता । आताम्रार्कसहस्रदीप्तिपरमा । कथंभूतैर्विभूषणैः ।

सौन्दर्यसारैः । पुनः कथंभूतैः । लोकातीतमहोदयैः । पुनः कादृशैः । सर्वोपमा-
गोचरैरित्यन्वयः । आताम्रार्कसहस्रदीप्तिपरमा आताम्रार्का वालार्कास्तेषां सहस्रं
तस्य दीप्तिः कान्तिस्तथा परमा सर्वोत्कृष्टा । सौन्दर्यसारैः सौन्दर्यमन्थनोद्भवैः ।
अलं पूर्णम् । लोकातीतमहोदयैर्लोकातीतो लोकोत्तरो महोदय उत्कर्षो येषाम् ।
मातर्जननि । त्रिपुरारिसुन्दरि त्रिपुरारिः शिवस्तस्य सुन्दरी मनोहरा । कुरु
विधेहि । खान्ते हृदये । निवासं विश्रामम् । भम त्वदाराधकस्य ॥

पूर्वश्लोकेन श्रीमहात्रिपुरसुन्दर्याः समुदायरूपेण भूषणान्यभिष्टूयेदानीं नाना-
पुष्पालंकारवसनाभूषितायाः परमसौभाग्यशालिन्या दृष्टिगोचराङ्गभूषणानि महा-
योगीश्वरश्वरणमारभ्य मुकुटान्तानि प्रस्तौति—

शिञ्जन्नूपुरपादकङ्कणमहामुद्रामुल्लाक्षारसा-

लंकाराङ्कितमङ्घ्रिपङ्कजयुगं श्रीपादुकालंकृतम् ।

उद्भास्वन्नखचन्द्रखण्डरुचिरं राजज्जपासंनिभं

ब्रह्मादित्रिदशासुरार्चितमहं मूर्ध्नि सराम्यम्बिके ॥ ३१ ॥

हे अम्बिके, तेऽङ्घ्रियुगमहं मूर्ध्नि सरामि । कथंभूतम् । शिञ्जन्नूपुरपादकङ्कण-
महामुद्रामुल्लाक्षारसालंकाराङ्कितम् । पुनः कथंभूतम् । श्रीपादुकालंकृतम् । पुनः
कीदृशम् । उद्भास्वन्नखचन्द्रखण्डरुचिरम् । पुनः कीदृशम् । राजज्जपासंनिभम् ।
पुनः कीदृशम् । ब्रह्मादित्रिदशासुरार्चितमित्यन्वयः ॥ शिञ्जन्निति शिञ्जन्नूपुरे पाद-
कङ्कणे च महामुद्राश्च मुल्लाक्षारसश्च तैरलंकारितं अङ्कितं च । अङ्घ्रिपङ्कजयुगं
चरणकमलद्वन्द्वम् । श्रीपादुकालंकृतं श्रीपादुके चिन्तामणिरचिते ताभ्यामलंकृतं
भूषितम् । उद्भास्वन्निति उद्ध्वं भास्वन्ति प्रकाशमानानि नखान्येव चन्द्रखण्डानि
तैरुचिरं सुन्दरम् । राजज्जपासंनिभं राजज्जपा नूतनजपापुष्पाणि तैः सदृशी
निभा यस्य । ब्रह्मादीति ब्रह्मादयो ब्रह्मविष्णुरुद्रास्त्रिदशा इन्द्रादयः, असुरा दैत्याः,
तैरर्चितं समाराधितम् । अहं तवाराधकः । मूर्ध्नि मस्तके । सरामि भावयामि ।
अम्बिके जननि ॥

इदानीं परदेवतायाः सुभूषितं सुपूजितं नितम्बविम्बमभिधौति—

आरक्तच्छविनातिमार्दवयुजा निश्वासहार्येण सै-

त्कौशेयेन विचित्ररत्नखचितैर्मुक्ताफलैरुज्ज्वलैः ।

कूजत्काञ्चनकिङ्किणीभिरभितः संनद्धकाञ्चीगुणै-

रादीप्तं सुनितम्बबिम्बमरुणं ते पूजयाम्यम्बिके ॥ ३२ ॥

हे अम्बिके, ते सुनितम्बबिम्बमहं पूजयामि । कथंभूतम् । अरुणम् । पुनः कथंभूतम् । सत्कौशेयेन मुक्ताफलैः काञ्चीगुणैश्च आदीप्तमित्यन्वयः । आरक्तच्छ-
विना आरक्ता छविः कान्तिर्यस्य तेन । अतिमार्दवयुजा अतिकोमलेन । निश्वा-
सहार्येण निश्वासवायुना कम्पनयोग्येन । सत्कौशेयेन समीचीनपट्वन्नेन । विचि-
त्ररत्नखचितैर्विचित्राणि नानाविधानि रत्नानि तैः खचितैर्गुम्फितैः । मुक्ताफलैर्म-
हाकरिकुम्भोद्भवैः । उज्ज्वलैर्दोषितमद्भिः । कूजत्काञ्चनकिङ्किणीभिः कूजन्त्यः
काञ्चनकिङ्किण्यः क्षुद्रघण्टिकाः । अभितः समन्तात् । संनद्धकाञ्चीगुणैः संनद्धा
संघटिता काञ्ची कटिमेखला तस्या गुणैः सूत्रैः । आदीप्तम् अतिशयेन प्रकाश-
मानम् । सुनितम्बबिम्बं सुष्ठु मनोहरं नितम्बबिम्बं श्रोणिमण्डलम् । अरुणमा-
रुक्तम् । ते श्रीमहात्रिपुरसुन्दर्याः । पूजयामि भावयामि । अम्बिके प्राग्वत् ।

अतः परं चन्दनालिप्तं मणिमालाहारभूषितं ब्रह्मादिकानां स्तन(न्य)पानयोग्यं
परदेवताकुचकुम्भद्वयं प्रस्तौति—

कस्तूरीघनसारकुङ्कुमरजोगन्धोक्तटैश्चन्दनै-

रालिप्तं मणिमालयातिरुचिरं ग्रैवेयहारादिभिः ।

दीप्तं दिव्यविभूषणैर्गणितैर्ज्योतिर्विभास्वत्कुच-

व्याजस्वर्णघटद्वयं हरिहरब्रह्मादिपीतं भजे ॥ ३३ ॥

हे जननि, ते कुचव्याजस्वर्णघटद्वयमहं भजे इत्यन्वयः । कस्तूरी मृगमदः,
घनसारः अगुरुसत्त्वं कर्पूरो वा, कुङ्कुमं काश्मीरप्रभवम्, एतेषां रजोगन्धैरुक्त-
टानि तैः । चन्दनैर्मलयजैः । आलिप्तम् आसमन्तात् प्रलेपितम् । मणिमालया
वज्रवैडूर्यादिनिर्मितया । अतिरुचिरमल्यन्तभास्वरम् । ग्रैवेयहारादिभिः ग्रैवेयं
कण्ठभूषणम्, हारो गजमौक्तिकनिर्मितः तदादिभिः । दीप्तं प्रकाशमानम् ।
दिव्यभूषणैर्विश्वकर्मेणा रचितैः । अगणितैरपरिमितैः । ज्योतिर्विभास्वत् ज्योतिरिव
प्रकाशमानम् । कुचव्याजस्वर्णघटद्वयं कुचव्याजेन स्तनमिषेण स्वर्णघटद्वयम् ।
हरिहरब्रह्मादिपीतं तेषामेव तत्पानाधिकारत्वात् । भजे भावयामि ॥

अतः परं परदेवताया बाहुचतुष्टयं सुभूषितं कण्ठदेशं च प्रस्तौति—

मुक्तारत्नविचित्रकान्तिललितैस्ते बाहुवल्लीरहं

केयूराङ्गदबाहुदण्डवल्यैर्हस्ताङ्गुलीभूषणैः ।

संपृक्ताः कलयामि हीरमणिमन्मुक्तावलीकीलित-

ग्रीवापट्टविभूषणेन सुभगं कण्ठं च कम्बुश्रियम् ॥ ३४ ॥

हे देवि, ते बाहुवल्लीः कण्ठं च, अहं कलयामि । कथंभूता बाहुवल्लीः । केयूराङ्ग-
दबाहुदण्डवल्यैर्हस्ताङ्गुलीभूषणैश्च संपृक्ताः । कथंभूतैर्बाहुदण्डवल्यैः । मुक्तारत्नवि-
चित्रकान्तिललितैः । कथंभूतं कण्ठम् । हीरमणिमन्मुक्तावलीकीलितग्रीवापट्टविभू-
षणेन सुभगम् । पुनः कथंभूतं कण्ठम् । कम्बुश्रियमित्यन्वयः । मुक्ता प्राग्वत् ।
रत्नानि हीरकादीनि तेषां विचित्रा नानावर्णा कान्तिश्छविस्तया ललितैर्मनोहरैः । ते
श्रीमहात्रिपुरसुन्दर्याः । बाहुवल्लीश्चतुर्हस्तलताः । अहं त्वदाराधकः । केयूराङ्गदबा-
हुदण्डवल्यैः केयूरा मणिवन्धनधारणयोग्याः, अङ्गदाः कूर्परोपरितनभागधारण-
योग्याः, बाहुदण्डवलयाणि हस्तकटकानि कङ्कणानि च तैः । हस्ताङ्गुलीभूषणैर्ह-
स्ताङ्गुलीनां भूषणानि मुद्रिकादीनि तैः । संपृक्ताः संयुक्ताः । कलयामि प्राग्वत् ।
हीरमणिमन्मुक्तावली वज्रगुलिकायुक्ता मुक्तावली तथा कीलितं जडीकृतं ग्रीवाप-
ट्टविभूषणं तेन सुभगं कण्ठो गलदेशः । चः समुच्चये । कम्बुश्रियं कम्बुः शङ्खः
तद्वच्छ्रीः शोभा यस्य ॥

अतः परं देवतायाः सुप्रसन्नायाः श्रीवदनं प्रस्तौति—

उद्यत्पूर्णकलानिधिश्रिवदनं भक्तप्रसन्नं सदा

संफुल्लाम्बुजपत्रकान्तिसुषमाधिकारदक्षेक्षणम् ।

सानन्दं कृतमन्दहासमसकृत्प्रादुर्भवत्कौतुकं

कुन्दाकारसुदन्तपङ्क्तिशशिभापूर्णं सराम्यम्बिके ॥ ३५ ॥

हे अम्बिके, ते वदनं अहं स्मरामि । कथंभूतम् । सदा भक्तप्रसन्नम् । पुनः
कथंभूतम् । संफुल्लाम्बुजपत्रकान्तिसुषमाधिकारदक्षेक्षणम् । पुनः कथंभूतम् ।
असकृत्सानन्दं यथा स्यात्तथा कृतमन्दहासम् । पुनः कीदृशम् । प्रादुर्भवत्कौतु-

१. 'रोत्तम' मूल०. २. 'मणिभिर्मुक्ताकलापीकृत' मूल०. ३. 'निधीन्दु' मूल०.
४. 'चित्र' मूल०.

कम् । पुनः कीदृशम् । कुन्दाकारसुदन्तपङ्क्तिशशिभापूर्णमित्यन्वयः । उद्यन्तुदयं प्राप्तः पूर्णकलानिधिः परिपूर्णपूर्णमाचन्द्रस्तस्य श्रीः शोभा यस्य । भक्तप्रसन्नं भक्तानामुपासकानां प्रसन्नं वाञ्छितार्थसूचकम् । सदा निरन्तरम् । संफुल्लं विकसितमम्बुजं कमलं तस्य पत्राणां कान्तिः सुषुमा परमा शोभा तस्या धिक्कारे दक्षं समर्थमीक्षणं यस्य । सानन्दं यथा स्यात्तथा कृतमन्दहासं कृतः प्रकटितो मन्द ईषद् हासो येन । असकृद्भारंवारम् । प्रादुर्भवत्कौतुकं प्रद्योतित-कुतूहलम् । कुन्दाकारा कुन्दकलिकाश्रेणिसमाना । सुदन्तपङ्क्तिः सुषुमा शोभना दन्तानां पङ्क्तिः रदावलिर्यस्याः । शशिन इव भा प्रभा तया पूर्ण व्याप्तम् । सरामि प्रागवत् ॥

अतः परं परदेवतायाः सुभूषितं कर्णयुगं नासाग्रभागं च प्रस्तौति—

तप्तस्वर्णकृतोरुकुण्डलयुगं माणिक्यमुक्तोल्लस-

द्धीराबद्धमनन्यतुल्यमपरं हैमं च चक्रद्वयम् ।

शुक्राकारनिकारदक्षममलं मुक्ताफलं सुन्दरं

विभ्रत्कर्णयुगं भजामि ललितं नासाग्रभागं शिवे ॥ ३६ ॥

हे शिवे, तव नासाग्रभागं कर्णयुगं च अहं भजे । कथंभूतं नासाग्रभागम् । अमलं सुन्दरं ललितं मुक्ताफलं विभ्रत् । कथंभूतं मुक्ताफलम् । शुक्राकारनिका-रदक्षम् । कथंभूतं कर्णयुगम् । तप्तस्वर्णकृतोरुकुण्डलयुगम् । अनन्यतुल्यं हैमं चक्रद्वयं च दधत् । कथंभूतम् । माणिक्यमुक्तोल्लसद्धीराबद्धमपरमित्यन्वयः । तप्तमनलाहतं स्वर्णं जाम्बूनदं तेन कृतं निर्मितम् उरु विस्तीर्णं कुण्डलयुगं ताट-ङ्कयुगलम् । माणिक्यानि मुक्ताश्च तैरुल्लसद्धीराबद्धम् । अनन्यतुल्यमन्येन ताटङ्क-युगेन न तुल्यं तस्माद्विलक्षणम् । अपरं द्वितीयम् । हैमं प्रागवत् । चः समुच्चये । चक्रद्वयं वर्तुलाकारं कर्णोर्ध्वभूषणम् । शुक्राकारस्य निकारे धिक्कारे दक्षं समर्थम् । अमलं निर्मलम् । मुक्ताफलं गजकुम्भोद्भवम् । सुन्दरम् । विभ्रद् दधत् । कर्णयुगम् । भजामि प्रागवत् । ललितं मनोहरम् । नासाग्रभागम् । शिवे ॥

अतः परं परदेवताया वेणिकां प्रस्तौति—

जातीचम्पककुन्दकेसररजोगन्धोत्किरत्केतकी-

नीपाशोकशिरीषमुख्यकुसुमैः प्रोत्तंसिता धूपिता ।

आनीलाञ्जनतुल्यमत्तमधुपश्रेणीव वेणी तव

श्रीमातः श्रयतां मदीयहृदयाम्भोजं सरोजालये ॥ ३७ ॥

हे सरोजालये, हे श्रीमातः, तव वेणी मदीयं हृदयाम्भोजं श्रयताम् ।
कथंभूता वेणी । जातीचम्पककुन्दकेसररजोगन्धोत्किरत्केतकीनीपाशोकशिरीष-
मुख्यकुसुमैः प्रोत्तंसिता धूपिता च । आनीलाञ्जनतुल्यमत्तमधुपश्रेणीवेल्यन्वयः ।
श्लोकार्थः स्पष्ट एव ॥

अतः परं परदेवतायाः सुपूजितं सुभूषितं मस्तकमभिस्तौति—

लेखालभ्यविचित्ररत्नखचितं हैमं किरीटोत्तमं

मुक्ताकाञ्चनकिंकिणीगणमहाहीरप्रबोधोज्ज्वलम् ।

चञ्चच्चन्द्रकलाकलापललितं देवद्रुपुष्पाचिंतं

माल्यैरम्ब विलम्बितं सुशिखरं विभ्रच्छिरस्ते भजे ॥ ३८ ॥

हे मातः, ते शिरो भजे । हैमं किरीटोत्तमं विभ्रत् । कथंभूतं किरीटोत्तमम् ।
लेखालभ्यविचित्ररत्नखचितम् । पुनः कथंभूतम् । मुक्ताकाञ्चनकिंकिणीगणमहा-
हीरप्रबोधोज्ज्वलम् । पुनः कीदृशम् । चञ्चच्चन्द्रकलाकलापललितम् । सुशिखरं
चेल्यन्वयः । लेखालभ्यम् अतिनिविडं यथा स्यात्तथा विचित्ररत्नैर्नानावर्णैः
खचितं मण्डितम् । हैमं जाम्बूनदरचितम् । किरीटोत्तमं ब्रह्मादिकानां
किरीटापेक्षया । मुक्ता गजमुक्ताः, काञ्चनकिंकिणीगणः सुवर्णरचितः क्षुद्रघण्टि-
कासमूहः, तेन सह यो हीरप्रबन्धस्तेनोज्ज्वलं प्रकाशमानम् । चञ्चत्प्रद्योतत्
(मानः) चन्द्रकलानां कलापः समूहः, तेन ललितं मनोहरम् । देवद्रुपुष्पाचिंतं
कल्पद्रुमकुसुमपूजितम् । माल्यैः पुष्पमालाभिः । अम्ब मातः । विलम्बितं
लम्बायमानम् । सुशिखरं सुष्ठु शिखरं कोट्यप्रभागम् । विभ्रत् दधत् । शिरः
मस्तकम् । ते श्रीमहात्रिपुरसुन्दर्याः । भजे प्राग्वत् ॥

१. एतच्छ्लोकस्याने मूलपुस्तके श्लोकद्वयमिदमन्यदृश्यते—‘उत्क्षिप्तं च सुवर्णदण्ड-
कलितं पूर्णेन्दुविम्बाकृतिच्छत्रं मौक्तिकरत्नचित्रखचितं क्षौमांशुकोत्तंसितम् । मुक्ता-
जालविलम्बितं सकलशं नानाप्रसूनाङ्कितं चन्द्रोद्गामरचामराणि दधते श्रीदेवि ते
स्वःस्त्रियः ॥ १ ॥ विषामन्नरहस्यविन्मुनिगणैः क्लृप्तोपचारार्चनां वेदान्तश्रुतिगीयमा-
नचरितां वेदान्ततत्त्वात्मिकाम् । सर्वास्ता हि तुरीयतामुपगतास्त्वद्रसिदेव्यः (१) परास्त्वां
नित्यं समुपासते स्वविभवैः श्रीचक्रनाथे शिवे ॥ २ ॥’

अतः परं परदेवतायाः सभालं साधरयुगं वपुः प्रस्तौति—

शृङ्गारादिरसालयं त्रिभुवनैर्माल्यैरतुल्यैर्युतं
सर्वाङ्गीणसदङ्गरागसुरभि श्रीमद्वपुर्धूपितम् ।

ताम्बूलारुणपल्लवाधरयुतं रम्यं त्रिपुण्ड्रं दध-

झालं नन्दनचन्दनेन जननि ध्यायामि ते मङ्गलम् ॥३९॥

हे जननि, तव वपुः, भालं च अहं ध्यायामि । कथंभूतम् । शृङ्गारादिरसालयम् । पुनः कथंभूतम् । त्रिभुवनैरतुल्यैर्माल्यैर्युतम् । पुनः कीदृशम् । सर्वाङ्गीणसदङ्गरागसुरभि । पुनः कीदृशम् । श्रीमत् । पुनः कथंभूतम् । धूपितम् । पुनः कीदृशम् । ताम्बूलारुणपल्लवाधरयुतम् । कथंभूतं भालम् । नन्दनचन्दनेन रम्यं त्रिपुण्ड्रं दधत् । मङ्गलमित्यन्वयः । शृङ्गाररसादिनवरसानामालयं निवासस्थानम् । त्रिभुवनैः त्रिभुवने जातानि त्रिभुवनानि तैः । वृद्धिर्वैकल्पिकाच्च । माल्यैः पुष्पैः । अतुल्यैर्निरुपमैः । युतं युक्तम् । सर्वाङ्गवर्तां सदङ्गरागः समीचीनोऽङ्गरागस्तेन सुरभि । श्रीमत् श्रीः शोभा विद्यते यस्य । वपुः स्वरूपम् । धूपितं धूपवासितम् । ताम्बूलेन अरुण आरक्तः पल्लवः अग्रभागो यस्यैतादृशेनाधरेण युतं सहितम् । रम्यं सुन्दरम् । त्रिपुण्ड्रं तिलकम् । दधत् । भालं ललाटम् । नन्दनचन्दनेन नन्दनवनोद्भवचन्दनेन । जननि । ध्यायामि भावयामि । ते श्रीपरदेवतायाः । मङ्गलं मङ्गलरूपम् ॥

अतः परं परदेवताया ध्यानस्य फलमाह—

एवं यः स्मरति प्रबुद्धसुमतिः श्रीमत्स्वरूपं परं
वृद्धोऽप्याशु युवा भवत्यनुपमः स्त्रीणामनङ्गायते ।

सोऽष्टैश्वर्यतिरस्कृताखिलसुरः श्रीजृम्भितात्मालयः

पृथ्वीपालकिरीटकोटिवलभीपुष्पाचिंताङ्घ्रिर्भवेत् ॥ ४० ॥

हे परदेवते, श्रीमत्स्वरूपमेवं यः स्मरति स वृद्धोऽपि युवा भवति, स्त्रीणां चानङ्गायते, अष्टैश्वर्यतिरस्कृताखिलसुरः श्रीजृम्भितात्मालयश्च भवति, पृथ्वीपालकिरीटकोटिवलभीपुष्पाचिंताङ्घ्रिर्भवेदित्यन्वयः । एवम् अमुना प्रकारेण । यः साधकः । स्मरति भावयति । प्रबुद्धसुमतिः प्रबुद्धा प्रकर्षं प्राप्ता सुमतिर्यस्य ।

श्रीमत्स्वरूपं श्रीमत्त्वास्तव स्वरूपं सावयवम् । परं परमसुन्दरम् । वृद्धोऽपि गलि-
तेन्द्रियोऽपि । आशु स्वल्पकालेन । युवा तरुणप्रायः । भवति स्यात् । अनुपमः
पुरुषार्थेन । स्त्रीणां यौवनोद्धतानाम् । अनङ्गायते सौन्दर्येण स्वरूपध्यानरतः ।
अष्टैश्वर्यम् अणिमादिकं गजाश्वादिकं च तेन कृत्वा तिरस्कृता लज्जां प्रापिता
अखिलाश्च ते सुराश्च एतादृशः सन् । श्रिया संपत्त्या जृम्भितं प्रोद्धसितं
आत्मनः स्वकीयमालयं मन्दिरं येन । पृथ्वीपालाः राजानस्तेषां किरीटानां
मुकुटानां कोटिषु शिखरेषु बलभ्यः स्वेष्टदेवताप्रसादगर्भितदीर्घाकारस्वर्णभूषणानि
तदुपरितनपुष्पैरर्चितौ पूजितौ अङ्गी चरणौ यस्य । भवेत् स्यात् ॥

अतः परं देव्यायुधचिन्तनस्य फलमाह—

अथ तव धनुः पुण्ड्रेक्षुकृत्प्रसिद्धमतिद्युति

त्रिभुवनवधूमृद्यज्ज्योत्स्नाकलानिधिमण्डलम् ।

सकलजननि स्मारं स्मारं गतः स्मरतां नर-

स्त्रिभुवनवधूमोहाम्भोधेः प्रपूर्णविधुर्भवेत् ॥ ४१ ॥

हे सकलजननि, तव पुण्ड्रेक्षुकृद्धनुः त्रिभुवनवधूं प्रति उद्यज्ज्योत्स्नाकलानिधि-
मण्डलं भवति इति प्रसिद्धम् । कथंभूतं धनुः । अतिद्युति ।नरः स्मारं स्मारं
स्मरतां गतः सन् त्रिभुवनवधूमोहाम्भोधेः प्रपूर्णविधुर्भवेदित्यन्वयः । अथ अपरं
च । तव श्रीमहात्रिपुरसुन्दर्याः । धनुः । पुण्ड्रेक्षुनिर्मितम् । प्रसिद्धं विख्यातम् ।
अतिद्युति भूरिकीर्तिमत् । त्रिभुवनवधूं प्रति उद्यज्ज्योत्स्नाया कलानिधेश्चन्द्रस्य मण्डलं
बिम्बं विरहोत्पादकम् । सकलजननि विश्वमातः । स्मारं स्मारं स्मरन् स्मरन् ।
गतः प्राप्तः । स्मरतां कन्दर्पताम् । नर उपासकः । त्रिभुवनवधूनां सुरनरनाग-
स्त्रीणाम् । मोहरूपसमुद्रस्य वृद्धिकरः प्रपूर्णविधुः पूर्णिमाचन्द्र एव स्यात् ॥

प्रसूनशरपञ्चकप्रैकटजम्भणागुम्फितं

त्रिलोकमवलोकयत्यमलचेतसा चिन्तयन् ।

अशेषरमणीजैनस्मरविजृम्भणे यः सदा

पटुर्भवति ते शिवे त्रिजगदङ्गनाक्षोभणे ॥ ४२ ॥

१. छन्दोभङ्गादिदूषणग्रस्तोऽप्ययं पाठश्रीकानुरोधात्सापितः. 'पुष्पं कृत्वा' मूल०.
२. 'मोहज्वा' मूल. ३. 'म्भोधिप्रपूर्ण' मूल०. ४. 'प्रगटगुम्फनागुम्फित' मूल०.
५. 'चञ्चलम्' मूल०. ६. 'स्वनं' मूल०.

हे शिवे, यस्त्रिलोकं प्रसूनशरपञ्चकप्रकटजृम्भणागुम्फितं अमलचेतसा अव-
लोकयति सोऽशेषरमणीजनस्मरविजृम्भणे त्रिजगदङ्गनाक्षोभणे च पटुर्भवतीत्य-
न्वयः । प्रसूनानि पङ्कजादीनि । उक्तं च तन्त्रराजे—‘कमलं कैरवं रक्तकहारे-
न्दीवरे तथा । सहकारमिति प्रोक्तं पुष्पपञ्चकमीश्वरि ॥’ इति । तान्येव शरा
वाणास्तेषां पञ्चकं तस्य प्रकटं स्फुटं जृम्भणं विकसनं तत्र आगुम्फितं एतादृशं
त्रिलोकमवलोकयति पश्यति । अमलचेतसा स्थिरान्तःकरणेन । चिन्तयन् भाव-
यन् । अशेषरमणीजनस्मरविजृम्भणे सकलस्त्रीजनस्मरविजृम्भणे । यः साधकः ।
सदा निरन्तरम् । पटुः समर्थः । भवति । ते परदेवतायाः । शिवे कल्याणरूपे ।
त्रिजगदङ्गनानां क्षोभणे वशीकरणे ॥

अतः परं पाशचिन्तनप्रभावं प्रतिपादयति—

पाशं प्रपूरितमहासुमतिप्रकाशो

यो वा तव त्रिपुरसुन्दरि सुन्दरीणाम् ।

आकर्षणेऽखिलवशीकरणे प्रवीणं

चित्ते दधाति स जगन्नयवश्यकृत्स्यात् ॥ ४३ ॥

हे महात्रिपुरसुन्दरि, अथ च यस्तव पाशं चित्ते दधाति, स प्रपूरितमहा-
सुमतिप्रकाशः सन् जगन्नयवश्यकृत्स्यात् । कथंभूतं तव पाशम् । सुन्दरीणामाक-
र्षणे अखिलवशीकरणे च प्रवीणम् । इत्यन्वयः । अर्थः स्पष्ट एव ॥

अतः परमङ्कुशप्रभावं प्रतिपादयति—

यः स्वान्ते कलयति कोविदस्त्रिलोक-

स्तम्भारम्भणचणमत्युदारवीर्यम् ।

मातस्ते विजयमहाङ्कुशं संयोषा-

न्देवान्स्तम्भयति च भूभुजोऽन्यसैन्यम् ॥ ४४ ॥

हे मातः, यस्ते विजयमहाङ्कुशं स्वान्ते कलयति स संयोषान् देवान् स्तम्भ-
यति, भूभुजः स्तम्भयति, अन्यसैन्यं च स्तम्भयति । कथंभूतः सः । कोविदः ।
कथंभूतं विजयमहाङ्कुशम् । त्रिलोकस्तम्भारम्भणचणम् । पुनः कथंभूतम् ।
अत्युदारवीर्यमित्यन्वयः । यः साधकः । स्वान्ते हृदये । कलयति चिन्तयति ।

१. ‘सरोषान्’ मूल०. २. ‘भूभुजोऽन्यसैन्यम्’ मूल०.

३ एका०गु०

क्रोविदः विचक्षणः । त्रिलोकस्य स्वर्गमृत्युपातालरूपस्य । स्तम्भः ताटस्थं तस्या-
रम्भणं कर्तव्यता तत्र चणः दक्षस्तम् । अत्युदारवीर्यम् अत्यन्तमुदारं प्रौढं वीर्यं
यस्य तम् । मातर्जननि । ते प्राग्वत् । विजयमहाङ्कुशं विजयप्रदो महाङ्कुशो वि-
जयमहाङ्कुशस्तम् । सयोषान् योषिद्भिः सह वर्तमानान् । देवान् दिवि क्रीडनप-
रान् । स्तम्भयति स्थगयति । भूभुजः राजानस्तान् । अन्यसैन्यं परसैन्यम् ॥

अतः परं चतुरायुधध्यानस्य विशेषफलमाह—

चापध्यानवशाद्भवोद्भवमहामोहस्य व्युज्जृम्भणं

प्रख्यातं प्रसवेषुचिन्तनवशात्तत्तच्छरव्यं सुधीः ।

पाशध्यानवशात्समस्तजगतां मृत्योर्विशत्वं महा-

दुर्गस्तम्भमहाङ्कुशस्य मननान्मायाममेयां तरेत् ॥ ४५ ॥

हे मातः, सुधीः, चापध्यानवशाच्चापध्यानतत्परः सन् भवोद्भवमहामोहस्य
भवात्संसारादुद्भवो यस्यैतादृशो महामोहस्तस्य व्युज्जृम्भणं विगतमुज्जृम्भणं
प्रसरणं यस्मात्तत्तथा करोति इति प्रख्यातं प्रसिद्धम् । प्रसवेषुचिन्तनवशात्
पुष्पबाणभावनापरः सन् यद्यचिन्तयति, तत्तत् शरव्यं लक्ष्यं करोति । पाशध्या-
नवशात् पाशचिन्तनतत्परः सन् समस्तजगतां सकलाहितानां मृत्योः कालस्य व-
शत्वं नयति । दुर्गस्तम्भमहाङ्कुशस्य मननात् निरन्तरं चिन्तनादमेयां मायां तरेत् ॥

अतः परं पूर्वं द्वाविंशतितमश्लोके 'त्वद्रूपस्य गुरोर्मुखारविन्दविवरादीक्षां
संप्राप्य मुक्तो भवेत्' इत्युक्तम्, चतुर्विंशतितमश्लोके 'त्वां गुरुमभ्युपेत्य त्वामेव
कलयेत्तदा मुच्यते' इत्युक्तम्, तर्हि साधकस्य परदेवतातादात्म्यसिद्धिकरं मातृ-
कादिन्यासजालं नोक्तमिति सिंहावलोकनन्यायेनाशङ्क्याह—

न्यासं कृत्वा गणेशग्रहभगणमहायोगिनीराशिपीठैः

पञ्चाशन्मातृकार्णैः सहितबहुकलैरष्टवाग्देवताभिः ।

स श्रीकण्ठादियुगैर्निर्जविमलतनौ केशवाद्यैश्च तत्त्वैः

षट्त्रिंशद्भिर्धराद्यैर्भगवति भवतीं यः स्मरेत्स त्वमेव ॥ ४६ ॥

१. 'चापाद्दशा' मूल०. २. 'ताराक्षरव्यं' मूल०. ३. 'तरे' मूल०. ४. 'विमलनि-
जतनौ' मूल०.

हे भगवति, एवं न्यासं कृत्वा भवतीं यः स्मरेत्स त्वमेवेत्यन्वयः । न्यासं शुरुदशितमार्गेण कृत्वा विन्यस्य । गणेशेत्यादिन्यासाः पद्धतिषु स्पष्टाः । निजविमलतनौ निजा स्वकीया विमला पापरहिता तनुः शरीरं तस्याम् । इत्यनेन पापपुरुषदाहादिकृतभू(द्भू)तशुद्धिप्राणप्रतिष्ठादेहन्यासान् कुर्यादिति सूचितम् । अन्योऽर्थः स्पष्ट एव ॥

अतः परं परदेवतोपासकस्यैहिकफलमाह—

सुरपतिपुरलक्ष्मीजृम्भणातीतलक्ष्मीः

प्रसरति निजगेहे यस्य दैवं त्वमार्ये ।

विविधबहुकलानां पात्रभूतस्य तस्य

त्रिभुवनविदिता सा जृम्भते स्फूर्तिर्रेच्छा ॥ ४७ ॥

हे आर्ये, यस्य त्वं दैवं तस्य निजगेहे सुरपतिपुरलक्ष्मीजृम्भणातीतलक्ष्मीः प्रसरति । किं च तस्य सा अच्छा स्फूर्तिर्जृम्भते । कथंभूता । त्रिभुवनविदिता । कथंभूतस्य तस्य । विविधबहुकलानां पात्रभूतस्येत्यन्वयः । सुरपतिरिन्द्रस्तस्य पुरभमरावती तत्र या लक्ष्मीः संपत्तिस्तस्या जृम्भणं विलासस्तदतीता ततोऽप्यधिकविलासवती । प्रसरति प्रभवति । निजगेहे उपासकालये । यस्य यस्यकस्यापि । दैवं दैवतम् । त्वं श्रीमहात्रिपुरसुन्दरी । आर्ये श्रेष्ठे । विविधबहुकलानां विविधानानाचमत्कारकारिण्यो बह्व्योऽनेकाः कलाः विद्यास्तासाम् । पात्रभूतस्य निवासप्रायस्य । तस्य त्वदीयस्य । त्रिभुवनविदिता लोकत्रयविख्याता । सा देव्यनुग्रहप्रसादाज्जृ(त्प्राप्ता) । जृम्भते प्रकाशते । स्फूर्तिश्चमत्कृतिः । अच्छा निर्दोषा ॥

अतः परं मानसार्चनमाह—

मातस्त्वं भूर्भुवः स्वर्महरैसि सुतनुस्त्वन्तरिक्षेन्दुसूर्यै-

रात्मा शुक्रामरेन्द्रैरपि निगममहाब्रह्मभिः प्रोतशक्तिः ।

प्राणापानादियुक्तैः कलयति सकलं मानसं ध्यानयोगं

येषां तेषां सपर्या भवति सुरकृता ब्रह्मता योगिनां च ॥ ४८ ॥

१. 'मुडु' मूल०. २. 'रष्टा' मूल०. ३. 'ऋषि' मूल०. ४. 'रिक्षस्य भुर्यो राषां' शुक्लेन्दुसूर्येन्दुभिरपि निगमा मूल०. ५. 'भूतसङ्गं' मूल०. ६. 'ब्रह्मविधेति जन्तोः' मूल०.

अयं श्लोकः पाठभ्रमान्मया न व्याख्यातः । शिष्टैर्विचारणीयः ॥

अतः परं सविनयं देवीं प्रार्थयति—

क मे बुद्धिर्वाचा परमविदुषो मन्दसरणिः

क ते मातर्ब्रह्मप्रमुखविबुधस्याप्तवचसाम् ।

अभून्मे विस्फूर्तिः परतरमहिम्नस्तवनुतिः

प्रसिद्धं क्षन्तव्यं बहुलतरचापल्यमिति मे ॥ ४९ ॥

हे मातः, इति कारणात् कर्म प्रसिद्धं बहुलतरचापल्यं क्षन्तव्यम् । इतीति किम् । मे मतिः क, मे वाचापि क, ते परतरमहिम्नस्तवनुतिः क । कथंभूता मे मतिः । मन्दसरणिः । कथंभूतस्य मे । परम् अविदुषः । कथंभूता स्तवनुतिः । ब्रह्मप्रमुखविबुधस्याप्तवचसां मन्दसरणिः ॥

अतः परं साधकमनोगतं देवीं विज्ञापयति—

प्रसीद परदेवते मम हृदि प्रभूतं भयं

विदारय दारिद्र्यां दलय देहि सर्वज्ञताम् ।

विधेहि करुणानिधे चरणपद्मयुग्मं स्वयं

विदारितजरामृति त्रिपुरसुन्दरि श्रीशिवे ॥ ५० ॥

हे परदेवते, त्वं प्रसीद प्रसन्ना भव । हे करुणानिधे स्वयं चरणपद्मयुग्मं विधेहि विशेषेण ध्यानयोगगम्यं कुरु । कथंभूतं । विदारितजरामृति । अन्योऽर्थः स्पष्ट एव ॥

इति त्रिपुरसुन्दरीस्तुतिमिमां पठेद्यः सुधीः

स सर्वदुरिताटवीपटलचण्डदावानलः ।

भवेन्मनसि वाञ्छितं प्रचुरसिद्धिर्ऋद्धिर्भवे-

दनेकविधसंपदां पदमनन्यतुल्यो भवेत् ॥ ५१ ॥

१. मन्दसरणेः' मूल०. २. स्वान्त' मूल०. ३. 'न्नो' मूल०. ४. 'प्रसीद' मूल०. ५. 'मिह मे' मूल०. ६. 'स्वकं' मूल०. ७. 'विनाशय जरामृती' मूल०. ८. 'वाङ्-
तमभीष्टसिद्धिर्भवेत्' मूल०.

इति पूर्वोक्तां त्रिपुरसुन्दरीस्तुतिं महिन्नस्तवरूपामिमां मत्कृतां पठेत् प्रतिदि-
नमावर्तयेद्यः भक्तः सुधीः कृतनिश्चयः सः सर्वदुरिताटवीपटलं सर्वपापारण्यसमुदायं
प्रतिचण्डदावानलो भवेत् । तस्य मनसि वाञ्छितं च भवेत् इत्यादि । सुग-
ममन्यत् ॥

पुनर्मनोगतं प्रार्थयति—

संगीतं सैरसं विचित्रकवितामाभ्रायवाक्यस्मृतिं

व्याख्यानं हृदि तावकीनचरणद्वन्द्वं च सर्वज्ञताम् ।

श्रद्धां कर्मणि शैलाम्भवेति विपुलं श्रीजृम्भणं मन्दिरे

सौन्दर्यं वपुषि प्रदेहि जगतामम्बेश्वरि श्रीशिवे ॥ ५२ ॥

अर्थः स्पष्टः ॥

अतः परं महिन्नस्तोत्रपाठनिरतस्यैहिकफलमाह—

पृथ्वीपालप्रकटमुकुटस्रजोरञ्जिताङ्घ्रि-

विद्वैत्पूजास्तुतिशतसमाराधितो बाधितारिः ।

विद्याः सर्वाः कलयति हृदा व्याकरोति प्रवाचा

लोकाश्चर्यैर्नवेनवपदैरिन्दुबिम्बप्रकाशैः ॥ ५३ ॥

अर्थः स्पष्ट एव ॥

भूष्यं वैदुष्यमुद्यद्दिनकरकिरणाकारमार्कारतेजः

सुज्ञानं भूरिमार्गं निर्गमनिगमनं दुर्गमं योगमार्गम् ।

आयुष्यं ब्रह्मपोष्यं हरगिरिविशदां कीर्तिमभ्येत्य भूमौ

देहान्ते ब्रह्मपारं परतरं चरणाकारमभ्येति विद्वान् ॥ ५४ ॥

स विद्वान् भूमौ प्रोक्तमेतदभ्येत्य देहान्ते परतरचरणाकारं ब्रह्मपारमभ्येतीत्य-

१. 'गुरुस्तत्त्ववित्त्वसरणीमाभ्रायवाचां स्मृति' मूल०. २. 'कालिकेति' मूल०.
३. 'विद्युत्पूजानतिनुति' मूल०. ४. 'प्रभावालो' मूल०. ५. 'निगमनिचयैः' मूल०.
६. 'रूपं' मूल०. ७. 'मुन्यक्तं भूति' मूल०. ८. 'निजतनुकलनं' मूल०.
९. 'सौख्यं' मूल०. १०. 'शिव' मूल०.

न्ययः । भूष्यं भूषणम् । वैदुष्यं पाण्डित्यम् । आकारतेजः दिनकरकिरणाकारम् । भूरिमार्गं सार्वपथीनम् । सुज्ञानं निगमनिगमनं च निगमानां वेदानां निगमबन्ध्याख्यानं करोति च । दुर्गमं दुष्प्राप्यम् । योगमार्गं योगाभिनवेशम् । ब्रह्म-पोष्यं ब्रह्मणा तुल्यम् । आयुष्यं कल्पान्तस्थायित्वम् । हरगिरिविशदां कैलासवदुज्ज्वलाम् । क्रीर्तिमभ्येक्ष्य अनुभूय । विद्वान् विद्योपासकः । देहान्ते शरीरत्यागानन्तरम् । ब्रह्मपारं अपारं ब्रह्मस्वरूपम् । परतरचरणाकारं परतरायाः श्रीमहा-त्रिपुरसुन्दर्याः चरणाकारं निर्वाणं चरणरूपमभ्येति प्राप्नोति ॥

अतः परं दुर्वासा मुनिः स्वकृतस्तोत्रे स्वरूपात्यर्थं खनामनिबन्धनं करोति—

दुर्वाससा विदिततत्त्वमुनीश्वरेण

विद्याकलायुवतिमन्मथमूर्तिनैतत् ।

स्तोत्रं व्यधायि रुचिरं त्रिपुराम्बिकाया

वेदागमोक्तपटलैर्विदितैकमूर्तिः ॥ ५५ ॥

दुर्वाससा त्रिपुराम्बिकायाः स्तोत्रं व्यधायि कृतमित्यन्वयः । दुष्टं दुःखदं शणसूत्रनिर्मितवल्कलव्याघ्रचर्मगैरिकरज्जितवस्त्रादिकं वासो यस्य । विदितं ज्ञातं तत्त्वमुपनिषत्सारं येन मुनीनां महायोगीश्वराणामीश्वर आचार्य एतादृशेन । विद्यारूपाः कलारूपाश्च या युवतयः तासां मन्मथमूर्तिना तत्प्रादुर्भावकारकत्वात् । स्तोत्रं श्रीत्रिपुरमहिम्नाख्यम् । व्यधायि कृतम् । रुचिरं देवीप्रीतिकरम् । त्रिपुराम्बिकायाः । कथंभूतायाः । वेदोक्तैरागमोक्तैश्च पटलैः स्वरूपनिरूपकग्रन्थैर्विदिता ज्ञातैका मूर्तिः स्वरूपं यस्याः ॥

सदसदनुग्रहनिग्रहगृहीतमुनिविग्रहो भगवान् ।

सर्वासामुपनिषदां दुर्वासा जयति देशिकः प्रथमः ॥ ५६ ॥

सतामसतां चानुग्रहनिग्रहार्थं गृहीतः मुनिविग्रहो येन । भगवान् महानुभावः । सर्वासां चतुर्वेदोक्तानाम् । उपनिषदां तत्त्वनिरूपिकाम् । जयति सर्वोत्कर्षेण विजयते । देशिकः प्रथम आद्य आचार्यः ॥

छत्रं चामरयोर्युगं व्यजनमादर्शस्तथा मर्दलो

मेरीशङ्खमृदङ्गाहलकलागीतं च नृत्यं तथा ।

साष्टाङ्गं प्रणतिः स्तुतिर्बहुविधा चैतत्समस्तं मया

संकल्पेन समर्पितं ननु शिवे संतुष्टये कल्पताम् ॥

उत्थेषु नीचेष्वपि दर्शनेषु प्रकाशते देवि तव स्वरूपम् ।

समुज्ज्वलत्येव हि यज्ञवाटे मातङ्गवेश्मन्यपि जातनेराः ॥

इति त्रैपुरं श्रीमद्भिन्नं गुरुत्वा मया व्याकृतं प्रीतये सिद्धये च ।

सतां साधकानां सुविदैः सुधीरैश्चिरं लोकनीयं हृदा निश्चलेन ॥

यत्रैव यत्रैव मनो मदीयं तत्रैव तत्रैव तव स्वरूपम् ।

यत्रैव यत्रैव शिरो मदीयं तत्रैव तत्रैव पदद्वयं ते ॥

इति श्रीदुर्वाससा मुनीन्द्रेण विरचितं श्रीत्रिपुरसुन्दरीमहिम्नस्तोत्रं संपूर्णम् ।

खड्गशतकम् ।

(सटीकम् ।)

कल्पातिकूरकालभ्रुकुटिकुटिलताकल्पकल्पाग्रमुष्टिः

क्रुध्यत्कालीकटाक्षाङ्कित[स]कल.....निमे (वे) कान्तकाली ।

क्रीडत्यस्याक्रमेण क्रकचकृतिकृती कुन्ति(म्भि)कुम्भाग्रकूट-

क्रोडेष्टूक्तकण्ठोत्थितरुधिरकणाकीर्णकोणः कृपाणः ॥ १ ॥

[अस्य टीका त्रुटिता ।]

खं प्रेङ्खद्भिः खरांशोः प्रखरखरशिखाः खण्डयन्स्वैर्मयूखैः

खेलासंख्येषु खञ्जीकृतरणरसिकः संमुखानां खमि(नि)त्रम् ।

१. अस्य काव्यस्यकं पुस्तकं कश्मीरमहाराजानां जम्बूनगरस्थपुस्तकालयस्थपुस्तकतः पञ्चनददेशीयविश्वविद्यालयाध्यक्षश्रीयुतडाँक्स्टैन् (M. A. Stein, Ph. D.) महाशयैयथाप्रत्यवतायं स्वपुस्तकालयस्थापितमसम्भ्यं काव्यमालार्थं दत्तमिति तेषां महाशयानामुपकारं वर्णयितुमक्षमास्तेषां धन्यवादं प्रकाशयामः. अस्य च पुस्तकस्यान्तिमपत्रालाभेन नवनवतिरेव श्लोका उपलब्धाः. टीकापुस्तकेऽपि प्रारम्भे मध्ये च पत्राणि समाप्तिपत्रं च नोपलब्धानीति कवेर्नाम कालश्च न हायते.

ख्यातः सौख्यस्य खानिः खलु कमितृजुषां खेचरीणामखर्वः

खेलत्युत्वातखङ्गप्रतियुवसु खनत्कारवानस्य खङ्गः ॥ २ ॥

[अस्य टीका त्रुटिता ।]

गात्रस्य.....सिग्रहणमवगणय्याग्रतः स्वर्गमार्गं

ग्रस्यन्नस्य(?) महाग्रेसरकरगुणितोदग्रजाग्रद्भस्तिः ।

गर्वोग्रग्रन्थिगोत्रग्रहिलरिपु.....भङ्गीगृहीतो

गर्जत्यग्रेसराग्रग्रहगिलनगुरुः संगरे मण्डलाग्रः ॥ ३ ॥

[अस्य टीका त्रुटिता ।]

प्राणं संग्रामलक्ष्म्या धनसृतियशसामङ्घ्रि [ता] न्योम (?)...

.....साहसस्यालघुहृदयलघुर्भौत्यधौघस्य विघ्नः ।

घोटः कीर्तेर्धनाभापघनगजघटाघातनैर्धृष्यनिघ्नो

धूर्णत्यु.....रघृणिसमाप्राति घोरोऽस्य खङ्गः ॥ ४ ॥

[अस्य टीका त्रुटिता ।]

चण्डश्चण्डीशचक्षुश्चिरभृतविषमार्चिध्वजाच्चानुभाले

चण्ड्याश्चामीकरा...जनचयरव.....कौर्यचक्षुः ।

चित्रं स्वाचान्तवीरा सुरपि(?)रविरुचा चुम्बितश्चाकचिकया-

चक्षुःकर्माणि चूषत्यचिररुचिरुचां वञ्चकोऽस्यासिरुचैः ॥ ५ ॥

[अस्य टीका त्रुटिता]

[छा]या.....रूपोच्छलितरिपुशुचौ छादनं कृच्छ्रदेशे

छायावाहाशनेलच्छलसमिति लसच्छौर्यकाललिपुच्छम् ।

.....तच्छात्रि.....च्छिदुरगणचणश्छेकहृच्छोककारी

छायाकान्तच्छवीच्छाव्यतिकरवशतो मूर्च्छतीद्वोऽस्य खङ्गः ॥ ६ ॥

.....
.....

.....वित्तश्छिदुरगणचणः । 'तेन वित्तः-' इति चणप् । छेकानां
नागराणां हृच्छोककारी ॥

जङ्घालो जैत्रजन्याजिरभुवि जनयञ्जन्तुजाते ज्वरार्तिं
जीवातुर्बाहुजस्य त्रिजगति जयिनो दोर्भुजङ्गस्य जिह्वा ।
ज्याजानिर्व्याघ्रजाग्रद्गरदनशिलाभञ्जनाजस्रयोग्यो

जातज्वालो जटावानिह जयति जगज्जित्वरोऽमुष्य खङ्गः ॥ ७ ॥

जमिति ॥ अमुष्य खङ्ग इह लोके जयति । किंविधः । 'जैत्रं जयशीलं यज्जन्यं
संग्रामस्तस्याजिरभुवि जङ्घालः । सत्वर इत्यर्थः । 'जङ्घालोऽतिजवः' इत्यमरः ।
जन्तुजाते प्राणिमात्रे ज्वरार्तिं ज्वरपीडां जनयन् । त्रिजगति त्रैलोक्ये जयिनः
पराक्रमवतो बाहुजस्य क्षत्रियस्य, जीवातुर्जौवनौषधम् । 'जीवातुर्जौवनौषधम्' इत्य-
मरः । पुनः किंविधः । अथवा त्रिजगति जयिनो दोर्भुजङ्गस्य बाहुसर्पस्य जिह्वा ।
ज्याजानिर्वसुधाजानिः । 'जायाया निङ्' । 'वसुधामौर्व्योर्ज्या' इति मेदिनी ।
व्याघ्राश्च जाग्रद्गरदनाश्च शिलाश्च तासां भञ्जनं तत्राजस्रं योग्यः । जाता ज्वाला
यस्मिन्स तथा । अतएव जटावान् । जगज्जित्वरः ॥

ज्ञात्काराञ्जैत्रजन्ये जगिति जनयतो ज्ञन्मिकर्णज्वरार्तिं
ज्ञञ्ज्ञावातानुकाराञ्जणज्ञणितिज्ञणत्कारिणः प्रोज्जिहानः ।

ज्ञाषाङ्गीं तामवस्थां जगिति रिपुजनं ग्राहयन्धूर्जटीष्टां

झूरन्नग्राहितेषूज्जितरणरभसं प्रोज्जिहीतेऽस्य खङ्गः ॥ ८ ॥

ज्ञादिति ॥ अस्य खङ्ग उज्जितरणरभसं संग्रामे यथा स्यात्तथा प्रोज्जि-
हीते गच्छति । किंविधः । जैत्रजन्ये जयशीले संग्रामे जगिति ज्ञात्काराननुकरण-
शब्दान्प्रोज्जिहानः । कृतवानित्यर्थः । 'ओहाङ् गतौ' । किंविधाञ्ज्ञात्कारान् ।
ज्ञञ्ज्ञावातानुकारान्सृष्टिकवातसदृशान् । पुनः किंविधान् । ज्ञणज्ञणितिज्ञणत्का-
रिणः । किं कुर्वन्सन् । ज्ञाषाङ्गी मान्मथीमवस्थाम् । भस्मरूपामित्यर्थः । रिपुजनं
वैरिलोकं जगिति शीघ्रं ग्राहयन् । किंविधामवस्थाम् । धूर्जटेः शंभोरिष्टाम् । नम्रा
येऽहितास्तेषु झूरंलज्जन् ॥

टङ्कारोद्धृता या शटिति विघटयन्कोटिशश्चापयष्टी-

ष्टङ्को विद्विज्जिरीणां करटिकटकटाहातिकुट्टाग्रकोटिः ।

दुष्कृतैर्यष्टिकूटैः कटुकुटिलसटैः पट्टिशैः कोटिसंख्यैः

खेटैर्दुर्घाटवाटान्प्रतिभटसुभटांष्टीकतेऽमुष्य खङ्गः ॥ ९ ॥

उमिति ॥ अमुष्य खङ्गः प्रतिभटसुभटान्प्रतिपक्षवीरान्द्राक्शीघ्रं टीकते । तान्प्रति गच्छतीत्यर्थः । किंविधः । टंकारेण शब्देनोद्धृताः प्रकटिताः [याः] कोटिशोऽसंख्याश्चापयष्टीर्झटिति शीघ्रं विघटयन् । पुनः किंविधः । विद्विषां गिरय-
स्तेषां टट्टो विदारकः । पुनः । करटिनो गजास्तेषां कटा गण्डस्थलानि त एव कटाहास्तैलादिपाकपात्राणि तेषां कुट्टा पिष्टीकरणसमर्थाप्रकोटिर्यस्येति । किंविधा-
न्प्रतिभटसुभटान् । दुष्कृतैर्दुष्टाग्नेर्यष्टिकूटैर्यष्टिसमूहैः कटुकुटिलसटैः पट्टिशैः खङ्गैः
फलकैर्दुर्घाटो वाटो मार्गां येषां ते । कोटिसंख्यैरिति विशेषणं त्रिध्वपि योज्यम् ।

ठात्कारी कण्ठसीमन्यतिकठिनतरे स्कन्धपीठे कठोरे

पृष्ठाष्टीलानुकारे शठकमठपतेः कुम्भपृष्ठेऽपि चैमे ।

द्राग्राधिष्ठः कठोरच्छविजरठतरद्योतसंघट्टमूर्च्छ-

त्कोष्ठाः काष्ठाः प्रकुर्वन्निपुशिरसि लुठत्येतदीयः कुठारः ॥ १० ॥

ठात्कारीति ॥ एतदीयः कुठारो रिपुशिरसि द्राक्शीघ्रं लुठति । किंविधः ।
ऐमे हस्तिसंबन्धिनि कण्ठसीमनि कण्ठसमीपदेशे ठात्कारी शब्दकर्ता । किंविधे
कण्ठसीमनि । अतिकठिनतरे । पुनः किंविधः । कठोरे स्कन्धपीठे ठात्कारी ।
पुनः किंविधः । ऐमे कुम्भपृष्ठे ठात्कारी । किंविधे कुम्भपृष्ठे । शठकमठपतेर्धूर्त-
कच्छपस्य । 'शठो धत्तूरके धूर्ते मध्यस्थपुरुषेऽलसे' इति महीपः । पृष्ठाष्टीला-
नुकारे पृष्ठस्याष्टीलं तत्तुल्ये । द्राधिष्ठो दीर्घः । कठोरच्छविः सूर्यस्तस्य जरठतरो
यो द्योतः प्रकाशस्तस्य संघट्टस्तेन मूर्च्छत् द्विगुणीभवन् । 'जैक्षित्यादयः षट्'
श्लिष्यस्तसंज्ञायां 'नाभ्यस्तात्-' इति नुप्र । किं कुर्वन्सन् । काष्ठा दिशः
कोष्ठाः स्वाधीनाः प्रकुर्वन्सन् । 'कोष्ठः कुसूले चात्मीये मध्ये कुक्षेर्गृहस्य च'
इति मेदिनी ॥

डिम्भो दण्डायुधस्य प्रधानघनतडिच्चण्डदोःकुण्डलीन्द्र-

क्ष्वेडः प्रोहण्डदर्पद्विरदननिगडो डिण्डिमः शौर्यभर्तुः ।

१.-२. 'कृपाणः' इत्येव पाठो भवेत्. ३. 'मूर्च्छ' धातोर्जक्षित्यादित्वे मानाभावेन
नुभभावकथनमप्रमाणम्.

अस्य प्राचण्ड्यभाण्डं धृतमधुपगलद्रण्डवेतण्डशुण्डा-

काण्डं खण्डं वितन्वन्युधि धुतजडिमा हिण्डते मण्डलाग्रः ॥ ११ ॥

डिम्भ इति ॥ अस्य मण्डलाग्रो हिण्डत इतस्ततो गच्छति । किंविधः । दण्डा-
युधस्य यमस्य डिम्भः शिशुः । 'पोतः पाकोऽर्भको डिम्भः' इत्यमरः । प्रधानमेव
संग्राम एव धनतडितस्याश्चण्डदोर्हस्तः कुण्डलीन्द्रः शेषस्तत्त्वेडो गरलम् । 'क्ष्वेड-
स्तु गरलं विषम्' इत्यमरः । प्रोद्दण्डो दर्पो येषां ते ये द्विरदना गजास्तेषां निग-
डोऽन्दुकः । शौर्यभर्तुर्दिण्डिमः सूचकवाद्यविशेषः । प्राचण्डस्य भावस्तथा तद्भाण्ड-
मधिकरणम् । पुनः किंविधः । युधि संग्रामे धृता मधुपा यैस्तैर्गलन्तः स्रवन्तो
गण्डा येषां ते एवंविधा वेतण्डा गजास्तेषां शुण्डास्तासां काण्डं समूहं खण्डं
च्छेदं वितन्वन्विस्तारयन् । धृतो जडिमा येन सः ॥

ढक्कास्वारूढकीर्तिप्रसृतिसुविजयश्रीविवोढा निरूढो

वाढं सोढातिगाढप्रहरणसमितौ लीढकोष्णाससीधुः ।

रीढा गूढप्रहर्तुर्द्रुढिमकुलगृहं न्यस्तशस्त्रेषु षण्डो

निर्व्यूढोद्गाढयुद्धप्रतिहतिषु दृढं दौकतेऽमुष्य खङ्गः ॥ १२ ॥

देति ॥ अमुष्य खङ्गो निर्व्यूढोद्गाढयुद्धा वीरास्तेषां प्रतिहतयो व्रणास्तासु दृढं
दौकते प्रवर्तते । किंविधः । ढक्कया विजयमर्दलेन सुष्ठु आरूढा या कीर्तिस्तस्याः
प्रसृतिः प्रसरस्तस्यां सुविजयश्रीस्तस्या विवोढा । निरूढः ख्यातः । अतिगाढप्र-
हरणा या समितिः संग्रामस्तत्र वाढं सोढा सहनशीलः । पुनः किंविधः । लीढ-
मास्वादितं कोष्णं किंचिदुष्णं यदस्मिन् तदेव सीधुर्मयं येन । गूढप्रहर्तुरप्रकटमारण-
कर्तृ रीढावमानना । द्रुढिन्नः कुलगृहं दृढताया अधिष्ठानम् । न्यस्तशस्त्रेषु लय्क्ता-
युधेषु षण्डो निःसारः ॥

प्राणा दर्पस्य पाणी रणशमनशिशोः कार्मणं द्वेषणानां

तूर्णं सद्धारवाणव्रणकरणकृती कीर्णदुर्मर्षणार्चिः ।

कोष्णद्विद्विशोणिताक्तः खरकिरणघृणिश्रेणिशानोऽरुणश्री-

रुद्रूर्णो वारणानां गणमसृणि शृणात्यस्य तीक्ष्णः कृपाणः ॥ १३ ॥

प्राणा इति ॥ अस्य तीक्ष्णः कृपाणो वारणानां गजानां गणं समूहमसृणि सृणि-

रहितं यथा स्यात्तथा शृणाति । 'शृ हिंसायाम्' । मारयतीत्यर्थः । किंविधः ।
दर्पस्य बलस्य प्राणाः । बहुत्वेन निर्देशः । रण एव शमनशिशुस्तस्य पाणिर्हस्तः ।
पाणी रणेति 'रो रि' इति रलोपे 'ढूलोपे—' इति दीर्घः । द्वेषणानां शत्रूणाम् ।
'द्विपद्वेषणदुर्हृदः' इत्यमरः । कर्मणं मूलकर्म । तूष्णं शीघ्रं सद्यद्वारबाणं कवचम् ।
'कञ्चुको वारणोऽङ्गी' इत्यमरः । तत्र व्रणकरणं तत्र कृती कुशलः । कीर्णं प्रसा-
रितं दुर्मेपेण दुःसहमर्चियेन । कोष्णं यद्विषतां शोणितं रक्तं तेनाक्तः सिक्तः ।
खरकिरणः श्रीसूर्यस्तस्य घृणयो मयूखास्तेषां श्रेणिस्तस्याः शाणो घर्षणपाषाणः ।
अरुणा श्रीर्यस्य सः । उद्धूणं उत्थापितः ॥

तृप्यद्दन्तिक्षितीन्द्रं तरलतरतरत्पत्तिभङ्गं विघूर्ण-

तुङ्गाश्वावर्तगर्तं निशिततममिलत्कुन्तसंतानचक्रम् ।

त्वङ्गत्तीक्ष्णासितूर्वत्तिमिमनतिदलच्छक्तिशुक्तिं रणाब्धिं

तारस्तूर्णं तितीर्षुस्तृणलववदरीनस्य खङ्गस्तृणेदि ॥ १४ ॥

तृप्यदिति ॥ अस्य खङ्गोऽरीशत्रूंस्तृणलववत्तृणेदि । मारयतीत्यर्थः । 'तृह
हिंसायाम्' । किंविधः । तूष्णं शीघ्रं रणाब्धिं संग्रामसमुद्रं तितीर्षुस्तरणेच्छुः । 'तृ
श्वनतरणयोः' । तार उज्ज्वलः । किंविधः रणाब्धिः । तृप्यतो(न्तो) दन्तिन
एव क्षितीन्द्राः (तिघ्राः) पर्वता यस्मिन्स तथा । तरलतरा अतिचञ्चलास्तरन्तो
ये पत्तयः पदातयस्त एव भङ्गास्तरङ्गा यस्मिन्सम् । विघूर्णन्तस्तुङ्गा येऽश्वास्त
एवावर्तगर्ता यस्मिन्सम् । । त्वङ्गन्तस्तीक्ष्णा येऽ-
स्यस्त एव तूर्वत्तिमयो यस्मिन्निति तथा तम् । अनतिदलच्छक्तय एव शुक्तयो
यस्मिन्सम् ॥

स्थूलं स्थूलं श्वसद्भिः प्रथितपृथुपृथुद्वीक्षणेस्तीर्थमात्रं

संमन्वानैरपार्थं शिथिलरणकथैर्वेपथुव्यर्थशस्त्रैः ।

संप्राप्तैः स्थाणुसंस्थां प्रथितपथचरैस्त्रस्तनेत्रातिथित्वं

नीतः प्रत्यर्थिसार्थैर्व्यथयति सविधस्थानपीडोऽस्य खङ्गः ॥ १५ ॥

स्थूलमिति ॥ अस्येदः समृद्धः खङ्गः सविधस्थानपि समीपवर्तिनोऽपि व्यथयति ।
किंविधः । प्रत्यर्थिसार्थैः परिपन्थिसमूहैस्त्रस्तानि यानि नेत्राणि तत्रातिथित्वं नीतः ।
दृष्ट इति यावत् । किंविधैः प्रत्यर्थिसार्थैः । स्थूलं स्थूलं दीर्घं दीर्घं श्वसद्भिः । अस-

ह्यत्वात् । प्रथितपृथु पृषन्तो विन्दवस्तद्युक्तानि वीक्षणानि येषां तैः । तीर्थमानं
संमन्वानैः । अपार्थ निरर्थकं शिथिला रणकथा येषां तैः । वेपथुना कम्पेन
व्यर्थानि शस्त्राणि येषां तैः । अत एव स्थाणुसंस्थां संप्राप्तैः । प्रथितो यः पन्था-
स्तत्र चरन्तीति चरास्तैः । 'महापथस्तु मरणम्' इति ॥

दृप्यद्दोःकालकूटद्रुमतरुणदलं दर्पदन्तावलेन्द्र-

द्राघीयोदानलेखादरदलितदलेन्दीवरद्रोणिदेहः ।

दीव्यन्नैदाघम(मा)ध्यंदिनदिवसमणिद्योतदुष्प्रेक्ष्यदीप्ति-

दौःस्थित्यं दीर्घदीर्घं दददरिसुदृशां दीप्यतेऽमुष्य खङ्गः ॥ १६ ॥

दृप्यदिति ॥ अमुष्य खङ्गो दीव्य(प्य)ते क्रीडते । किंविधः । दृप्यद्दोर्बाहुः स
एव कालकूटद्रुमो विषतरुस्तस्य तरुणदलं नवीनपत्रम् । दर्प [एव] दन्ताव-
लेन्द्रो हस्तीन्द्रस्तस्य द्राघीयो (यसी) दीर्घा दानलेखा । दरमीपद्दलितं विशीर्णं
दलं यस्यैवंविधमिन्दीवरं तस्य द्रोणिर्मध्यभागस्तद्देहो यस्य स तथा । श्याम इति
यावत् । दीव्यन्नैदाघम(मा)ध्यंदिनमुष्णकालमध्याह्नं तत्र (भवो) यो दिव-
समणिस्तस्य द्योतः प्रकाशस्तेन दुष्प्रेक्ष्या दीप्तिर्यस्य सः । अरिसुदृशां वैरिस्त्रीणां
दीर्घदीर्घमतिमहद्दौःस्थ्यं दुःस्थस्य भावस्तथा तद्दत्त ॥

धैर्यस्याधारयष्टिर्धृतविबुधवधूसाध्वसो धाम धाम्नां

धूमः क्रोधानलस्य प्रधनरथवरस्योद्धुरो धूर्धरोऽयम् ।

धीरोदात्तोर्ध्ववाहा धरणिधरधृतस्तीक्ष्णधाराधरोऽद्वा

धीरानौद्धत्यभाजो रणधरणिचरानस्य धूनोति खङ्गः ॥ १७ ॥

धैर्यस्येति ॥ अस्यायं खङ्ग औद्धत्यभाजो रणधरणिचरान्ग्रामभूमिगतान्धी-
रान्धूनोति कम्पयति । किंविधः । धैर्यस्य गुणस्याधारयष्टिः । धृतं विबुधवधूनां
देवस्त्रीणां साध्वसं येन सः । धाम्नां तेजसां धामाधिष्ठानम् । क्रोध एवानलस्तस्य
धूमः । प्रधनं संग्रामस्तदेव रथवरस्तस्योद्धुरो धूर्धरो भारधर्ता । धीरोदात्तः पुरु-
षश्रेष्ठस्तस्योर्ध्ववाहा हस्तः । 'भुजा वाहा' इति स्त्रोत्वेन निर्देशः । धीरोदात्तलक्षणं
रसकलिकायाम्—'चतुर्धा पुरुषः—धीरोदात्तो धीरान्तो धीरशान्तो धीरोद्ध-
तश्चेति । तत्र—कृपावानतिगम्भीरो विनीतश्चाविकृत्यनः । धीरोदात्तः स विज्ञेयो

रामो दाशरथिर्यथा ॥' इति । धरणिधरेण राज्ञा धृतः । तीक्ष्णधाराधरः । 'अद्धा' इत्यङ्गीकारेऽव्ययम् ॥

नानानीके ननम्रान्नृपतिषु नमयन्नानतानाधिपत्ये

निःसापढ्यं नयन्नानिधनमनिभृतानप्यलं निश्चलत्वम् ।

निर्मग्ननैरिनारीजननयनसरोजन्म धाराजलेन

न्यकुर्वन्निधुनीते प्रधनचरनृपानस्य नृत्यनृपाणः ॥ १८ ॥

नानेति ॥ अस्य नृत्यनृपाणः प्रधनचरनृपान्संग्रामस्थितराज्ञो(जो) निर्धुनीते । नितरां कम्पयतीत्यर्थः । किं कुर्वन्सन् । नानानीकेऽनीकसैन्ये नृपतिषु मध्ये नन-
म्रानुद्धतानमयन्सन् । आनताजम्रानाधिपत्ये निःसापढ्यं सपत्नरहितं यथा तथा
अनिधनं मरणराहित्यं नयन्निति न किंतु नयन् । अनिभृतानगुप्तानलमत्यर्थं निश्च-
लत्वं निर्मग्नम् । दूरीकुर्वन्नित्यर्थः । वैरिनार्यः शत्रुस्त्रियस्तासां जनः समूहस्तस्य
नयनसरोजन्म नेत्रकमलम् । जात्यभिप्रायेणैकवचनम् । धाराजलेन न्यकुर्वन् ॥

पादान्ते पातुकक्षमापतिपटलपरापीडपुष्पाधिवासा-

त्पुष्यत्पुष्पंधयालीभ्रमकृदपपरीवारपारुष्यपात्रम् ।

पूष्णः पुष्टप्रकाशप्रतिफलनपरिप्राप्तदिवश्रीरपूर्वः

पौर्वापर्यात्पिनष्टि प्रबलपरनृपानस्य पाणौ कृपाणः ॥ १९ ॥

पादेति ॥ अस्य कृपाणः पौर्वापर्यात्प्रबला ये परनृपास्तान्प्रबलपरनृपाश्शत्रु-
राजान्पिनष्टि । मर्दयतीत्यर्थः । किंविधः । पादान्ते पातुकाः पतनशीला ये क्षमाप-
तयो राजानस्तेषां पटलं समूहस्तस्य परापीड उत्कृष्टशेखरस्तत्र पुष्पाधिवासात्पु-
ष्पसौगन्ध्यात्पुष्यन्ती पुष्टीभवन्ती पुष्पंधयाली भ्रमरपङ्क्तिस्तस्या भ्रमो भ्रान्तिस्तां
करोतीति कृत.....तेन यत्पारुष्यं तस्य पात्रमधिष्ठानम् । पूष्णः
श्रीसूर्यस्य पुष्टो यः प्रकाशस्तस्य प्रतिफलनं विलासस्तेन परिप्राप्ता दिक्षु दिशां वा
श्रीयेन स तथा । अत एवापूर्वः ॥

स्फारः शश्वद्विधूतौ स्फिरतरकिरणस्फीनम(मा)ध्यंदिनार्क-

स्फायत्कान्तिप्रतानप्रतिफलनभरैः शौर्यवहैः स्फुलिङ्गः ।

फालः प्रत्यर्थिभूमेः फलमहितगणाभाग्यवृक्षस्य फाण्डं (पटं)

फेरूकुर्वन्समाङ्केष्वलिषु खपतितान्स्फूर्जतीद्वोऽस्य खङ्गः ॥ २० ॥

स्फार इति ॥ अख्येदः खड्गः स्फूर्जति दीप्तीभवति । किंविधः । विधूतौ धूने
शश्वन्निरन्तरं स्फिरतरा ये किरणास्तैः स्फोतः प्रकटो म(मा)ध्यंदिनाको मध्याह्न-
सूर्यस्तस्य स्फायद्वर्धिष्णु यत्कान्तिप्रदानं तस्य प्रतिफलनभरा द्विगुणभावास्तैः
स्फारो दीर्घः । शौर्यवहेः स्फुलिङ्ग इव स्फुलिङ्गः कणः । विशेष्यपरता ज्ञेया ।
प्रत्यर्थिन एव भूमिः, तेषां वा भूमिः, तस्याः फालो विदारकः । अहिता वैरिणस्तेषां
गणः समूहस्तस्याभाग्यं स एव वृक्षस्तस्य फण्डं(ण्टं) फलम् । समीके संग्रामेऽ-
भिमुखपतितान्फेहकुर्वन् । अफेरवः फेरतामिति । 'अभूत-' इति च्विः । जम्बु-
कप्रायान्कुर्वन्श्लिष्यः ॥

विब्वोको बाहुलक्ष्म्याः प्रबलबलभरद्वेषिवालावलानां

'बाष्पाभ्वूनां निदानं बलभिदुपलकार्चिर्विडम्बिप्रकाशः ।

बंहिष्ठस्तीव्रशोचिः प्रसरशबलितो बीजमिष्टार्थसिद्धे-

बाहावस्याम्बरान्तर्विलसति बहुधाडम्बरी मण्डलाग्रः ॥ २१ ॥

विब्वोक इति ॥ अस्य बाहौ हस्ते मण्डलाग्रः खड्गो विलसति । किंविधः ।
बाहुलक्ष्म्या विब्वोको विलासः । विब्वोकलक्षणं गीतगौरीपतौ—'इष्टेऽपि वस्तु-
न्यवहेला' इति । 'विब्वोकस्त्वतिगर्वेण वस्तुनीष्टेऽप्यनादरः' इति दर्पणोक्तेश्च ।
प्रबलो बलभरो येषां ते ये द्वेषिणस्तेषां बालाबलास्तासां बाष्पाभ्वूनामश्रुजलानां
निदानं कारणम् । बलभिदिन्द्रस्तदुपल इन्द्रनीलपाषाणस्तस्यार्चिस्तस्य विडम्बी
अनुकरणकर्ता प्रकाशो यस्य स तथा । बंहिष्ठोऽतिशयेन बहुरिति । पुनः किंविधः ।
तीव्रशोचिस्तीक्ष्णशोचिः । सूर्य इति यावत् । तस्य प्रसरस्तेन शबलितश्चित्रितः ।
'चित्रं किमोरकल्पापशबलैताश्च कर्तुरे' इत्यमरः । इष्टार्थसिद्धेर्वाजमुत्पादकम् ।
अम्बरान्तराकाशमध्ये बहुधानेकधा आडम्बरी ॥

भास्वद्भास्वद्भास्तिव्यतिकरभृतयाभ्रान्तरालेऽभिभूत्या

भूयः संग्रान्तिभाजां दददहितभुवां भूभुजां स्तम्भमुद्राम् ।

भूम्ना भङ्गानभिज्ञः प्रसभमभिपतत्कुम्भिकुम्भाग्रमेदो-

द्रुतासृग्भासुरश्री रणभुवममितो भात्यर्मीकोऽस्य खड्गः ॥ २२ ॥

भास्वदिति ॥ अस्यामीको निर्भयः, अथवा अमीक इव कामुक इव । रूप-
कम् । रणभुवं संग्रामभूमिममितः समन्ताद्भाति । किंविधः । भास्वतः सूर्यस्य

भास्वन्तो ये गभस्तयः किरणास्तेषां व्यतिकरः संपर्कस्तेन भृतया । पूर्णयेत्यर्थः ।
[अभि] भूत्याभ्रान्तराले आकाशमध्ये भूयो वारंवारं संध्रान्तिभाजामहितभुवां
भूभुजां राज्ञां स्तम्भमुद्रां ताटस्थं ददत् । भुत्रा भङ्गः पराजयस्तदनं (?) वा
तस्यानभिज्ञः । प्रसभमभिपतन्तो ये कुम्भिनस्तेषां कुम्भाग्रभेदस्तस्मादुद्भूतं यद-
स्रग्रक्तं तेन भासुरा श्रौर्यस्य ॥

मीमांसा मेदिनीशानमननमनयोर्मोक्षमार्गः समीके

मानात्सांमुख्यभाजामहिमकरमयूखातिमाद्यन्मरीचिः ।

मन्दं मन्दं मदान्धद्विरदमदमषी पट्टमात्सर्यमूर्च्छ-

न्मूर्तिर्मद्यत्यमुष्य प्रमदनृपचमूमारणे मण्डलाग्रः ॥ २३ ॥

मीमामिति ॥ असुष्य मण्डलाग्रः प्रमदाः प्रकृष्टमदा ये नृपा राजानस्तेषां चमूः
सेना तन्मारणे माद्यति । किंविधः । मेदिनीशानां पृथ्वीशानामनमनं च नमनं च
तयोर्मोक्षमार्गः पूर्वोत्तरविचारः । समीके संग्रामे मानात्सांमुख्यभाजां मोक्षमार्गः ।
अहिमकरः श्रीसूर्यस्तस्य मयूखास्तैः कृत्वा अति अत्यन्तं माद्यन्तो मरीचयो यस्य
सः । मन्दं मन्दं मदान्धा ये द्विरदास्तेषां मद एव मषीपट्टस्तस्य मात्सर्यं द्वेषस्तेन
मूर्च्छन्ती द्विगुणिता मूर्तिः कायो यस्य । अतिश्यामशरीर इति यावत् ॥

यानं लोकत्रयाप्तावतिशयि यशसोरिक्षयाश्चर्ययज्ञे

यूपो युग्यं द्रढीयो युधि युधि विजयं यास्यतः क्षत्रियस्य ।

यात्रायां यूथनाथायतकटयुगलीं दारयन्यातयामा-

न्योधानस्यन्नमायो जयति जयजुषां नायकः सायकोऽस्य ॥ २४ ॥

यानमिति ॥ अस्य सायकः खङ्गः । 'शरे खङ्गे च सायकः' इत्यमरः ।
जयति । किंविधः । यशसो लोकत्रयाप्तौ त्रैलोक्यगमने । विजये सप्तमी । अति-
शयो यस्यास्तीति तथा । यानं वाहनम् । अरिक्षय एवाश्चर्ययज्ञस्तस्मिन् । यूपो
यज्ञस्तम्भः । युधि युधि संग्रामे विजयं यास्यतः क्षत्रियस्य द्रढीयो अतिदृढं युग्यं
युगस्य बोद्धा । 'तद्वहति रथयुगप्रासङ्गम्' इति यत् । यात्रायां विजये यूथनाथ
गजास्तेषामावृता विभूता या कटयुगली तां दारयन् । यातयामान्गतरसान्यो
धानस्यन्क्षिपन् । दूरीकुर्वन्विलयर्थः । अमायो निष्कपटो ममताशून्यो वा । जय-
जुषां जयवतां नायको मुख्यः ॥

राष्ट्रद्विद्वासाणां रजनिरचरमा वीरशार्दूलसंख्या-
रेखा रोदोन्तराले रणरसिकरिपूद्रक्तसंरक्तसारः ।
रुद्धो(द्धा)रातिप्रचारः करिकरकरटान्दारयन्रंहसारं

राजत्यस्यातिसारः परसमरविधौ रक्तधारः कुठारः ॥ २५ ॥

राष्ट्रद्विडिति ॥ अयं कुठारो राजति । 'राज् दीप्तौ' । किंविधः । राष्ट्रं द्विषन्ति
ते तथा द्वेषिणस्त एव वासरा दिवसास्तेषां रजनी । नाशकत्वात् । 'कृदिका-
रात्' इति ङीष् । अतो रजनिरपीति रायमुकुटः । अचरमा प्रथमा । वीरास्त
एव शार्दूलास्तेषां संख्यारेखा गणनारेखा । रोदोन्तराले द्वापापृथिव्योर्मध्ये रण-
रसिका ये रिपवस्तेषामुद्रुक्तं यद्रक्तं तेन संरक्तः सारः स्थिरांशो यस्येति स तथा ।
रुद्धोऽवरोधितोऽरातिप्रचारो येन सः । अरमल्यर्थं रंहसा वेगेन करिणो गजास्तेषां
कराः शुण्डादण्डाः करटा गण्डस्थलानि तान्दारयन् । अतिसारोऽत्यन्तबलः ।
परसमरविधौ वैरिसंग्रामकर्तव्यतायां रक्तधारः ॥

लक्ष्मीलीलोपधानं कलिकुलनिलयोल्लेखसंतानमूलं
लोकालोकावधिक्षमावलयमिलदिलाधीशदुर्लक्ष्यखेलः ।

लूनव्यालेभगण्डोल्लसदलिपटलैर्ललितोऽमुष्य विद्विड्-

लोकासूँल्लेहिहानो विलसति कलहे कालवन्मण्डलाग्रः ॥ २६ ॥

लक्ष्मीति ॥ अमुष्य मण्डलाग्रः कलहे संग्रामे कालवयमवद्विलसति । किंविधः
लक्ष्म्या लीलोपधानम् । कलिः कलहस्तस्य कुलं समूहस्तस्य विलयोल्लेखो गृहसं-
निवेशस्तस्य संतानं विस्तारस्तस्य मूलं कारणम् । लोकालोकः पर्वतः सोऽवधिर्म-
र्यादा यस्य तदेवंविधं क्षमावलयं पृथ्वीमण्डलं तत्र मिलन्तो य इलाधीशाः पृथ्वी-
शास्तुर्दुर्लक्ष्या खेला यस्येति सः । लूनशिञ्जना ये व्यालेभगण्डा उन्मत्तगजगण्ड-
स्थलानि तेभ्य उल्लसन्ति यान्यलिपटलानि भ्रमरसंघातैर्ललितः । विद्विड्लोकाः
शत्रुजनास्तेषामसूत्राणैर्ल्लेहिहानोऽतिशयेनास्वादकः ॥

वल्गुद्विर्वारवाणावृतविपुलवलद्विग्रहैर्वारवर्गै-

र्वैयात्याद्वीक्षितश्रीरतिनि(वि)कटगतिर्विस्फुरन्वीतशङ्कः ।

वारंवारं विवस्वद्यतिकरितरुचा व्योम्नि विद्योतमानो

वैरित्रातं विशिष्टं विवशयति वरे विग्रहेऽमुष्य खड्गः ॥ २७ ॥

वल्गदिति ॥ अमुष्य खड्गो वरे श्रेष्ठे विग्रहे संग्रामे विशिष्टं महान्तं वैरिघातं
शत्रुसमूहं विवशयति मारयति । किंविधः । वल्गद्विः संचरद्विर्वारवर्गैर्वैयात्याजि-
र्लज्जत्वाद्वीक्षिता श्रीर्यस्य । किंविधैर्वारवर्गैः । वारवाणैरङ्गत्राणैः । ‘कबुको वा-
रवाणोऽस्त्री’ इत्यमरः । तैरावृता विपुल(ला) वलावला(?)विग्रहाः शरीराणि येषां
ते तथा तैः । अतिविकराला गतिर्यस्य सः । विस्फुरन् । वीतशङ्को निर्भयः ।
वारंवारं विवस्वतः श्रीसूर्यस्य व्यतिकरिता मिश्रिता या रुक्तया व्योम्नि आकाशे
विद्योतमानः । वीत इत्यर्थः ॥

श्यामैरंशुप्रकाण्डैर्दिशि दिशि शतशो दर्शयन्स्वान्समूहैः

शूराणां शात्रवाणां शमनशिशुशताशङ्कया वीक्ष्यमाणः ।

शान्तश्रान्तिर्नृशंसंज्ञगति शकलयन्नाश्रितानां शरण्यः

शातः शत्रूनशङ्कं रणशिरसि शृणात्येतदीयः कृपाणः ॥ २८ ॥

श्यामैरेति ॥ एतदीयः कृपाणः शत्रूनरणशिरसि अशङ्कं निःशङ्कं शृणाति मार-
यति । ‘शू हिंसायाम्’ । किंविधः । श्यामैरंशुप्रकाण्डैः प्रशस्तांशुभिः । ‘प्रकाण्ड-
मुद्धतलज्जौ । प्रशस्तवाचकान्यमूनि’ इत्यमरः । दिशि दिशि प्रतिदिशं स्वान्स्वं वा
शतशः । बहुधेयर्थः । दर्शयन् । पुनः शूराणां वीराणां शात्रवाणां वैरिणां समूहैः
शमनो यमः । ‘शमनो यमराज्यमः’ इत्यमरः । तस्य शिशुतया तत्पुत्रभावेन
वीक्ष्यमाणो दृश्यमानः । संहारकत्वादिति भावः । शान्ता गता श्रान्तिः श्रमो
यस्य । जगति नृशंसान् घातुकान् शकलयन्खण्डयन् । आश्रितानां शरण्यः
शरणाय योग्यः । शातस्तीक्ष्णः ॥

षाङ्गुप्यद्वेषि वृत्ताञ्जगति कलुषयन्स्वामिलाषे निषण्णा-

न्याखण्डानेष दुष्टैर्विषमविषहणो मर्षणो धर्षकेषु ।

षण्डो नम्रे द्विषत्यप्यनमति परुषः पुष्टचाषच्छदश्रीः

खण्डं विद्वेषणानां परिकृषति रुषामुप्य कृष्णः कृपाणः ॥ २९ ॥

षाडिति ॥ एषोऽमुष्य कृपाणो विद्वेषणानां वैरिणां खण्डं समूहम् । ‘सपत्ना-
रिद्विषद्वेषणदुर्हदः’ इत्यमरः । रुषा क्रोधेन परिकृषति । ‘कृष विलेखने’ । धर्षय-
तीत्यर्थः । किंविधः । षाङ्गुप्यम् । ‘स्वाम्यमाल्यमुद्धत्कोशदुर्गराष्ट्रबलानि च’

१. ‘शमनस्य शिशूनां शतस्याशङ्कया’ इति तु मूलानुसारी समासः.

इति । तस्य द्वेपि वृत्तं येषां ते तान् स्वाभिलाषे स्वमते निषण्णान्पाखण्डान्नास्ति-
कान् जगति कलुषयन् । दुष्टेर्विषमं यद्विषं तद्वन्तीति हणः । धर्षकेषु मर्षणः ।
सहनशीलः । नम्रे द्विषत्यपि षण्डः । सौम्य इत्यर्थः । अनमति उद्वते द्विषति
परुषः कठिनः । पुष्टो यश्चाषः पक्षी तस्य छदः पक्षः । 'दलं पर्णं छदः पुमान्' इत्य-
मरः । तद्वत् श्रीर्यस्येति स तथा ॥

संपूर्णः सत्त्वसारैः सुरसरणिसमावर्तिनीनां द्युतीनां
सौरीणां संप्रसारैः समसमयसमासन्नतेजःसहस्रः ।

संग्रामाग्रेसराणां समितिषु सहसा साध्वसं संददानः

संपत्त्या साहसस्य स्फुरति सरभसं सर्वतः सायकोऽस्य ॥३०॥

समिति ॥ अस्य सायकः खङ्गः साहसस्योद्योगस्य संपत्त्या सरभसं सवेगं सर्वतः
स्फुरति । किंविधः । सत्त्वसारैः संपूर्णः । पुनः—सुराणां देवानां सरणिर्माणो गगन-
मिति यावत् । तत्र समावर्तिनीनां सौरीणां सूर्यसेमाः सौर्यस्तासां द्युतीनां कान्तीनां
संप्रसारैः समसमयं समकालं समासन्नं प्राप्तं तेजःसहस्रं येन सः । संग्रामाग्रेसराणां
युद्धपुरोगमिनां समितिषु सभासु सहसा अतर्कितं साध्वसं भयम् । 'भीतिर्भोः
साध्वसं भयम्' इत्यमरः । संददानः । ददातीति ददानः । समुपसर्गः ॥

हाला मोहस्पृहासूस्तृणमिव जहतां हा हलः शत्रुभूमे-

ह्येयो हालाहलश्चाप्यहमहमिकया तन्वतां विग्रहेहाः ।

हाहेति व्याहरन्त्याप्यहितवृत्तनया हन्त कण्ठे गृहीतो

हन्त्युत्साहान्महीन्द्रान्प्रहवति कलहे दुःसहोऽमुष्य खङ्गः ॥३१॥

हालेति ॥ अमुष्य खङ्गो महीन्द्रान्प्राज्ञ उत्साहाद्वन्ति मारयति । किंविधः ।
मोहं स्पृहयन्ति ते मोहस्पृहा अज्ञानवन्तो येऽसवः प्राणास्तान् तृणमिव जहतां
हाला मयम् । अनेन सादरता व्यञ्जिता । मोहस्पृहेति भिन्नपदे हालाविशेषणं वा ।
पुनः किंविधः । शत्रुभूमेः शत्रव एव भूमिस्तस्या हलो विदारकश्च । परमहम-
इमिकया अहं पूर्वमिति विग्रहे शरीरे ईहा वाञ्छाः । 'स्पृहेहा तृणाञ्छा' इत्यमरः ।
तन्वतां विस्तारयतां हेयस्यक्तुं योग्यो हालाहलो विषम् । असंमत इति व्यज्यते ।
हन्त इति खेदे । हाहेति दुःखितवचनं व्याहरन्त्या अहितवृत्तनया वैरिसेनया
कण्ठे गृहीतः । प्रहवति हस्ताहस्तिकतया वृत्ते कलहे दुःसहः सोढुमशक्यः ॥

ज्ञेयं ज्ञातुं किल ज्ञः प्रभवति सुबहुज्ञोऽपि साकल्यतः किं
ज्ञानं तस्मात्त्वपुष्पोपममिह हि ततो ज्ञातृता दूरयाता ।

प्राज्ञः प्रज्ञावति स्यादिति मुदितमतिः स्वस्य वैज्ञानिकत्वं

विज्ञानां शात्रवाणां रणशिरसि कृती ज्ञापयत्यस्य खड्गः ॥ ३२ ॥

ज्ञेयमिति ॥ अस्य कृती खड्गो रणशिरसि विज्ञानां शात्रवाणां वैरिणां स्वस्या-
त्मनो वैज्ञानिकत्वं ज्ञानित्वं ज्ञापयति । दर्शयतीत्यर्थः । किंविधः । इति मुदितमतिः ।
इतीति किम् । प्रज्ञावति प्राज्ञः स्यादिति । न तु निर्बुद्धौ प्र(ति)ज्ञः । तदेव प्रक-
टयति—बहुज्ञोऽपि सर्वज्ञोऽपि ज्ञो बुधो ज्ञेयं वस्तु साकल्यतः सामख्यतः (ज्ञातुं
प्रभवति) किलेति श्रूयते । ज्ञानं किं प्रभवति । नेत्यर्थः । तस्मात् ज्ञानमिह लोके
खपुष्पोपमम् । नास्तीत्यर्थः । हीति निश्चये । ततो ज्ञातृता दूरयाता दूरं गता ॥

क्षीराब्धिः क्षोभहीनः क्षपितमलयशा लक्ष्यनक्षत्रनेतुः

क्षीणानां कल्पवृक्षः क्षणजनकतया क्षीणशिक्षापरीक्षः ।

क्षोण्यां क्षुभ्यद्विपक्षक्षयकृदभिमुखक्षत्रवक्षःक्षतोत्थैः

क्षीबः कौक्षेयकोऽस्य क्षणरुचिवदलक्ष्योऽन्तरिक्षेऽप्यलक्षि ॥ ३३ ॥

क्षीराब्धिरिति ॥ अस्य कौक्षेयकः क्षणरुचिवद्विद्युल्लतेवालक्ष्योऽपि अन्तरिक्षे
आकाशे अलक्षि । किंविधः । लक्ष्यो यो नक्षत्रनेता चन्द्रस्तस्य क्षपितं मल एव यशो
येन स तथा । क्षोभहीनः । क्षीराब्धिरिव क्षीराब्धिः । रूपकम् । क्षीणानां क्षण-
स्योत्सवस्य जनकतया उत्पादकतया कल्पवृक्षः । न क्षीणा अक्षीणा शिक्षा परीक्षा
यस्येति स तथा । क्षोण्यां पृथिव्यां क्षुभ्यन्तो ये विपक्षास्तेषां क्षयकृत् । अभि-
मुखं यत्क्षत्रं तस्य वक्षस्तत्र क्षतमाघातस्तस्मादुत्थैः । रक्तैरिति यावत् । 'विशेष-
णाद्विशेष्यप्रतीतिः' इति वामनः । क्षीबो मत्तः ॥

यस्यैकोऽनेकसंख्यै रणशिरसि ककुप्पान्तविश्रान्तशैल-

श्वभ्रान्तस्यैः सपत्नैरपि करकलितः सर्वतो वीक्ष्यमाणः ।

निःशङ्कं गाहमानोऽनवरतमुचितामात्मनः कोशगुप्तिं

शत्रूरःकोशमध्यस्थितिरिति बहुधाश्चर्यपात्रं कृपाणः ॥ ३४ ॥

यस्यैक इति ॥ यस्य कृपाणो बहुधा बहुप्रकारमिति आश्चर्यपात्रम् । अस्तीति

शेषः । इतीति किम् । एकोऽप्यद्वितीयः करकलितो हस्तधृतोऽनेकसंख्यै रणशि-
रसि संप्राममस्तके ककुभां दिशां प्रान्ता दिगन्तास्तत्र विश्रान्ता ये शैलाः पर्व-
तास्तेषां श्वभ्रान्ता गर्तमध्याः । 'गर्तावटौ भुवि श्वभ्रे' इत्यमरः । तत्रस्थैः सपन्नैः
सर्वतो वीक्ष्यमाणः । पुनः—अनवरतं निरन्तरं उचितामात्मनः कोशगुप्तिं निःशङ्कं
गाहमानः शत्रूरःकोशो मुहूर्ल(?)स्तस्य मध्यस्थितिरिति आश्चर्यपात्रम् ॥

वेगे प्राभञ्जनेऽपि प्रपतति न चलो नैव धाराधराणां

वृन्देऽभ्यर्णेऽपि लीनो न च परविषये स्वस्य साध्यस्य हेतुः ।

नैवाश्रूणां निदानं नयनपथगतो जातु न छिन्नमूलो

धूमोऽपूर्वः प्रतापज्वलनजनिरसौ जृम्भतेऽमुष्य खड्गः ॥ ३५ ॥

वेगे इति ॥ अमुष्यासौ खड्गोऽपूर्वो धूमो जृम्भते विकसति । किंविधः । प्राभ-
ञ्जने प्रभञ्जनस्यायं प्राभञ्जनस्तस्मिन्वेगेऽपि न प्रपतति । गच्छतीत्यर्थः । अन्यो
धूमो वायुवेगेन प्रपतति । चलो नैव । अपरस्तु चलः । धाराधराणां मेघानां वृन्दे
समूहे अभ्यर्णेऽपि न लीनः । अपरो मेघेषु लीनो भवति । च परं परविषये
स्वस्य धनिः(?).....हेतुः । अन्यो धूम ईदृशो न । नयनपथगतः सन्नश्रूणां
निदानं न । अन्यो धूमोऽश्रुनिदानमिति । जातु इति कदाचित् छिन्नमूली न ।
अन्यच्छिन्नमूलो भवति । अत एवापूर्वत्वम् ॥

निष्कम्पो भीषणानां सदसि जनयिता किं च वृद्धस्य तार-

श्वेतिज्ञा विश्रुतस्य त्रिजगति यशसो जन्मभूः साहसानाम् ।

प्रौढानामप्यनीके गुरुरुचितकृतौ जृम्भतेऽनीकिनीनां

वैपक्षीणामपूर्वः शमनशिशुरसावस्य कृष्णः कृपाणः ॥ ३६ ॥

निरिति ॥ अस्यासौ कृपाणो वैपक्षीणां वैरेणामनीकिनीनामुचितकृतावपूर्वः
शमनशिशुः यमबालक इव जृम्भते । 'शमनो यमराज्यमः' इत्यमरः । किंविधः ।
भीषणानां सदसि निष्कम्पः कम्परहितः । किं चान्यत् । तारश्वेतिज्ञा सोज्ज्वल-
शुभ्रभावेन त्रिजगति लोकत्रये विश्रुतस्य ख्यातस्य वृद्धस्य पूर्वार्जितस्य यशसो
जनयितोत्पादकः । साहसानां जन्मभूः । पुनः प्रौढानामप्यनीके वृन्दे गुरुरूप-
देष्टा । उचितकृताविति पदं देहलीप्रदीपन्यायेनात्रापि योजनीयम् ॥

उत्साहात्स्वेन(?) फुल्लो रिपुनृपतिगणं त्याजयित्वाजिपृष्ठे

फूत्कारान्नित्यपुष्टस्तदसुसततगातृसिपानक्रमेण ।

शत्रूणां कालखण्डान्तरपलशकलं रत्नकल्पं दधानः

संख्ये प्रेङ्खत्यपूर्वो भुजभुजगफणोऽमुष्य तीक्ष्णः कृपाणः ॥ ३७ ॥

उदिति ॥ अमुष्य तीक्ष्णः कृपाणः अपूर्वो भुज एव भुजगः सर्पस्तस्य फणः ।
‘फणा द्वयोः’ इत्यमरः । संख्ये संग्रामे प्रेङ्खति । किंविधः । खेनो(?)त्साहात्फुल्लः ।
किं कृत्वा । रिपुनृपतिगणमाजिपृष्ठे । संग्राममध्ये इत्यर्थः । फूत्कारांस्त्याजयित्वा
(निजन्तां ?) । पुनः किंविधः । तेषां शत्रूणामसवः प्राणास्त एव सततगा वाय-
वस्तेषामासमन्तात् तृप्त्या यत्पानं प्राशनं तस्य क्रमस्तेन नित्यपुष्टः । सर्पाणां पव-
नाशनेति नाम सान्वयम् । सर्पाणां मणिरपेक्षितः । पुनः—शत्रूणां कालखण्डा-
न्तरं यत्पलं मांसं तस्य शकलं तद्रत्नकल्पं दधानः । धत्तेऽसौ दधानः ॥

सान्द्रच्छायाछटावानपि सकलदिशामन्तरालेऽविपन्नः

सिक्तोऽप्यसौ रिपूणामथ सपदि पयः पायितोऽप्यक्षरूक्षः ।

वेगैः प्राभञ्जनैरप्यतरलितवपुर्दोस्तमालप्ररोहः

संग्रामाध्वान्तरीपे विलसति सुतरामेतदीयः कृपाणः ॥ ३८ ॥

सान्द्रेति ॥ एतदीयः कृपाणो दोस्तमालो बाहुरेव तमालवृक्षस्तस्य प्ररोहः
संग्रामस्य अध्वान्तरीपं द्वीपम् । ‘द्वीपो स्त्रियामन्तरीपम्’ इत्यमरः । तस्मि-
न्विलसति । किंविधः । सान्द्रा या छाया कान्तिस्तस्याश्छटा विस्तारस्तद्वानपि
सकलदिशामन्तराले मध्ये अविपन्नः अनष्टः रिपूणामसै रक्तैः सिक्तोऽपि अथा-
न्यत्स यदि पयः पायितोऽप्यक्षवद्रूक्षः । पुनः किंविधः । प्राभञ्जनैः प्रभञ्जनस्य
वायो रिमे तैर्वैगैरपि अतरलितवपुः ॥

मात्सर्यादन्यजिह्वाशतखननधियेवाननं दारयन्ती

संतर्षादेव कोष्णा नवरुधिरवसामज्जधारा धयन्ती ।

गण्डूषान्विक्षिपन्ती दिशि दिशि यशसां छद्मना कालजिह्वा

शत्रूणां संगराग्रे विलसति सुतरामेतदीया कृपाणी ॥ ३९ ॥

मात्सर्यादिति ॥ एतदीया कृपाणी संगराग्रे संग्रामाग्रे विलसति सुतरामति-

शयेन । केव । कालजिहेति रूपकम् । कालजिह्वा किंविधा । मात्सर्यादन्यजिह्वानां शतं तस्य खननं तद्वियेव तद्बुद्धयेव आननम् । शत्रूणामिति संबन्धे षष्ठी । दारयन्ती । अत एव संतर्पादेव कोष्ठा किञ्चिदुष्णा । पुनः किंविधा । नवं यद्बुधिरं रक्तवसा च मज्जा च तासां धारा धयन्ती । घेद पाने । शत्रूणां यरुसां छयना भिषेण दिशि दिशि गण्डूषान्विक्षिपन्ती ॥

कीडन्ती द्वन्द्वयुद्धाजिरभुवि कुतुकात्सर्वतः संगताभ्यः

स्वर्वेश्याभ्यः प्रतीक्ष्यामरतरुसुमनोवर्षमुच्चैर्ददाना ।

देवीकृत्य क्षितीन्द्रांस्तदभिमतकृते बालिका कालरात्रेः

शत्रूणां वीतशङ्कं विलसति सुतरामेतदीया कृपाणी ॥ ४० ॥

कीडन्तीति ॥ एतदीया कृपाणी सुतरां वीतशङ्कं यथा स्यात्तथा विलसति शोभते । किंविधा । द्वन्द्वयुद्धस्याजिरभुवि द्वन्द्वयुद्धाङ्गणभूमौ कीडन्ती खेलन्ती । पुनः किंविधा । कुतुकात्सर्वतः संगताभ्यो मिलिताभ्यः स्वर्वेश्याभ्यः प्रतीक्ष्याः पूज्या अमरा देवास्तेषां तरवः कल्पवृक्षादयस्तेषां सुमनोवर्षमुच्चैरतितरां ददाना दत्ते सा तथा । किं कृत्वा । क्षितीन्द्रान्राज्ञो देवीकृत्य अदेवा देवा इति अभूत-तद्भावे चिवः । किमर्थमित्याह—तदभिमतकृते तेषां क्षितीन्द्राणामभिमतं तत्कृते तदर्थम् । पुनः किंविधा । शत्रूणां विरोधिनां कालरात्रेर्बालिका कन्या ॥

प्रत्यर्थिक्षमापतीनां प्रतितनु जनयन्स्तम्भवैस्वर्यकम्प-

स्वेदान्वैवर्ण्यमश्रु प्रलयमपि समिन्मण्डपे चण्डतेजाः ।

घते स्वाङ्गं समुद्यत्तुलकमिति महाश्चर्यपात्रं जयश्री-

पाणिग्राहं चिकीर्षुर्जयति रसवतामग्रणीरस्य खङ्गः ॥ ४१ ॥

प्रत्यर्थीति ॥ अस्य खङ्गो जयति सर्वोत्कर्षेण वर्तते । किंविधः । जयश्रीर्जय-लक्ष्मीस्तस्याः पाणिग्राहं पाणिग्रहणं चिकीर्षुः कर्तुमिच्छुः । पुनः—रसवतां राग-वतामग्रणीः श्रेष्ठः । पुनः—प्रत्यर्थिनो ये क्षमापतयस्तेषां प्रतितनु प्रतिशरीरं स्तम्भश्च विस्तरस्य भावो वैस्वर्यं कम्पश्च स्वेदश्च तान् जनयन्सन् । समिन्मण्डपे । संप्राममण्डपे । 'समित्संप्रामसभयोः' इति कोशसारः । विवर्णस्य भावो वैवर्ण्यमश्रु

१. 'पुनः किंविधा' इत्ययं पाठः. 'शत्रूणां' इत्यतः प्रागेवोचितत्वात् 'कीष्णः' इति द्वितीयान्तं धाराविशेषणमेव वरम्.

च प्रलयश्च नष्टचेतना तेषां समाहारं तमपि जनयन्संपादयन् । 'स्तम्भः खेदोऽथ रोमाञ्चः स्वरभङ्गश्च वेपथुः । वैवर्ण्यमश्रु प्रलय इत्यष्टौ सात्त्विका मताः' इत्युक्तेः । पुनः किंकृतः । चण्डं प्रचण्डं तेजो यस्य स तथा । पुनः—इति महाश्वर्यपात्रम् । इतीति किम् । स्वाङ्गं स्वशरीरं समुद्यत्पुलकं प्रादुर्भूतरोमाञ्चं धत्ते, यः पाणिग्रहणकर्ता तस्य स्तम्भादयः सात्त्विकभावा भवन्ति । अत्र तु अन्येषामिति एतदाश्वर्यम् ॥

निष्कोशे यत्र कोशं करकमलकृतं धारयन्ति स्म मूर्ध्नि

द्वेषिप्रपञ्चास्तदीयः क्षयमगमदलं संचितः किं च कोशः ।

नान्यं श्लिष्येयमस्मादिति नियमितधीः कोशमुच्चैरधासी-

द्यद्धाराम्भोजयश्रीः स जयति समरेऽमुष्य जैत्रः कृपाणः ॥४२॥

निष्कोश इति ॥ अमुष्य समरे जैत्रो जयशीलः स कृपाणो जयति सर्वोत्क-
षेण वर्तते । स कः । यत्र यस्मिन्निष्कोशे पिधानरहिते सति द्वेषिप्रपञ्चा वैरिप्रथमाः ।
'प्रपञ्चोऽप्रगामी' इत्यमरः । मूर्ध्नि मस्तके करकमलकृतं कोशं मुकुलं धारयन्ति स्म ।
किं चान्यत् । तदीयो द्वेषिप्रपञ्चसंबन्धी कोशः अगारमलमत्यर्थं संचित एकीकृतः
क्षयं नाशमगमत् । यद्धाराम्भोजयश्रीर्यस्य खड्गस्य धारा तस्या अम्भः पानीयं
तस्य जयश्रीः । अस्माच्छत्रोरन्यं न श्लिष्येयमिति नियमितधीर्निश्चितयुद्धिः कोशं
गोपनवस्तु उच्चैरधासीत् । 'धेद पाने' । प्राशनं चकारेत्यर्थः ॥

सान्द्राम्भोदाभिरामद्युतिहसितमुखां कुन्तभाजां बलानां

मध्ये विन्ध्याभगन्धद्विरदकटतटीरक्तसिन्दूरपूर्णा ।

इन्धे निःसीमपार्श्वद्वितयनियमनैरुज्जिहानस्वरूपा

सीमन्तोलेखरेखा समिति मृगदृशोऽमुष्य तीक्ष्णः कृपाणः ॥४३॥

सान्द्रेति ॥ अमुष्य कृपाणी समिति संप्राप्ते मृगदृशः सीमन्तोलेखरेखेव
सीमन्तः केशपद्धतिस्तदुल्लेखरेखेव । रूपकम् । इन्धे । दीप्ता भवतीत्यर्थः ।
किंविधा । कुन्तभाजां बलानां मध्ये सान्द्रा येम्भोदा मेघास्तेष्वामभिरामा या
द्युतिः कान्तिः सैव हसितं मुखे यस्याः सा । सीमन्तपक्षे कुन्ताः कुन्तलाः ।
नामैकदेशे नामस्मरणम् । बलाः केशाः । बलवालौ केशपर्यायौ । पुनर्विन्ध्यव-
दाभा कान्तियेषां ते च ते गन्धद्विरदा मत्तगजास्त्रेषां कटतटी गण्डस्थलतटी

तस्या रक्तं तदेव सिन्दूरं तेन पूर्णा । पुनः किंभूता । निःसीमं मर्यादारहितं
यत्पार्श्वद्वितयं तस्य नियमनैरुज्जिह्वानस्वरूपा । सीमन्तरेखापि उभयपार्श्वनियम-
नैरुज्जिह्वानस्वरूपा भवतीति जातिः ॥

ऊर्ध्वं दीप्त्या स्फुरन्त्या रविरुचिविसरैर्मण्डलं दर्शयन्तं

विभ्राणं चञ्चुसूचीमिव निशिततरं शोणमस्त्रेण कोणम् ।

रंहोभूम्ना प्रपित्सुं रणशिरसि मुहुः कम्पना मन्वते यं

श्येनं शत्रुप्रवीरा वय इव स जयत्यस्य तीक्ष्णः कृपाणः ॥४४॥

ऊर्ध्वमिति ॥ अस्य स तीक्ष्णः कृपाणो जयति सर्वोत्कर्षेण वर्तते । स कः ।
शत्रुप्रवीरा वय इव । विशब्दस्य बहुवचनम् । यं कृपाणं श्येनं मन्वते मानयन्ति ।
किंविधं श्येनम् । ऊर्ध्वमाकाशे रविरुचिविसरैः सूर्यकान्तिसमूहैः स्फुरन्त्या दीप्त्या
गण्डलं विम्बं दर्शयन्तम् । पुनः किंविधम् । अस्त्रेण रधिरेण शोणं निशिततरमति-
तीक्ष्णं कोणमेकदेशं चञ्चुसूचीमिव विभ्राणम् । चञ्चुस्तीक्ष्णत्वात्सूचीसाम्यम् ।
श्येनचञ्चुः शोणेति जातिः । रंहोभूम्ना वेगबाहुल्येन रणशिरसि प्रपित्सुं पतितु-
मिच्छन्तम् । किंभूताः । प्रवीरा वयश्च । मुहुर्वारंवारं कम्पनाः कम्पयुक्ताः ।
वयोऽपि कम्पनस्वभावाः ॥

उन्मज्जद्धानधाराजलबहलझरीजर्जरान्कूटकल्पा-

न्विन्ध्याद्रिस्पर्धिदन्तावलबलकरटान्कोटिशः कुट्टयन्तम् ।

आहत्यापह्नुवानं जननयनगतिं मन्वते शत्रुवीरा

यं दम्भोलिं स एष प्रधनभुवि समुज्जृम्भतेऽमुष्य खड्गः ॥४५॥

उन्मज्जदिति ॥ स एषोऽमुष्य खड्गः प्रधनभुवि रणभूमौ समुज्जृम्भते । स
कः । शत्रुवीरा यं दम्भोलिमशनिम् । 'दम्भोलिरशनिर्द्वयोः' इत्यमरः । मन्वते ।
किंभूतम् । ये दम्भोलिं विन्ध्याद्रिर्विन्ध्यपर्वतस्तत्स्पर्धिना ये दन्तावलास्तेषां बलं
सैन्यं तस्य करटा गण्डस्थलानि तान्कोटिशोऽनेकशः कुट्टयन्तं विदारयन्तम् ।
किंविधान्दन्तावलबलकरटान् । उन्मज्जती या दानधारा सैव जलं तस्य बहला
झरी प्रवाहस्तया जर्जरान् । पुनः—कूटकल्पाञ्जिखरन्यूनान् । पुनः कथंभूतं
दम्भोलिम् । जननयनगतिं लोकनेत्रमार्गमाहत्यापह्नुवानमाच्छादयन्तम् ॥

काली कालायसीयैः पटुजरठतरैर्निर्मिता सारभागैः

श्लिष्टा पर्वद्वयेन स्फुटपुलकवती सर्वतः कम्पमाना ।

उन्मीलन्त्युज्जिहीतेऽहितधरणिभुजां तर्जनी तर्जनीयं

कालस्याकालकल्पव्यपगमपिशुनामुष्य तीक्ष्णा कृपाणी ॥ ४६ ॥

कालीति ॥ अमुष्य तीक्ष्णा कृपाणी इयं कालस्य यमस्य तर्जन्यङ्गुल्युज्जिहीते ऊर्ध्वं गच्छति । किंविधा । कालायसस्येमे कालायसीयाः । कालायसं लोहम् । तैः सारभागैर्निर्मिता । अत एव काली श्यामा । किंविधैः सारभागैः । पटुजरठ-तरैरतिवृद्धैः । पुनः किंविधा । पर्वद्वयेन श्लिष्टा । स्फुटपुलकवती । सर्वतः कम्प-माना । उन्मीलन्ती । अहितधरणिभुजां वैरिराज्ञां तर्जयन्ती तर्जनां कुर्वती । अना-दरे षष्ठी । अकाले असमये कल्पः क्षयस्तस्य व्यपगमः प्राप्तिस्तपिशुना सूचका ॥

दूरादेनं जिघांसोरहमहमिकया धावतः प्रातिपक्ष्य-

क्ष्माभृद्वर्गस्य भीत्या झटिति निकटतः किं च वैमुख्यभाजः ।

वेणीवालोक्वते या रणशिरसि मुहुर्व्योमयानस्थितानां

वृन्दैः पृष्ठे लुठन्ती विलसति सुतरामेतदीया कृपाणी ॥ ४७ ॥

दूरादिति ॥ सेखध्याहारः । एतदीया कृपाणी सुतरां विलसति । सा का । या कृपाणी व्योमयानस्थितानां विमानमार्गस्थितानाम् । 'व्योमयानं विमानोऽस्त्री' इत्यमरः । देवानां वृन्दैः समूहैः प्रतिपक्षे भवाः प्रातिपक्ष्याः शत्रवो ये क्ष्माभृतो राजानस्तेषां वर्गस्य समुदायस्य पृष्ठे लुठन्ती वेणीवालोक्वते दृश्यते । कुत्रेत्यपे-क्षायामाह—रणशिरसि मुहुर्वारंवारम् । किंभूतस्य प्रातिपक्ष्यक्ष्माभृद्वर्गस्य । दूरा-देनं कृपाणीपतिं जिघांसोर्हन्तुमिच्छति स तथा तस्य । अहमहमिकया अहं पूर्वमहमिका तया धावतः । किं च झटिति शीघ्रं भीत्या भयेन वैमुख्यं भजतीति वैमुख्यभाक्तस्य निकटतः । तसिः ॥

तत्कालं शातकोणव्यतिकरमहिमाविर्भवच्चाकचिक्यं

प्रत्युप्तं गाढगाढं वरकनकमये सर्वतो वृन्तदेशे ।

प्रत्यर्थिक्ष्मापतीन्द्रस्फुटमुकुटशिखाशेखरीभूतनील-

प्रावाणं मेनिरे यं स जयति समरेऽमुष्य जैत्रः कृपाणः ॥ ४८ ॥

तत्कालमिति ॥ सोऽमुष्य जैत्रः कृपाणः समरे जयति सर्वोत्कर्षेण वर्तते ।

स कः । यं कृपाणं लोकाः प्रत्यर्थिनो ये क्षमापतीन्द्रा राजानस्तेषां स्फुटं मुकुट-
शिखा मुकुटाग्राणि तेषां शेखरीभूतो मुख्यभूतो यो नीलप्रावा नीलपाषाणस्तं
मेनिरे । तत्र या(त)त्वात् । किंभूतं प्रावाणम् । वरं यत्कनकं सुवर्णं तन्मये वृन्तदेशे
मूलप्रदेशे । 'वृन्तं प्रसववन्धनम्' इत्यमरः । सर्वतः सर्वत्र गाढगाढम्.....
..... ॥

अश्रान्तं पुष्करान्तस्थितिरेव समये यो विकोषः स्पृहायाः

पात्रेणावासमाशवल्यमपि यशःसौरभेणाश्रुवानः ।

स्पष्टं संग्रामलक्ष्म्याः श्रवणकुवलयभ्रान्तिमुद्राममुद्रां

यो धत्ते स प्रतीतो रणशिरसि जयत्यस्य जैत्रः कृपाणः ॥४९॥

[अस्य श्लोकस्य टीका त्रुटिता !]

यत्कान्तिर्नीलनीला विधुतकलिमलातङ्कशङ्कानिदानं

प्रत्यर्थिक्षोणिपालाधिपतिवरवधूनेत्रधाराधराणाम् ।

लोकानां नीरनाथभ्रममिह वितरन्नुत्कबन्धैकमूलं

रोदोरोकान्तकाले विलसति स चिरायैतदीयः कृपाणः ॥५०॥

[अस्य श्लोकस्य टीका त्रुटिता]

यो लक्ष्मीमुद्दिधीर्षुः सुरभिमणियुते नागराजाश्वरले

रामस्यादाजिहीर्षुर्जलजमपि चलद्वाहुदण्डावधूतः ।

आश्चर्यं किं च दित्सन्ननिभृतमखिलोद्वेलपाथोधिनाथ-

क्रोडे मन्थाद्रिलीलां कलयति स जयत्यस्य तीक्ष्णः कृपाणः ॥५१॥

[अस्य श्लोकस्य टीका त्रुटिता ।]

हस्ताग्रे तिष्ठमानो रिपुज.....नकृतान्तस्य दुष्प्रेक्ष्यमूर्तिः

स्पष्टं यो दुर्निवारो विधिर्विलसितवत्क्षत्रियाणां सहस्रैः ।

अश्रान्तं वर्धिताशः स्फुरितविलसितैः सर्वतः कालकूट-

भ्रान्ति भूम्ना विधत्ते रणभुवि स जयत्यस्य तीक्ष्णः कृपाणः ॥५२॥

[अस्य श्लोकस्य टीका त्रुटिता ।]

उत्पत्तिस्थानमानन्दितजननभृतस्तद्यशःशीतरश्मे-

रम्भःसारः प्रतीतोऽभिनवजलधरश्यामलो वारिराशिः ।

भीमः कीलालसारैरिह वहति न यो विग्रहं शैशुमारं

न कापि प्राप्तसङ्गः स जयति समरेऽमुष्य तीक्ष्णः कृपाणः ॥५३॥

[अस्य श्लोकस्य टीका त्रुटिता ।]

शश्वन्मुष्ट्या गृहीतस्त्रिभुवनविवरव्यापकं भीममूर्तिः

पात्रं विश्वस्पृहायाः स्थिरतरकिरणः संततं भ्रान्तिशीलम् ।

प्रस्निग्धश्यामकान्तिर्विगतमलशरत्पार्यणेन्दुप्रकाशं

सूतेऽपूर्वं यशो यः स जयति समरेऽमुष्य जैत्रः कृपाणः ॥५४॥

[अस्य श्लोकस्य टीका त्रुटिता ।]

मध्ये सान्द्राम्बुदालीमसृणमलिनिमा सुन्दरश्रीर्मदान्व-

प्रत्यर्थिक्षोणिपालद्विरदकटतटीरक्तसंसिक्तधारः ।

यः स्पष्टं वीरलक्ष्म्या लसदसितमिलत्पार्श्वकौसुम्भवासः-

खण्डभ्रान्ति विधत्ते स जयति समरेऽमुष्य तीक्ष्णः कृपाणः ॥५५॥

[अस्य श्लोकस्य टीका त्रुटिता ।]

प्रादुर्भाविप्रतापप्रवलहुतभुजः शत्रुवंशेन्धनस्य

प्रष्टो धाराधराणां रिपुयुवतिजनासुस्रवन्तीनिदानम् ।

दुप्प्रेक्ष्याचिच्छटावानपि किमपि पयःपानतः स्निग्धमूर्ति-

र्विरूपातोऽसंख्यसंख्याजिरभुवि स जयत्यस्य जैत्रः कृपाणः ॥५६॥

[अस्य श्लोकस्य टीका त्रुटिता ।]

प्रत्यर्थिक्षमापतीन्द्रद्विरदकटतटीनिर्यदस्त्रारुणश्री-

हेतुर्मेत्रोदयस्य प्रवलरिपुवलध्वान्तसंहारकालः ।

उत्साहोदग्रबाहूदयगिरिशिखरे यः प्रभातप्रतीतिं

स्वीयस्वान्ते विधत्ते स जयति समरेऽमुष्य तीक्ष्णः कृपाणः ॥५७॥

[अस्य श्लोकस्य टीका त्रुटिता ।]

छाया प्रत्यर्थिपृथ्वीतिलकविटपिनां वञ्चयंश्चक्रवालं

कष्टानामर्कतेजःप्रतिफलनभुवां दीपयंश्चाकचिक्यात् ।

धीरैरुद्यच्छिरस्त्रैरपि रणरसिकैर्दुःसहः शात्रवाणां

यो मध्याह्नप्रतीतिं जनयति स जयत्येतदीयः कृपाणः ॥ ५८ ॥

[अस्य श्लोकस्य टीका व्रुटिता ।]

यो रोदःकन्दरान्तोल्लसदसृगरुणीभूतधाराधरोऽस्त्रे

हेतुस्तेजस्विभर्तुर्विघटितसकलद्वेषिचक्रः क्षणेन ।

कालातिक्रान्तिभीताञ्जलिमुकुलशतैरर्च्यमानः समन्ता-

त्सायंकालप्रतीतिं जनयति स जयत्यस्य जैत्रः कृपाणः ॥ ५९ ॥

[अस्य श्लोकस्य टीका व्रुटिता ।]

नक्षत्रोत्थानरम्यः क्षपितपरमहो वैभवः संधिजातां

न्यक्कुर्वन्कान्तिमत्तां दिशि दिशि मसृणं दर्शयन्नीलिमानम् ।

विख्यातं कालरात्र्या मुखमतनु तमो निर्विवेकप्रदोष-

भ्रान्ति तन्वन्निपूणां समिति विजयतेऽमुष्य जैत्रः कृपाणः ॥ ६० ॥

[अस्य श्लोकस्य टीका व्रुटिता ।]

मूकत्वं किं च कोणे कचिदपि लयनं नेत्रसंकोचमुद्रां

प्रत्यर्थिक्षमापतीनां रणशिरसि दिशन्दिग्भ्रमं संभ्रमेण ।

व्यक्त्या छायापथस्याकलितसुरपथो यो निशीथप्रतीतिं

शोणोत्कीर्णो विधत्ते स जयति मुतरामेतदीयः कृपाणः ॥ ६१ ॥

[अस्य श्लोकस्य टीका व्रुटिता ।]

ख्यातं प्रत्यर्थिशङ्खं श्रुतिविषयहरं संभ्रमात्संजिहीर्षु-

र्जाग्रन्निःसीमवेगातिशयविदलितायोधनाम्भोधिमध्ये ।

कीलालाभ्यन्तराले व्यचरदतिचिरं यो दिशन्नादिमत्स्य-

भ्रान्ति प्रज्ञावतां स प्रघनभुवि समुज्जृम्भतेऽमुष्य खङ्गः ॥ ६२ ॥

‘युद्धमायोधनं जन्यं प्रधनम्’ इत्यमरः । समुज्जृम्भते । स कः । यः प्रज्ञावतां बुद्धिमतामादिमत्स्यो मत्स्यावतारः श्रीकृष्णः [तद्भ्रा]न्ति दिशन् । कीलालाभ्यन्तराले उदकमध्ये । ‘पयः कीलालममृतम्’ इत्यमरः । पक्षे—कीलालं रक्तं तत्रान्तराले तन्मध्ये । ‘शोणितेऽम्भसि कीलालम्’ इत्यमरः । अतिचिरं बहुकाले व्यचरदगच्छत् । ‘चर गतिभक्षणयोः’ इति । किंविधः । प्रत्यर्थां वैरी स एव शङ्खस्तनामा असुरस्तं संभ्रमादादरात्संजिहीर्षुर्दन्तुमिच्छुः । किंविधं शङ्खम् । ख्यातम् । पुनः—श्रुतिविषयो वेदविषयस्तं हरतीति हरस्तम् । पक्षे—कर्णविषयहरम् । पुनः किंविधः । जाग्रदविदितालस्यो निःसीमो मर्यादारहितो वेगातिशयस्तेन विदलित आयोधनमेवाम्भोधिः संग्रामसमुद्रस्तस्य मध्ये येन स तथा ॥

अश्रान्तं पुष्करान्तःकृतवसतितया स्निग्धजम्बालमूर्ति-

भूभृन्नाथोन्नताङ्गव्यतिकरविभवोद्यत्खणत्कारभीमः ।

शश्वत्पारुष्यशंसी स्फुटमहिममहाविग्रहो मूलकूर्म-

भ्रान्तिं प्रज्ञावतां यो जनयति स जयत्येतदीयः कृपाणः ॥६३॥

अश्रान्तमिति ॥ स एतदीयः कृपाणो जयति । स कः । यः प्रज्ञावतां बुद्धिमतां मूलकूर्मः कूर्मावतारो हरिस्तद्भ्रान्तिं जनयति । किंविधः । अश्रान्तं नित्यम् । ‘सततानारताश्रान्त-’ इत्यमरः । पुष्करान्तः । ‘पुष्करं सर्वतोमुखम्’ इत्यमरः । कृतवसतितया तत्रनिवासत्वेन स्निग्धा जम्बालयुक्ता कर्दमयुक्ता शेवाल्युक्ता वा मूर्तियस्य स तथा । पक्षे—[पुष्करं] पिधानं तदन्तः कृतवसतितया स्निग्धजम्बाला मेदका मूर्तियस्य स तथा । ‘जम्बालः शैबले पङ्के जङ्गले मेदके’ इति मेदिनी । भूभृन्नाथो मन्दराद्रिस्तस्योन्नतं यदङ्गं शिखरं तस्य व्यतिकरः संसर्गस्तद्विभवादुद्यन्खणत्कार आघातशब्दस्तेन भी[मः] । पक्षे—भू]भृन्नाथा राजानस्तेषामुन्नताङ्गानि मस्तकास्तद्व्यतिकरविभवात्संपर्कसामर्थ्यादुद्यत्खणत्कारस्तेन भीमः । पुनः—शश्वन्निरन्तरं पारुष्यशंसी काठिन्यसूचकः । स्फुटमहिमा महान्विग्रहो देहो विरोधश्च यस्य सः ॥

उन्मीलद्भासुरश्रीः स्फुटपुलकवपुः क्रूरदंष्ट्राप्रकाण्ड-

स्फायद्दीप्तिप्रतानव्यतिकरशबलो दारयन्वल्गुगारम् ।

मग्नां प्रत्यर्थिसैन्याम्बुधिपयसि हठान्मेदिनीमुद्दिधीषु-

यों मूलक्रोडलीलां कलयति स जयत्येतदीयः कृपाणः ॥ ६४ ॥

उन्मीलदिति ॥ स एतदीयः कृपाणो जयति । स कः । यो मूलक्रोड आदि-
वराहस्तलीलां कलयति अङ्गीकरोति । किंविधः । उन्मीलन्ती भासुरा श्रीर्यस्य स
स्फुटं पुलकयुक्तं वपुर्यस्य सः । क्रूरो यो दंष्ट्राप्रकाण्डः प्रशस्तस्तम्ब(जम्भ)स्तत्र
स्फायद्वर्धिष्णु यद् दीप्ति.....रत्नानां कान्तिविस्तारः । प्रत्यर्थिनो
विरोधिनस्तेषां सैन्यं तदेवाम्बुधिः समुद्रस्तस्य पयसि जले मग्नां मेदिनीं हठा-
दुद्दिधीषुर्दुद्धर्तुमिच्छुः ॥

दुष्प्रेक्ष्यै(क्षै)रन्यतेजःप्रतिहतिकरणैरर्चिषां चक्रवालै

रोदोरोकान्तरालं पटुविकटसटासंनिभैरश्रुवानः ।

क्रूरत्वस्यैकपात्रं त्रिजगति न परिच्छिन्नशक्तिस्वरूपो

यो भ्रान्तिं नारसिंहीं जनयति स जयत्येतदीयः कृपाणः ॥ ६५ ॥

दुष्प्रेक्ष्यै(क्षै)रिति ॥ स एतदीयः कृपाणो जयति । स कः । यो नारसिंहीं
नारसिंहस्येयं नारसिंही तां भ्रान्तिं जनयति । किंविधः । अर्चिषां तेजसां चक्रवालै
रोदोरोकान्तरालं द्यावापृथिव्यो रोकं रन्ध्रं तस्यान्तरालं मध्यं । 'द्यावापृथिव्यौ
रोदस्यौ' इत्यमरः । 'छिद्रं निर्व्ययनं रोकम्' इति च । अश्रुवानो व्यामुवानः ।
पुनः—त्रिजगति क्रूरत्वस्यैकं पात्रम् । न परिच्छिन्नं शक्तिस्वरूपं यस्य स तथा ।
किंविधैरर्चिषां चक्रवालैः । दुष्प्रेक्ष्यैर्दुःखेन प्रेक्षितुं शक्यैः । पुनः—अन्यतेजसां
प्रतिहतिर्नाशस्तत्करणैः । तत्कारणैरित्यर्थः । पटुश्च ता विकटसटाश्च तत्संनिभै-
स्तत्तुल्यैः ॥

नो दैन्येनाभिभूतो न च बलिविभवं योऽपदेशादहार्षि-

न्नान्येभ्यः स्वस्तिकारी न च परिगणितैर्विक्रमैः संप्रतीतः ।

नो मायासंवृतात्मा न च नमति पदन्यासमागित्यपूर्वं

खर्वत्वं विष्टपेषु प्रथयति स जयत्येतदीयः कृपाणः ॥ ६६ ॥

नो दैन्येनेति ॥ स एतदीयः कृपाणो जयति । स कः । यो विष्टपेषु भुवनेषु ।
विष्टपं भुवनं जगत्' इत्यमरः । इत्यपूर्वं खर्वत्वं ह्रस्वल्' । 'खर्वो ह्रस्वश्च वामनः'
इत्यमरः । प्रथयति ख्यापयति । यो दैन्येन दारिद्र्येण नो अभिभूतः पराभूतः ।

च परं यो [न] बलिबिभवं बलिसामर्थ्यमपदेशाद्याजादहापीत् । अहरदित्यर्थः ।
 अन्येभ्य परेभ्यः स्वस्तिकारी स्वस्तिकर्ता न । 'नमःस्वस्ति-' इति चतुर्थी ।
 पुनः—यः परिगणितैर्विक्रमैः संप्रतीतो न । बहुविक्रमवानिति भावः । माया-
 संवृतस्यात्मा(?)नो । मायाशून्य इत्यर्थः । यश्च न नमति नम्रो न भवति । पदन्या-
 सभा : । अत एवान्यापेक्षयापूर्वत्वम् ॥

पारुष्यस्यैकपात्रं किल सकलपरक्षत्रसंतानमारः

शत्रूद्यदोःसहस्रव्यपनयनपटुर्भिन्नभूद्विशेषः ।

बाह्यभाजां वरिष्ठैरपि भुवनगुरोः संनिधानाददृश्यो

धत्ते यो जामदग्न्यभ्रममिह स जयत्यस्य जैत्रः कृपाणः ॥६७॥

पारुष्यस्येति ॥ अस्य जैत्रः कृपाणो जयति । स कः । यो जामदग्न्यभ्रमं धत्ते ।
 धारयतीत्यर्थः । किंविधः । पारुष्यस्य काठिन्यस्यैकं पात्रं किलेति श्रूयते । सकलं
 यत्परक्षत्रं तस्य संतानं वंशस्तस्य मारः मारणम् । मामः (?) धञ् । शत्रूणां
 शत्रोर्वा उद्यदोःसहस्रं बाहुसहस्रं तस्य व्यपनयनं दूरीकरणं तत्र पटुः कुशलः ।
 भिन्ना भूयद्विशेषा राजविशेषा येन स तथा । बाह्यभाजां हस्तवतां वरिष्ठैरपि
 श्रेष्ठैरपि भुवनगुरोर्नायकस्य संनिधानाददृश्योऽदर्शनीयः । जामदग्न्यपक्षे—भुव-
 नगुरोः शिवस्य संनिधानाददृश्यत्वम् ॥

यः कौशल्यातिकारी रिपुयुवतिहृदां संप्रहृष्यन्सुबाहु-

र्विध्वामित्रावमानप्रकटितविभवोऽशंकरेष्वासमायी ।

हन्ता संग्रामसीम्नि प्रबलबहुगुणामित्रपञ्चाननानां

लोकेष्वाश्चर्यरामः स जयति सुतरामेतदीयः कृपाणः ॥ ६८ ॥

य इति ॥ एतदीयः स कृपाणो जयति सुतरामतिशयेन । स कः । यो लोकेषु
 आश्चर्यराम इव रामः । रामाद्विलक्षणत्वेनाश्चर्यम् । तदेव [विशेष]णैर्विश-
 दयति—यः कौशल्यातिकारीत्यनेन विरुद्धमतः कौ पृथिव्यां शल्यरूपा वैरिणस्ते
 षामातिकारी । रिपुयुवतिहृदां वैरिणीहृदयानाम् । अनादरे षष्ठी । संप्रहृष्यन्
 'हृज् हरणे' (?) इत्यस्य रूपम् । सुबाहुर्येन । रामस्तादृग्भिन्नः । यो विश्वस्य
 जगतोऽभिन्नास्तेषामवमानोऽनादरस्तेन प्रकटितो विभवो येन सः । रामस्तु विश्वा

मित्रमानकतेति प्रसिद्धम् । पुनः—यः खड्गोऽशंकरा दुःखकतारस्तेषु अस्यतेऽसौ
आपस्तन्माथी । रामस्तु शंकरस्येष्वासं कामुकं तन्माथी । पुनः.....देवानाम-
मित्रामः दशाननस्तद्वन्तेत्याध्वर्युरामः ॥

स्निग्धाम्भोदाभिरामद्युतिरवनितले मित्रगोपालकानां
वृन्दैरालक्ष्यमाणो दिशि दिशि बहुधा विम्बिताशेषलोकः ।

खर्गस्त्रीणामभीष्टं रणभुवि वितरन्खण्डितारातिबाणो

कंसारातिप्रतीतिं जनयति स जयत्यस्य जैत्रः कृपाणः ॥ ६९ ॥

स्निग्धेति ॥ अस्य जैत्रः स कृपाणो जयति । स कः । यः कंसारातिप्रतीतिं
श्रीकृष्णप्रतीतिं जनयति ।किंविधः । स्निग्धो योऽम्भोदो मेघ-
स्तद्वदभिरामद्युतिः । पुनः—अवनितले मित्रगोपालकानां मित्राणि गोपालका
राजानः । पक्षे—मित्राणि गोपालकास्तेषां वृन्दैः आलक्ष्यमाणो दिशि दिशि प्रतिदिशं
बहुधा बहुप्रकारं विम्बिता अशेषलोका यस्मिन्स तथा । खर्गस्त्रीणामभीष्टमीप्सितं
[वितरन् ।] रणभुवि संग्रामभूमौ खण्डिता अरातिबाणा वैरिशरा येनेति ।
पक्षे—खण्डितोऽरातिश्चासौ बाणो बाणासुरो येन ।ति ॥

सत्त्वाधिष्ठानभास्वत्तनुभिरधिसमित्प्राङ्गणं सुप्रसिद्धै-

धीरैरालोच्यमानः कथमपि विमुखो नम्रबालाबलासु ।

लोकातीतप्रभावातिशयमहिमतः शत्रुकामाहितो यो

बुद्धभ्रान्तिं विधत्ते स जयति सुतरामेतदीयः कृपाणः ॥ ७० ॥

[सत्त्वे]ति ॥ स एतदीयः कृपाणः सुतरां जयति । स कः । यो बुद्धभ्रान्तिं
विधत्ते । किंविधः । अधिसमित्प्राङ्गणं संग्रामप्राङ्गणे..... । 'समित्सभा-
युद्धयोः' । [धीरैः] आलोच्यमानः । किंविधैः धीरैः । सत्त्वं सारः सत्त्वांशश्च
तस्याधिष्ठानं तेन भास्वन्तस्तनवः प्र.....[ये]षां ते तैः । पुनः किंविधैः । ।
नम्रा विनीता बालाः शिशवोऽबलाः स्त्रियस्तासु कथमपि विमुखो मारको न भव-
तीत्यर्थः । [न]म्रा बाला या अबलास्तासु विमुखः पराङ्मुखः । लोकातीतः सर्वा-
धिक(?)प्रभावातिशयस्त्वस्य महिमतो महिन्न इति तथा तसिः ।मे अहितः ।
पक्षे—शत्रुकामेषु आहितः सादरः ॥

मज्जन्तं दुश्चरित्रप्रतिभयजलधौ संलवाद्धर्मराजं
यो वेगादुद्दिधीर्षुः प्रधनभुवि गतो निष्परीवारभावम् ।

दुर्दान्तानां समाजं समहरदहितम्लेच्छभूवल्लभानां
कल्किः शोकापनोदी विलसति स चिरायैतदीयः कृपाणः ॥७१॥

मज्जन्तमिति ॥ स एतदीयः कृपणश्चिराय बहुकालं कल्किरिव कल्किः । [स] कः । यो दुर्दान्तानां दुष्टानामहिता ये म्लेच्छभूवल्लभा राजानस्तेषां समाजमहरत् । 'हन् हरणे' । किंभूतः । दुश्चरित्राविरोधे(?)...[प्र]तिभयं भीतिस्तदेव जलधिः समुद्रस्तस्मिन् पर्यन्तं धर्मराजं संलवात् सम्यक् हुतेवेगादुद्दिधीर्षुर्दुर्दुर्मुचिच्छुः । पुनः—[प्रधन]भुवि संग्रामभूमौ निष्परीवारभावं निष्पिधानत्वं गतः । कल्कि-पक्षे—निष्परीवारोऽसहायः । शोकापनोदी शोकनाशकः ॥

यो निष्णातल्लिलोक्यां सरभसमहितोत्तुङ्गगोत्रप्रभेदे
जिष्णुः संग्रामसीम्नि प्रबलपरबलारातिभावात्प्रतीतः ।

वृत्रव्यामोहकारी त्रिदशपरिषदा सर्वदा श्लाघ्यमान-

श्लोकः शक्रप्रतीतिं जनयति स जयत्यस्य जैत्रः कृपाणः ॥७२॥

य इति ॥ अस्य जैत्रः कृपाणो जयति । स कः । यः शक्रप्रतीतिं जनयति । यल्लिलोक्यां सरभसं यथा तथा अहितानां वैरिणां [उत्तुं]गानि यानि गोत्राणि कुलानि तेषां प्रभेदे प्रकृष्टभेदे निष्क्रान्तः(?) । शक्रपक्षे—सरभसाः सवेगा महिताः श्रेष्ठा उत्तुङ्गा उच्चा गोत्राः पर्वतास्तेषां प्रभेदे निष्णातस्तत्परः । जिष्णुर्जयशीलः । कुत्र । संग्रामसीम्नि । प्रबलं यत्परबलं तस्यारातिभावात्प्रतीतः ख्यातः । ...नः परो बलारातिभावात्प्रतीतः 'बलारातिः शचीपतिः' इति नाम्ना प्रतीतः वृत्रस्यान्धकारस्य व्यामोहकारी । स्वस्य श्यामत्वात् । पक्षे—वृत्रो दैत्यः । त्रिदशपरिषदा देवसमया सर्वदा श्लाघ्यमानः श्लोको यशो यस्य स तथा ।श्लोकः पद्यम् । 'श्लोको यशसि पद्ये च' इति कोशः ॥

यः श्रोत्राध्वप्रविष्टोऽप्यरिहृदि जनयत्याधिविस्फोटजातं
चक्षुष्यः क्षत्रमात्रं दहति शिशिरयत्यात्तगन्धोऽपि नम्रान् ।

किं च द्विट्स्वङ्गधाराजलविलसनतो दीप्यतेऽसंख्यतेजा
लोकेऽप्याश्चर्यवर्हिर्मृधभुवि स जयत्यस्य तीक्ष्णः कृपाणः ॥७३॥

य इति ॥ अस्य स तीक्ष्णः कृपाणो मृधमुवि संग्रामभूमौ जयति । स कः ।
[लो]केऽसंख्यतेजा अतिदीप्त आश्चर्यवहो रूपकम् । श्रोत्राध्वप्रविष्टोऽपि
 कर्णमार्गप्रविष्टः श्रुतमात्रोऽरिहृदि शत्रुहृदये...आधि[वि]स्फोटजातं जनयति उत्पा-
 दयति । चक्षुष्यः सन्दृष्टिगोचरः क्षत्रमात्रम् । अत्र मात्रपदं साकल्ये । दहति ।
 कैवल्ये वा क्षत्र... । [क्ष]त्रमेव नान्यदिति आत्तगन्धोऽपि नम्रान् शिशिरयति ।
 किं चान्यत् । द्विदखड्गधारैव जलं वैरिखड्गधारैव जलं तस्य विलसनतो दीप्यते ।
 अग्नेस्त्वेतद्विलक्षणत्वं इत्याश्चर्यवद्वित्वमस्य ॥

संग्रामे संगतायाः सरभसविलसन्मण्डलाग्रोग्रपाणि-

प्रत्यर्थिक्षत्रदृष्टैः समसमयमतिक्रूरकर्मा कृतान्तः ।

कालः कल्पावसानभ्रमकृदरिजनाशेषकर्मेकसाक्षी

यः साक्षादन्तकश्रीः स जयति निशितोऽमुष्य जैत्र कृपाणः ॥७४॥

संग्राम इति ॥ अमुष्य निशितस्तीक्ष्णः स जैत्रः कृपाणो जयति । स कः ।
 यः साक्षादन्तकश्रीर्यमश्रीः । किंविधः । संग्रामे युद्धे संगताया मिलितायाः सर-
 भसं विलसन् । यो [मण्डला]ग्रः खड्गस्तेनोग्रः क्रूरः पाणिर्हस्तो यस्य एवंविधं प्रत्य-
 र्थिक्षत्रं तस्य दृष्टिस्तस्याः समसमयं तत्कालमतिक्रूरकर्मा । कृतो...ऽन्तो नाशो
 येन सः । कालः इयामः कल्पावसानस्य भ्रमकृत् । अरिजनस्य शत्रुलोकस्य [अशेष]
 कर्मणामेकः साक्षी ॥

प्रत्यर्थिक्षमापतीनामसुहरणविधाबुल्वणक्रूरकर्मा

शश्वन्मांसास्थिमज्जाव्यतिकरविभवाद्दूरदुष्पेक्ष्यमूतः ।

यः संमूर्च्छत्कदुष्णाक्षतजशबलितः कालरात्रिप्रमोदी

क्रव्याद्बुद्धिं विधत्ते स जयति समरेऽमुष्य तीक्ष्णः कृपाणः ॥७५॥

प्रत्यर्थीति ॥ अमुष्य स तीक्ष्णः कृपाणः समरे जयति । स कः । यः क्रव्यात् ।
 'राक्षसः कौणपः क्रव्यात्' इत्यमरः । तद्बुद्धिं विधत्ते । [किंवि]धः । प्रत्यर्थिक्षमाप-
 तीनां प्रतिस्पर्धिपृथ्वीपतीनामसुहरणविधौ प्राणहरणविधौ उल्वणक्रूरकर्मा अत्यर्थं
 क्रूरकर्मा । शश्वच्चिरन्तरं मांसमस्थि मज्जा च तेषां व्यतिकरः संपर्कस्तद्वि-
 भवात् दूरं दुष्पेक्ष्या मूर्तिर्यस्य स तथा । संमूर्च्छद्भिगुणीभवत् किंचिदुष्णं कदुष्णं
 यत्क्षतजं रक्तं तेन शबलितश्चित्रितः । कालरात्रिर्देवता तत्प्रमोदी तत्संतोषकर्ता ॥

संग्रामोदन्वतां यः प्रभवति विभवात्प्राभवेऽत्युद्धतायाः

शश्वत्काबन्धसृष्टेः प्रबलमदवशाद्वलग्नस्यैकहेतुः ।

दाता प्रत्यर्थिभूतक्षितिभृदभिमतानन्तधाराधराणां

जन्ये पाशिप्रतीतिं जनयति स जयत्येतदीयः कृपाणः ॥ ७६ ॥

संग्रामेति ॥ स एतदीयः कृपाणो जयति । स कः । यो जन्ये युद्धे पाशिप्र-
तीतिं जनयति । 'प्रचेता वरुणः पाशी' इत्यमरः । स कः । यः संग्राम एवोद-
न्वन्तः समुद्राः । 'उदन्वानुदधिः' इत्यमरः । तेषां प्राभवे पराभवे । 'प्राभवस्तु
पराभवः' इति द्विरूपः । प्रभवति समर्थो भवति । कस्मात् । विभवात्सामर्थ्यात् ।
पुनः किंविधः । अत्युद्धतायाः काबन्धसृष्टेः शिरोविहीनशरीरसृष्टेः । पक्षे—उद-
कसृष्टेः । शश्वन्निरन्तरं प्रबलमदवशाद्वलग्नस्यैकहेतुरेककारणम् । पुनः—प्रत्य-
र्थिभूता याचकभूताः शत्रुभूताश्च क्षितिभृतो राजानः पर्वताश्च तेषामभिमता
ये अनन्तधाराधराः खज्जा मेघाश्च तेषां दाता ॥

योऽश्रान्तं पुष्करान्तः कृतवसतितया पांशुपातानभिज्ञो

रंहोभूम्ना रिपूर्वाधरभुजविपिनोन्मूलने दृष्टसारः ।

उत्तुङ्गस्कन्धपीठेष्वविरतविहृतिर्नात्तगन्धः कदाचि-

द्वातभ्रान्तिं विधत्ते स जयति समरेऽमुष्य तीक्ष्णः कृपाणः ॥ ७७ ॥

योऽश्रान्तमिति ॥ अमुष्य स तीक्ष्णः कृपाणः समरे जयति । स कः । यो
वातभ्रान्तिं वायुभ्रमं विधत्ते करोति । किंविधः । अश्रान्तं निरन्तरं पुष्करान्तः
पिधानं मध्ये कृतवसतितया तत्र स्थित्या पांशुपातानभिज्ञो रजःकणसंसर्गानभिज्ञः ।
सर्वदा निर्मल इति भावः । पक्षे—पुष्करं व्योम तदन्तःपातित्वात्पांशुपातान-
भिज्ञः । 'व्योम पुष्करमम्बरम्' इत्यमरः । रंहोभूम्ना वेगबाहुल्येन रिपव एवोर्वी-
धरा राजानस्तेषां भुजास्त एव विपिनं तस्योन्मूलने दृष्टः सारो बलं यस्य स
तथा । पक्षे—रिपव(पूणाम्) इवोर्वीधराणां पर्वतानां भुजा एव विपिनानि तेषामु-
न्मूलने दृष्टसारः । उत्तुङ्गानि स्कन्धपीठानि तेष्वविरतविहृतिः । पक्षे—उत्तुङ्गा
ये स्कन्धाः सप्तमभवहा (?) व(प्र)वहादयः । कदाचित्—नात्तो गन्धो लेशो
वेन । पक्षे—आत्तगन्धो वे(ने)ति काकुः । गृहीतगन्ध इति यावत् ॥

श्रीदत्वेन प्रतीतस्त्रिषु भुवनतलेषूपमित्रं समित्यां

शश्वल्लीलावदानप्रमदपरवशैः किंनरैर्गीतकीर्तिः ।

यो विभ्रच्चोत्तराशां विजितिषु ककुभामाश्रितः सार्वभौमं

पौलस्त्यस्य प्रतीतिं जनयति स जयत्यस्य जैत्रः कृपाणः ॥ ७८ ॥

श्रीदेति ॥ अस्य स जैत्रः कृपाणो जयति । स कः । यः पौलस्त्यस्य कुबे-
रस्य । 'पौलस्त्यो नरवाहनः' इत्यमरः । [तस्य] प्रतीतिं जनयति उत्पादयति ।
किंविधः । त्रिषु भुवनेषु लोकेषु श्रीदत्वेन प्रतीतः ख्यातः । स्मित्यां संग्राम
उग्राणां मित्रम् । पक्षे—उग्रः शिवः । 'उग्रः कृपदा' इत्यमरः । पुनः—शश्व-
न्निरन्तरं लीला विलासस्तस्यावदानं महत्कर्म तस्य प्रमदो हर्षस्तत्परवशैर्हर्षावीनैः
किंनरैर्गीतकीर्तिः । पुनः—ककुभां दिशां विजितिषु उत्तराशां श्रेष्ठाशां विभ्रत् ।
पुनः—सार्वभौमं सर्वभूमिसंबन्धमाश्रितः । पक्षे—सार्वभौमं दिग्गजमाश्रितः ।
'पुष्पदन्तः सार्वभौमः सुप्रतीकश्च दिग्गजाः' इत्यमरोक्तम् ॥

भीमः कालेषु कालो भृतभुजगवराभोगदुष्प्रेक्ष्यमूर्ति-

नित्यं प्रत्यर्थिकामप्रविदलनफलस्पष्टदुर्मृष्टदृष्टिः ।

इत्थं यः शक्तिभूमप्रथितमहिमतो दर्शितेशानभावः

कोणेन न कापि लीनः स जयति समरेऽमुष्य तीक्ष्णः कृपाणः ॥ ७९ ॥

भीम इति ॥ अमुष्य स तीक्ष्णः कृपाणः समरे संग्रामे जयति । स कः । य
इत्थममुना प्रकारेण शक्तिभूमा शक्तिरुत्साहः । 'शौर्यं उत्साहादौ बले स्त्रियाम्'
इति मेदिनी । तस्य बाहुल्यं तेन प्रथितः ख्यातो यो महिमा सामर्थ्यम् । तस्मा-
त्ततिः । दर्शित ईशानभावो येन । ईशानपक्षे—शक्तिः पार्वती ।
:.....तद्वत्कालः । ईशानपक्षे—'व्योमकेशो भवो भीमः'
इत्यमरः । कालेषु यमेषु कालो मृत्युः । पुनः—भृता भुजं गच्छतीति भुजगा
वराभोगा श्रेष्ठपरिपूर्णता दुष्प्रेक्ष्या दर्शनायोग्या मूर्तिर्यस्येति स तथा । अथवा
भृता भुजगवद्वरा भोगा दुष्प्रेक्ष्या मूर्तिर्येन स तथा । ईशानपक्षे—भृता भुज-
गवराणामाभोगेन दुष्प्रेक्ष्या मूर्तिर्यस्येति । पुनः कीदृशः । नित्यं प्रत्यर्थिनां
वैरिणां कामं निश्चितं प्रविदलनं तदेव फलं तत्र स्पष्टा प्रकटा दुर्मृष्टा दृष्टिर्यस्मिन्स
तथा । पक्षे—प्रत्यर्थी यः कामो मदनस्तस्य प्रविदलनमेव फलं तत्र स्पष्टा दुर्मृष्टा

दृष्टिर्यस्य । पुनः—कापि कोणे न लीनः । पक्षे—कापि शेषे लीनो नेति काकुः ।
अपि तु एकस्मिन्कोणे लीनः ॥

पोत्रं बाहाहलस्य प्रतिसुभटभुवां दारणे यानपात्रं
संग्रामार्द्धिं तरीतुं स्थिरतरमनसः साहसात्क्षत्रियस्य ।

लोकातीतप्रशस्तिप्रगुणलिपिकृते दोस्तमालस्य पत्रं

यः पात्रं शौर्यलक्ष्म्याः स जयति समरेऽमुष्य तीक्ष्णः कृपाणः ॥८०॥

पोत्रमिति ॥ अमुष्य स तीक्ष्णः कृपाणः समरे जयति । स कः । यः प्रति-
सुभटाः स्पर्धिनो वीरास्त एव भुवस्तासां दारणे विदारणे बाहा भुजा सैव हलो
लाङ्गलस्तस्य पोत्रं मुखाग्रम् । ‘मुखाग्रे क्रोडहलयोः पोत्रम्’ इत्यमरः । लाङ्गलं
हलम् इत्यपि । यः क्षत्रियस्य संग्रामार्द्धिं संग्रामसमुद्गं तरीतुं..... । ‘यान-
पात्रे शिशौ पोतः’ इत्यमरः । किंविधस्य क्षत्रियस्य । साहसादुद्योगात्स्थिरतरं मनो
यस्य तस्य । यो लोकातीता लोकाधिका या प्रशस्तिस्तस्याः प्रगुणलिपिस्तत्र कृते
तन्निमित्तं तदर्थं वा दोस्तमालस्य बाहुतमालस्य पत्रं तमालपत्रस्य लेखनसाधन-
त्वम् । शौर्यलक्ष्म्याः पात्रं भाजनम् । ‘योग्यभाजनयोः [पात्र]म्’ इत्यमरः ॥

काली प्रत्यर्थिभूतक्षितितिलककुलप्रांशुकूलंकपालं

प्रोन्मीलत्पुष्करान्ता जगति पितृपतेर्व्यञ्जयन्ती स्वसृत्वम् ।

कावन्धीं किं च सृष्टिं दिशि दिशि विपुले विग्रहे दर्शयन्ती

कालिन्दीवैतदीया नभसि विजयते तीक्ष्णकोणा कृपाणी ॥८१॥

कालीति ॥ एतदीया तीक्ष्णकोणा कृपाणी नभसि आकाशे विजयते । केव ।
कालिन्दीव यमुनेव । किंविधा । काली श्यामा । पुनः—प्रत्यर्थिभूताः क्षितिति-
लका राजानस्तेषां कुलं तत्र प्रांशव उच्चाः । श्रेष्ठा इति यावत् । तेषां कूलं सैन्य-
पृष्ठं तत्कपतीति कषा । ‘कष विलेखने’ । ‘अथ कूलं तरे(?)सूर्ये सैन्यपृष्ठतडा-
गयोः’ इति मेदिनी । पक्षे—क्षितितिलका भूम्यलंकाराः पर्वतास्तेषां कुलप्रांशुः
श्रेष्ठः कलिन्दस्तस्य कूलंकषा नदी । सिन्धुः स्रवन्ती तटिनी तरङ्गिणी । ‘कूलंकषा
शैवलिनी’ इति हलायुधः । अलमत्यर्थं प्रोन्मीलत्पुष्करान्तोऽपि धान्तो यस्यां
सा । पक्षे—पुष्कराणि जलानि कमलानि वा । ‘विसप्रसूनराजीवपुष्कराम्भोरु-
द्वाणि च’ इति । ‘कवन्धमुदकं पाथः पुष्करम्’ इत्यमरः । जगति लोके पितृप-

तेर्यमस्य । 'धर्मराजः पितृपतिः' इत्यमरः । स्वसृत्वं भगिनीत्वं व्यञ्जयन्ती दर्शयन्ती । किं चान्यत् विपुले विग्रहे विरोधे काबन्धी [सृष्टि] शिरोरहितकायसृष्टि दिशि दिशि दर्शयन्ती । पक्षे—काबन्धी सृष्टि जलसृष्टिम् । विग्रहे शरीरे ॥

कीलालैर्वीतमूर्तिः किमपि रुचिभरैर्भासुरत्वं वहन्ती

भूभृद्भिः कोटिसंख्यैर्विधुतघनरसं गाहमाना रणाब्धिम् ।

अश्रान्तं शत्रुमध्यास्थितिरपि न पराभूतिभूर्वाडवाम्नि-

ज्वालेवालोक्ष्यते या समिति विजयते सास्य जैत्रा कृपाणी ॥८२॥

कीलालैरेति ॥ अस्य सा जैत्रा कृपाणी समिति विजयते । सा का । या वाडवश्चासावग्निश्च स तथा तस्य ज्वालेवालोक्यते । किंविधा कृपाणी । कीलालै रक्तैर्वीतमूर्तिर्व्याप्तदेहा । रुचिभरैः कान्तिभरैः किमपि भासुरत्वं वीर्यत्वं वहन्ती । पक्षे—कीलालैर्जलैः । 'शोणितेऽम्भसि कीलालम्' इत्यमरः । रण एवाब्धिस्त्वं गाहमाना । किंविधं रणाब्धिम् । कोटिसंख्यैर्भूभृद्भिः । पक्षे—पर्वतैः । विधुतः घनरसो वीररसः । पक्षे—विधुतो घनरस उदकम् । 'मेघपुष्पं घनरसः' इत्यमरः । अश्रान्तं निरन्तरं शत्रुमध्ये आस्थितिरपि पराभूतिः पराभवस्वस्या भूः स्थानं न । जलस्याग्रेष्व विरोधः प्रसिद्धस्तेन शत्रुत्वम् ॥

प्रत्यर्थिक्ष्मापतीनां नयनविषयतां यातमात्रातिमात्रं

गात्राण्युद्धूयन्ती दृशि च वि.....स्तप्रभायाः ।

आवृत्तिस्त्वादितान्यैः स्वयमतिशयितां क्षीबतामश्रुते या

सा पूर्वा वारुणीह स्फुरति सिति(शित)तरामुष्य जैत्रा कृपाणी ॥८३॥

[अस्य श्लोकस्य टीका त्रुटिता ।]

स्निग्धश्यामाभिरामा नभसि सरभसं विस्फुरन्ती वहन्ता

कीलालस्यातिभारं परतपनिधने दर्शितानेकधारा ।

प्रख्यातक्ष्माभृदुच्चैः शिरसि सुबहुशः स्वं पदं दर्शयन्ती

शश्वत्सा कालिकेव प्रसरति समरेऽमुष्य तीक्ष्णा कृपाणी ॥८४॥

[अस्य श्लोकस्य टीका त्रुटिता ।]

चक्षुष्यैवातिमात्रं रसिकजनमनःप्रीतिमुत्पादयन्ती
 मात्सर्याद्वैरिपृथ्वीपतितिलकतिरस्कारविद्या विदग्धा ।
 प्रत्यग्रोत्फुल्लनीलोत्पलदलरचिता कर्णिकेवाजिलक्ष्म्याः
 स्निग्धश्यामाभिरामा विलसति सुतरामेतदीया कृपाणी ॥ ८५ ॥

[अस्य श्लोकस्य टीका त्रुटिता ।]

क्रीलालान्तर्निमग्ना किल किमपि रसानूभिता सान्द्रशब्द-
 स्निग्धश्यामाभिरामा धनरसजनिभिर्विस्मयाद्वीक्ष्यमाणा ।
 दंष्ट्रैर्ज्वल्येन दीप्तिं पयसि विदधती मूलभूदारमूर्ति-
 आन्ति या संविधत्ते समिति विजयते सास्य जैत्रा कृपाणी ॥ ८६ ॥
 ।

पुनः—दंष्ट्रैर्ज्वल्येन पयस्युदके दीप्तिं विदधती कुर्वती ॥

नीला निःसीमपाता वियति विभवतो विस्फुरन्ती वहन्ती
 स्निग्धत्वं फेनपुञ्जानिव विमलयशःसंचयानुद्धमन्ती ।
 दुर्लक्ष्या दीप्तिभूम्ना दशशतकरभृद्वाहपङ्क्तिप्रतीतिं
 धत्ते बाहामृतां या समिति विजयते सास्य जैत्रा कृपाणी ॥ ८७ ॥
 नीलेति ॥ अस्य सा कृपाणी जैत्रा समिति विजयते । सा का । या बाहा-
 नृताम् । 'बाहा भुजा' इति स्त्रीलिङ्गे । करवताम् । शराणामित्यर्थः । दशशतं
 सहस्रं करान् किरणान् बिभर्तीति मृत्सूर्यस्तस्य बाहा अश्वास्तेषां पङ्क्तिस्तस्याः
 प्रतीतिं प्रत्ययं धत्ते । करोतीत्यर्थः । किंविधा । नीला श्यामा..... ।
 अश्वपङ्क्तिरपि नीला वियति आकाशे निःसीमपाता । तुल्यं(?) विभवतो विस्फु-
 रन्ती । स्निग्धत्वं वहन्ती । विमला ये यशःसंचयास्तान्फेन(न)पुञ्जानिवोद्धमन्ती
 दीप्तेर्भूम्ना बाहुल्येन दुर्लक्ष्या लक्षितुमशक्या ॥

तन्वी नीलाञ्जनाभा किमपि निजपरीवारतो निष्पतन्ती
 स्निग्धत्वस्यातिभूम्नाखिलवपुषि परं पिच्छ(च्छि)लत्वं वहन्ती ।
 मीत्या प्रत्यर्थिपृथ्वीपरिवृढतिलकैर्दन्दशूकीव दृष्टा
 यात्यै तीक्ष्णवक्त्रा समिति विजयते सास्य जैत्रा कृपाणी ॥ ८८ ॥

तन्वीति ॥ अस्य सा जैत्रा कृपाणी समिति विजयते । सा का । या प्रत्य-
धिंनो ये पृथ्वीपरिवृद्धाः पृथ्वीप्रभवः । 'प्रभौ परिवृद्धः' । तेषु तिलका अलंकार-
भूतास्तेर्भाल्या भयेन दन्दशूकीव सर्पिणीव दृष्टा । 'दन्दशूको विलेशयः' इत्यमरः ।
तस्य स्त्री दन्दशूकी । दंशेः 'लुपसद' इत्यादियङन्तात् 'यजजप' इत्युक्ञ् ।
किंविधा । तन्वी कृशा । तुत्याञ्जनं नीलाञ्जनं तद्वदाभा श्यामेत्यर्थः । किमप्य-
ल्पाभिजपरीवारतः स्वकोशान्निष्पतन्ती निर्गच्छती । पक्षे—परीवारः स्वकुलम् ।
परीवार इत्यत्र 'उपसर्गस्य घञ्मनुष्ये बहुलम्' इति दीर्घता । स्निग्धत्वस्याति-
भूत्वा चिकणत्वबाहुल्येनाखिलवपुः परमत्यर्थं पिच्छिलत्वमार्द्रत्वं वहन्ती ॥

श्यामा निर्यत्कवोष्णक्षतजभृतमुखी किं च दुष्प्रेक्ष्यमूर्तिः

क्षोणीक्षोदान्धकारे पललविशसने पाटवं दर्शयन्ती ।

निःशङ्का क्रूरदंष्ट्राद्वयरुचिशबला राक्षसीभ्रान्तिमारा-

दत्ते संख्यावतां या समिति विजयते सास्य जैत्रा कृपाणी ॥८९॥

श्यामेति ॥ अस्य सा जैत्रा कृपाणी समिति विजयते । सा का । संख्यावतां
पण्डितानां वा । 'संख्यावान्पण्डितः' इत्यमरः । राक्षसीभ्रान्तिम् । 'आरादूर-
समीपयोः' । दत्ते ददातीत्यर्थः । किंविधा । श्यामा काली । निर्यत्कवोष्णं
किञ्चिदुष्णं क्षतजं रक्तं तेन भृतं मुखं यस्याः सा । किं चान्यत् क्षोणी पृथ्वी
तस्याः क्षोदो धूलिः स एव तस्य वा अन्धकारस्तस्मिन्दुष्प्रेक्ष्या मूर्तिर्यस्याः सा
तथा । 'चूर्णे क्षोदः' इत्यमरः । पललस्य मांसस्य । 'पिणितं तरसं मांसं पललम्'
इत्यमरः । विशसने विदारणे पाटवं पटोर्भावस्तं दर्शयन्ती । पुनः किंविधा ।
निःशङ्का भयरहिता । क्रूरं यदंष्ट्राद्वयं स्रक्प्रदेशे लोहकीलद्वयं दंष्ट्रेत्युच्यते ।
तस्य रुचिः कान्तिस्तया श[ब]ला चित्रा ॥

तत्रज्ञानां निजाङ्गावरणकृतधियां साहसैकाग्र्यभाजं

पौनःपुन्येन पुंसांसदृशि समितौ धूननान्यश्रुवाना ।

निर्भीका मोहयन्ती नयनविषयतां यातमात्रैव योधा-

भूताविष्टेय यान्यान्विलसति सततं सास्य जैत्रा कृपाणी ॥९०॥

तन्त्रेति । अस्य सा जैत्रा कृपाणी सततं निरन्तरं विलसति । सा का । या
भूताविष्टेय पिशाचाविष्टेव । किंविधा । पुंसां पुरुषाणां असदृशि अतुल्ये समितौ

संग्रामे । पक्षे—सभायाम् । धूननानि कम्पितानि अश्रुवाना कुर्वाणा । किंविधानां पुंसाम् । तन्त्रज्ञानां शास्त्रज्ञानाम् । पक्षे—प्रधानकृत्यवेदिनाम् । पुनः—निजाज्ञानां सप्ताज्ञानां (सप्तराज्याज्ञानाम्) । 'स्वाम्यमात्यमुहृत्कोशदुर्गराष्ट्रबलानि च' इति । तेषामावरणे । पक्षे—निजाज्ञानि शरीराणि [तत्र] कृता धियो यैस्ते तथा । तेषाम् । साहसस्योद्योगस्यैकाग्र्यं भजन्ति ते तेषाम् । पौनःपुन्येनावृत्त्येत्यर्थः । पुनः किंविधा । निर्माका निर्भया । पुनः—नयनविषयतां नेत्रगोचरतां यातमात्रैव गता सती योधान्वीरान्मोहयन्ती व्यामोहयन्ती ॥

सश्रीका विस्फुरन्ती सततपुलकितं दर्शयन्ती निजाङ्गं

सद्रागा वीर्यभाजां मनसि सरभसं क्षोभमुत्पादयन्ती ।

आश्लिष्यन्ती किलान्यं समिति सुविपुले कण्ठदेशेऽतिगाढं

या वारस्त्रीव सक्ता भवति विजयते सास्य जैत्रा कृपाणी ॥९१॥

सश्रीकेति ॥ अस्य सा जैत्रा कृपाणी विजयते । सा, का । या वारस्त्रीव वाराङ्गनेव सक्ता भवति । किंविधा । सश्रीका शोभायुक्ता विस्फुरन्ती निजाङ्गं सततं पुलकितं रोमाञ्चयुक्तं दर्शयन्ती । सत्पु रागो यस्याः सा । वीर्यभाजां मनसि चित्ते सरभसं सवेगं क्षोभमुत्पादयन्ती । किलेति दृश्यते समिति संग्रामे सभायां वा अन्यं सुविपुलं कण्ठदेशेऽतिगाढं दृढतरमाश्लिष्यन्ती आलिङ्गयन्ती ॥

या दत्ते दृङ्निपातादहितभुजभृतां कम्पमानैव कम्पं

रक्ता रक्ताक्तिभावं सपदि निपतती तेषु भूम्ना निपातम् ।

इत्थं साम्यं प्रकाश्याप्यखिलमनुपमः कोऽपि यस्या विशेष-

स्त्वेका पञ्चत्वमाजौ विलसति सुतरां सास्य जैत्रा कृपाणी ॥९२॥

या दत्त इति ॥ अस्य सा जैत्रा कृपाणी विलसति सुतरामत्यर्थम् । सा का । या कम्प[मा]नैवाहितभुजभृतां वैरिबाहुभृतां दृङ्निपातात् दृष्टिविषयतात्(?)कम्पं दत्ते ददाति । या रक्ता सती अहितभुजभृतां रक्ताक्तिभावं शोणितसिद्धान्तत्वं दत्ते । पुनः—या सपदि तत्कालं तेषु वैरिषु निपतती सती भूम्ना बाहुल्येन निपातं पतनं दत्ते । इत्थमखिलं साम्यं साधर्म्यं प्रकाश्यापि प्रकटीकृत्यापि यस्याः कृपाण्याः कोऽपि अनिर्वचनीयः, अनुपम उपमारहितो विशेष आधिक्यम् । तु पुनरेका अद्वितीया सती अहितभुजभृतामाजौ संग्रामे पञ्चत्वं पञ्चसंख्या पञ्चत्वं मरणं दत्ते इति शब्दबलम् । अयमेव विशेषः ॥

स्वाभावाद्याञ्जनाभा विलसति सततं पालने विष्टपानां
संहारे दृश्यते याहितधरणिभृतां रक्तवर्णा मुहूर्तम् ।

विज्ञानैस्तर्क्यते या विशदतरयशःसृष्टिषु प्रोज्ज्वला सा
नानाश्चर्यस्वरूपा समिति विजयतेऽमुष्य जैत्रा कृपाणी ॥९३॥

स्वाभावादिति ॥ अमुष्य सा जैत्रा कृपाणी समिति विजयते । सा का । या
नानाश्चर्यरूपा । तदेव विशेषणैर्विशदयति—या स्वाभावात् स्वभाव एव स्वाभा-
वस्तस्मादञ्जनाभा कज्जलकान्तिः सततं निरन्तरं विष्टपानां भुवनानां पालने
विलसति । या अहितधरणिभृतां वैरिपृथ्वीधराणां संहारे क्षणे मुहूर्तं रक्तवर्णा
दृश्यते । या विज्ञानैः विशिष्टं ज्ञानं येषां ते तथा तैर्विशदतरं ययशस्तत्सृष्टिषु
प्रोज्ज्वला प्रकृष्टोज्ज्वला तर्क्यते उन्मीयते । अत एव नानाश्चर्यरूपत्वम् ॥

या काली कालसाम्यं जनयति मिषतां निष्परीवारभावं
याता या तं विधत्ते रणशिरसि परं निष्परीवारमेव ।

सास्याश्चर्या रिपूणां निपुणमवयवेष्वश्रुवानैव सङ्गं

निःसङ्गास्तान्क्षणाधार्त्तिकमपि विदधती दीव्यतीद्वा कृपाणी ॥९४॥

येति ॥ अस्य सा आश्चर्याश्चर्यरूपा कृपाणी इद्वा समृद्धा दीव्यति क्रीडति । सा
का । या काली श्यामा मिषतामवलोकयतां कालसाम्यं यमसाम्यं तुल्यतां जन-
यत्युत्पादयति । पुनः—या निष्परीवारभावमावरणरहितत्वं याता प्राप्ता सती रण-
शिरसि तं परं वैरिणमवलोकयितारं निष्परीवारशून्यत्वं विधत्ते करोति । किंविधा ।
रिपूणामवयवेषु हस्तादिषु निपुणं यथा तथा सङ्गं नैवाश्रुवाना । अकुर्वतीत्यर्थः ।
पुनः—क्षणाधार्त्तान्निर्पून्तिकमपि निःसङ्गान्सङ्गरहितान्विदधती कुर्वती ॥

या स्निग्धश्यामलापि स्फुटधवल्यशोधाम धाराधरापि

प्रत्यर्थिक्षत्रियान्तःपुरिकजनमनोनल्पसंतापहेतुः ।

एकापि द्वेषणानां हृदयमधि पुनः कोटिधा दर्शयन्ती

स्वाधिष्ठानं समीके विलसति सुतरां सास्य जैत्रा कृपाणी ॥९५॥

या स्निग्धेति ॥ अस्य सा जैत्रा कृपाणी समीके युद्धे । ‘मृधमास्कन्दनं संस्त्र्यं
समीकम्’ इत्यमरः । सुतरां विलसति । सा का । या स्निग्धश्यामलापि स्फुटध-

दलयशोधाम स्फुटं धवलं यद्यशस्तस्य धाम गृहम् । अजहल्लिङ्गेन विशेषणविशेष-
 भावः । पुनर्या धाराधरापि प्रत्यर्थिनो ये क्षत्रियास्तेषामन्तःपुरजनानां मनांसि
 तेषामनल्पो बहुर्यः संतापस्तस्य हेतुः । धारापदेन विरोधः । या धाराधरा सा
 कथं संतापहेतुः 'धाराधरो मेघः खट्वै' इत्यभिधानेन धारापदे खट्वधारा ततो
 विरोधाभासः । पुनः—या एकापि द्वेषणानां वैरिणाम् । 'सपत्नारिद्विषद्वेषणदु-
 र्ददः' इत्यमरः । हृदयमधि पुनः कोटिधा कोटिप्रकारम् । 'संख्याया विधानार्थं
 धा' इति धा । स्वाधिष्ठानमास्थानमथवा प्रभावः । 'अधिष्ठानं पुरे चक्रे प्रभावे-
 ऽध्यासने' इति मेदिनी । दर्शयन्ती प्रकाशयन्ती ॥

या खैरं त्यक्तकोषा रणशिरसि दृढं द्वेष्टि विद्वेषिकोपं

या सम्राजः करस्था जनयति निखिलं शत्रुवर्गं करस्थम् ।

या भास्वन्मण्डलस्था गमयति न चिरात्सन्मुखान्वैरिवीरां-

स्तद्भास्वन्मण्डलं सा विलसति सुतरामस्य जैत्रा कृपाणी ॥९६॥

या खैरमिति ॥ अस्य सा जैत्रा कृपाणी सुतरां विलसति । सा का । या
 खैरं त्यक्तकोषा दूरीकृतपिधाना रणशिरसि संप्राप्ते दृढं गाढं विद्वेषिणां वैरिणां
 कोशमर्थसंघातं द्वेष्टि । या सम्राजः सम्यग्राजतेऽसौ सम्राट् तस्य सम्राजः करस्था
 सती निखिलं समग्रं शत्रुवर्गं करे करभारे तिष्ठतीति तथा तं जनयति । या भास्व-
 न्मण्डलस्था भास्वद्दीप्तं यन्मण्डलं तत्रस्था भास्वत्सूर्यमण्डलं तत्रस्था तत्संसर्गव-
 तीत्यर्थं दन्ति वा (?) संमुखान्वैरिवीरान्योद्धुमागतानित्यर्थः । न चिरात् शीघ्रं
 तद्भास्वन्मण्डलं तत्प्रसिद्धं सूर्यमण्डलं गमयति प्रापयति । 'द्वाविमौ पुरुषौ लोके
 सूर्यमण्डलभेदिनौ । परित्राड्योगयुक्तश्च रणे वाभिमुखे हतः ॥' इति वचनात् ॥

मुष्टिग्राह्यापि नागायुततुलितवलैर्दस्युभिर्दुर्ग्रहा या

मुष्टिप्राप्तापि जन्ये रिपुहननमयैर्यावदानैः प्रकाशा ।

शीतस्पर्शाप्यरण्ये तृणवदरिकुलं भस्मसाद्या विधत्ते

सा शाणोन्मृष्टकोणा विलसति सुतरामस्य जैत्रा कृपाणी ॥९७॥

मुष्टिग्राह्यापि ॥ अस्य सा जैत्रा कृपाणी सुतरां विलसति । सा का । या मुष्टिग्रा-
 ह्यापि मुष्टिना ग्रहीतुं शक्या तथा नागानां गजानामयुतं दशसहस्रं तेन तुलितं
 तोलितं बलं येषां ते तथा तैः दस्युभिर्वैरिभिः । 'द्विद्विपक्षाहितामित्रदस्युशात्रव-

शत्रवः' इत्यमरः । दुर्ग्रहा । या गुप्तिप्राप्तापि पिधानान्तरितापि जन्म्ये युद्धे रिपुहन-
नमयैर्वैरिमारणप्रचुरैरवदानैर्महत्कर्मभिः प्रकाशा प्रकारा (?) । या शीतस्पर्शापि ।
आयसः साहजिकः शीतस्पर्शः । अरण्ये तृणवदरिकुलं भस्मसाद्भस्माधीनम् ।
'तदधीने सातिः' इति सातिप्रत्ययः । विधत्ते करोतीत्यर्थः । किंविधः । शाणेनो-
न्मृष्टः कोणो यस्याः सा । शाणस्य उन्मृष्टः कोणो यया सेति वा ॥

ऋज्वङ्गी या खयं न क्षणमपि सहते वक्रभावं रिपूणां

स्निग्धच्छिन्नाञ्जनाभा स्थगयति धवलं या यशः शान्तवीर्यम् ।

ईशा दीर्घा मुहुर्या व्यसनमरिकुले दीर्घदीर्घं विधत्ते

सा निर्द्वन्द्वं स्फुरन्ती समिति विजयतेऽमुष्य जैत्रा कृपाणी॥९८॥

ऋज्वङ्गीति ॥ अमुष्य सा जैत्रा कृपाणी विजयते । सा का । या खयं ऋज्वङ्गी
सरलाङ्गी । क्षणमपि रिपूणां वक्रभावं न सहते । 'सह मघेणे' । या स्निग्धं छिन्न-
पर्वितं (?) प(य)दञ्जनं कज्जलं तस्याभेवाभा कान्तिर्यस्याः सा । शान्तवीर्यं शत्रु-
संबन्धि धवलं श्वेतं यशः स्थगयति आच्छादयति । या ईशा दीर्घा लाललदण्ड-
वदीर्घा । 'ईषा वा' इति पाठः । मुहुर्वारंवारमरिकुले दीर्घदीर्घमतिमहद्वसनं दुःखं
विधत्ते । किंविधा । समिति संग्रामे निर्द्वन्द्वं स्फुरन्ती ॥

मुग्धा या युद्धभूमावहितनरपतींस्तत्क्षणं मोहयन्ती

प्रोद्धूता या विनेत्रा मुहुरभिपतितांस्तान्समुत्कम्पयन्ती ।

स्वच्छायासंनिपाते किमपि विदधती संमुखावस्थितांस्ता-

नत्यर्थं भासुरश्रीर्विलसति नितरामस्य जैत्रा कृपाणी] ॥ ९९ ॥

मुग्धेति ॥ अमुष्य (अस्य) सा जैत्रा कृपाणी नितरां विलसति । सा का । या
मुग्धा प्रालसि(?) युद्धभूमावहितनरपतीन्वैरिण्डपांस्तत्क्षणं मोहयन्ती व्यामोह-
यन्ती । पुनः प्रोद्धूता कम्पिता विनेत्रा विगतनेत्रपरिधाना । 'नेत्रं मथिगुणे
वस्त्रभेदे' इति मञ्जरी । मुहुर्वारंवारमभिपतितानागतांस्तानहितनरपतीन्समुत्कम्प-
यन्ती सम्यगुत्कम्पयन्ती । पुनः—या स्वच्छायासंनिपाते स्वस्य च्छाया कान्ति-
स्तस्याः संनिपाते संमुखावस्थितान्संमुखागतांस्तान् किमप्यनिर्वचनीयं विद-
धती कुर्वती । किंविधा । अत्यर्थं भासुरा श्रीर्यस्याः सा ॥

[स्वे स्वे काले.....

..... ।

.....

..... ॥ १०० ॥

स्वे स्वे इति ॥ एतदीया सा कृपाणी निष्कार्पण्याहितानां निर्गतं कार्पण्यं कृपा-
णस्य भावः कार्पण्यं येषां ते निष्कार्पण्या येऽहिता वैरिणस्तेषां हृदि हृदये हठेना-
कृष्टा तत्कीर्तिलक्ष्मीर्वसतु । सर्वदा तिष्ठत्वित्यर्थः । किंविधा । स्वे स्वे काले स्वस्व-
समयेऽतिक्रान्तः. कोशः पिधानं भयात्सा पुनः स्वगुणविभवतः
..... ॥

श्रीदक्षिणामूर्तिविरचिता लोकोक्तिमुक्तावली ।

शरद्धिमरश्मिवलर्क्षवृहत्तरमूर्तिलसद्भुजगं

मतङ्गजवक्रमविघ्नकरं मम मानसशृङ्खलितम् ।

कपोलगलन्मदवारिविलोलमधुव्रतहर्युपलै-

रलंकृतमहमाकलयेऽनिशमीशसुतं गणपतिम् (?) ॥ १ ॥

मान्यैः सद्भिर्मत्कृतिः प्रेक्षणीया सा चेत्साध्वी तैस्तथाङ्गीक्रियेत ।

निन्देद्युर्वा ते न मे स्याद्विषादो मात्राक्रान्तः को नु पङ्क्तुत्वमेति ॥ २ ॥

महत्स्वधिगताशेषकल्याणगुणराशिषु ।

मदुक्तिवादोपस्कारवाटिकासूचिविक्रयः ॥ ३ ॥

मदर्वाचीनतादोषात्कृतिरेषा न निन्द्यताम् ।

उपेक्ष्यते पयः किं नु भाण्डवैरूप्यदर्शनात् ॥ ४ ॥

ईशानविष्णुविधिहैमवतीन्दिरावा-

क्पादाम्बुजानि मनुजाः परिशीलयध्वम् ।

तत्तत्कृपाणुनिचयो नु महर्धये स्या-

ज्जायेत नैकपृषतौघमयी हि सिन्धुः ॥ ५ ॥

मर्त्याः संसृतिवार्धिमध्यपतितास्तत्कारकं शंकरं

सर्वज्ञं शरणागतातिहरणं सम्यग्भजध्वं सदा ।

नैवान्यत्करणीयमस्ति भवतां मुक्त्यै न सेवान्तरं

दत्त्वा किं तरणेर्भृतिं ह्यनडुहः पुच्छं च संगृह्यते ॥ ६ ॥

स्वस्वस्थानस्थितिकृतिविधावक्षमैरन्यदेवै-

र्नित्यं सेव्यं निखिलभुवनाधारमाधारहीनम् ।

शंभुं मर्त्या भजत शरणं मुक्तये नान्यदेवं

दभ्रः किं नु स्वयमपि परालम्बयष्टिर्भवेद्वा ॥ ७ ॥

मा त्वं विषीद मदनान्तकमेव देव-

माराधयेच्छसि सुखं यदि जीवलोके ।

तल्लीनवाङ्मनसकर्मगतिः सदैव

वल्ली न ताम्यति परीतमहाद्रुमा हि ॥ ८ ॥

दक्षाध्वरध्वंससमाश्रितानां रक्षाकरं यात शरण्यमार्याः ।

मा वोऽस्तु भीः संसरणाच्च कालादुक्षाद्वस्तीक्ष्णतरे विषाणे ॥ ९ ॥

जातं मया पुरारे बहुशो जनिरत्र मे पुनर्मा भूत् ।

देहि तव पादसेवां यावन्मथितं किमोदनाकाङ्क्षा ॥ १० ॥

कमलं तव पदकमले विमले मम देहि चञ्चरीकत्वम् ।

नान्यत्किमपि च काङ्क्षे पश्चाद्भानं किमस्ति भिक्षायाः ॥ ११ ॥

शिवाख्यया विष्ण्वभिधानतो वा सकृत्तु संकीर्तित एव देवे ।

समस्तपापानि लयं प्रयान्ति किमस्ति कुम्भो हि दृढो गन्दायाः ॥ १२ ॥

विद्यैव दुर्लभतरा विनयेन युक्ता

विप्रास्तदर्थमनुवेलमतो यतध्वम् ।

वृत्त्यादिकं च विदुषां वितरन्ति सर्वे

शाखा पुवंगममनादघती किमस्ति ॥ १३ ॥

विद्वज्जनो विगतभीर्विविधेऽपि देशे

विद्याबलाक्रमणभीतसमस्तलोकः ।

स्वस्थानवत्स खलु सर्वत एव पूज्यो

व्याघ्रस्य किं निजवने परकानने वा ॥ १४ ॥

वृत्त्यादिकर्षितोऽपि विद्वान्मान्यः स्वदेहयात्रायाम् ।

न सहेत ह्यवमानं व्याघ्रः क्षुधितोऽपि भक्षयेन्न तृणम् ॥ १५ ॥

न ह्येक एव विदुषां सत्कर्ता किंतु यत्र ते याताः ।

तत्रापि सत्कृताः स्युः पश्चाद्भामेऽपि नहि कुलालः किम् ॥ १६ ॥

जन्मार्जितेन तदनु श्रुतिचोदितेन

यस्तेजसोज्ज्वलति तं शिशुमप्यनाथम् ।

विप्रं तु योऽवमनुते स भवेद्विघ्नघ्नो

बध्येत किं तनुरिति ज्वलनो हि वस्त्रे ॥ १७ ॥

दैवाहरिद्रतमतां विदुषि प्रयाते

विप्रे कुरोऽपि मनुजा न कुरुध्वमस्य ।

निन्दां तथापि महती हि तदीयविद्या

क्षीणे गजेऽपि तनुता न पदं प्रयाति ॥ १८ ॥

पूर्वं जन्मशतेषु सत्परिचयादभ्यस्तविद्ये द्विजे

मा शङ्कां मनुजाः कुरुध्वमधुना संत्यक्तसर्वेषणे ।

मुक्ते सद्गुरुवीक्षणादिति न वा जानाति शास्त्राण्यसौ

किं नु स्थापितमालिकस्य शिरसो ह्यवर्तको मृग्यते ॥ १९ ॥

जन्मान्तरेषु कृतपुण्यचयो द्विजोऽयं
 विद्यावतां जनिमुपेत्य कुले शुचीनाम् ।
 मुत्तयै सदैव यतते विरतान्यकृत्यः
 शावः करोति पतगः किमु जानुचारम् ॥ २० ॥
 प्रज्ञाविशेषपरिबाधितविश्वमोहा-
 न्विज्ञाततत्त्वनिपुणान्विरतान्यकृत्यान् ।
 अज्ञातभावचरितान्महतो न निन्द्या-
 न्न ज्ञायते किमिति मूषिकवासलोष्ठम् ॥ २१ ॥
 आत्मानन्दरसज्ञानामलं शास्त्रावलोकनम् ।
 भक्षितव्या ह्यपूपाः किं गण्यानि सुषिराणि किम् ॥ २२ ॥
 वेदानधीत्य विधिवद्ब्रह्मेत्य पश्चा-
 दभ्यागतातिथिसुरान्स्वपितृनुपास्ते ।
 यस्तं स्वकर्मनिरतं मनुजाः स्तुवन्ति
 ग्रामस्य कीर्तिरशनेऽर्पित एव मातुः ॥ २३ ॥
 सुता वयं सोमसुतां च पौत्रा विद्यावतां चेति विहाय गर्वम् ।
 द्विजाः समभ्यस्यत वेदविद्यां गजो भवेत्किं न शकृद्गजस्य ॥ २४ ॥
 इति विद्वत्प्रशंसापद्धतिः ।
 वासो विप्रा इह खलजनैर्वर्जनीयः प्रयत्ना-
 द्दोषैरेतैर्जरितकरणैराश्रितानां जनानाम् ।
 युष्माभिश्च स्वयमुपगता प्राप्यते तद्विपत्ति-
 र्दग्धोऽपि स्यादपि च स हितः शास्त्रमलिः काञ्चिरेण ॥ २५ ॥
 सन्तः कदाचिदपि सख्यमसज्जनैर्न
 कार्यं कृते तु हृषिता यदि नीचकृत्ये ।

युञ्जन्ति कोपविवशाः प्रहरन्ति चैते

सख्ये कृते सह शुना लिलिहेद्दशेद्रा ॥ २६ ॥

सन्तो लोकमशेषमात्मसदृशं संचिन्त्य सद्भावतः

संसाराम्बुनिधौ निमग्नमचिरादुद्धर्तुमुद्युञ्जते ।

मन्दाः खोद्धरणोद्यतानपि नरान्निन्दन्त्यविज्ञाय ता-

न्कूपे श्वा पतितो घ्नतो न मनुते चोद्धर्तुकामानपि ॥ २७ ॥

श्रुत्यन्तस्थपुमर्थसाधनकथारिक्तोऽपि मुग्धो जनः

प्रत्यङ्मानपराङ्मुखोऽपि परमान्धर्मानकुर्वन्नपि ।

नित्यं खोदरपूरणैकनिरतः संभ्राम्यति स्वेच्छया

कृत्यं किंचन नास्ति यद्यपि शुनो यानं सदा धावनम् ॥ २८ ॥

खलाः प्रकृत्यैव खला भवन्ति विप्रा भवद्भिर्विहितोपदेशाः ।

अप्यार्जवं नैव कदापि यान्ति पुच्छं शुनः किं न्वृजुतां भजेत ॥ २९ ॥

धन्या हि यूयमिह विप्रकुलेषु जाता

विप्रात्मजा विटजनैः सह मास्तु सङ्गः ।

यद्यस्ति तद्वदशुभाचरिता भवेत

वत्सोऽपि खादति मलं हि वराहसक्तः ॥ ३० ॥

प्राप्यापि पूर्वकृतपुण्यचयैर्द्विजत्वं

नीचाः सतामविदितव्यसनं द्विजानाम् ।

मर्माणि नर्मकृतिभिर्व्यथयन्त्यजसं

काको हि वेत्त्यनङ्गुहो व्रणवेदनां किम् ॥ ३१ ॥

दारान्विहायात्मकुलानुरूपान्वाराङ्गनां वाञ्छति यो विमोहात् ।

घोरान्स पापी नरकान्प्रयायाद्धारान्वहेद्दुर्ललितो ह्यनङ्गान् ॥ ३२ ॥

शास्त्रेषु चार्वाककृतेषु माया नेत्रेषु यः स्यान्मनसः प्रवेशः ।

पात्रे पुरैवाचरितोपचारः पोत्रे वराहस्य स फालबन्धः ॥ ३३ ॥

अन्येषामशुभं करोतु नितरामस्मत्प्रियोऽसाविति

प्रज्ञाः साधुजनाः खलेन सह मा मैत्रीं कुरुध्वं क्वचित् ।

तस्येयं प्रकृतिः सुखेतरकृतिः सर्वात्मना सर्वदा

तिक्तः सन्क्वचिदन्यतो मधुरतां निम्बः किमालम्बते ॥ ३४ ॥

इति दुष्टत्यागपद्धतिः ।

द्वैतालम्बनमार्गकोटिषु परिभ्रान्ताः कुतर्काहता

नानाभूतमहागमेषु बहुधा श्रान्ता भृशं द्वैतिनः ।

आत्मा लोकनहेतुभूतममलं ज्ञानं विदुः किं परं

संभूयापि सहस्रमम्बरमणिं पश्येयुरन्धाः किमु ॥ ३५ ॥

कृत्वाप्यामरणान्तिकं भुवि जनः काम्यानि कर्माण्यतो

गत्वा स्वर्गमवाप्य तत्फलमधो गत्येव नो मुच्यते ।

वेदान्तेन विमुच्यते विधिवशात्कैवल्यमार्गेण हि

प्राकारं सकलं परीत्य ननु च द्वारेण निर्गम्यते ॥ ३६ ॥

मार्गैरधःपतनहेतुभिराश्रितानां

वेदेतरैर्भवमहाम्बुनिधिस्तरीतुम् ।

शक्येत नैव मनुजा निगमान्तनाव्यो

ह्यश्मप्लवेन तटिनी तरितुं न शक्या ॥ ३७ ॥

वेदेतराध्वपरिनिष्ठितमानसानां

लोकान्तरं नहि न मुक्तिकथा तथापि ।

संमद्वय दुःखबहुला बहवः प्रयासा

ग्रामः खिलोऽपि नहि योजनमात्रहीनः ॥ ३८ ॥

त्रैवर्णिका वेदविदो हि यूयं मा यात कुत्रापि जिनादिमार्गान् ।

प्रवेशमात्रात्पतिता भवेत अष्टं रुमायां लवणं हि सर्वम् ॥ ३९ ॥

द्वैतादिवादनिपुणेष्वपि मानुषेषु

लोकेषु सत्सु बहुधा बत तेषु कोऽपि ।

वेदान्तवादनिरतो न च दृश्यते हि

लभ्येत किं न्वविषु कश्चिदिभः सहस्रे ॥ ४० ॥

मार्गाणां परमार्थभूतविषयानन्दैकसंदायिनां

बौद्धादे रहितस्य मुक्तिकथया स्वर्गादिभोगैरपि ।

दुःखं पश्यत सांप्रतं द्विजवराः प्रेत्याप्यनन्तं अवे-

द्वोग्ध्यर्धं कुडुबस्य हन्ति पदतश्चक्षुर्यथान्धं अवेत् ॥ ४१ ॥

इति द्वैतनिन्दापद्धतिः ।

युष्माभिः पुरुषार्थलेशरहितैर्मर्त्याः किमर्थं धनं

कृत्याकृत्यविवर्जितैरनुदिनं दुःखेन संचीयते ।

दैवं चोरनृपाग्निभिर्धनवतां तच्च क्षयं प्रापये-

ल्यूतास्येन तनोति संहरति तत्पुच्छेन शाखामृगः ॥ ४२ ॥

मुङ्गध्वं यत्नविवर्जितं हुतवहे हुत्वा च दत्त्वार्थिने

भाव्यं यद्भवतां तदेव भविता तूष्णीं स्थितेऽपि स्वयम् ।

संग्रान्तैरपि सर्वतः क्षितितले नाभावि संलभ्यते

क्षिप्तोऽप्यम्बुनिधौ किमाढकजलं प्रस्थः प्रगृह्णाति हि ॥ ४३ ॥

मुङ्गध्वं च किञ्चिदिह वित्तमवाप्य विप्राः

सत्पात्रसाच्च सकलं विनियुङ्गध्वमन्यत् ।

नो चेत्परत्र भवतां च सुखं कुतः स्या-

त्पिष्टं हि भक्षितवतां किमपूपमस्ति ॥ ४४ ॥

संपत्तयः सततमम्बुतरङ्गलोला

यावद्भवन्ति मनुजाः पुरुषार्थमाभिः ।

तावत्कुरुध्वमुपकारमुपस्थितानां

नाव्या नदी ननु नखंपचसैकता स्यात् ॥ ४५ ॥

आचीर्णमशुभं कर्म द्विजा भोगाय कल्पते ।

आवेष्टितगलो नागः किमदृष्टा हि गच्छति ॥ ४६ ॥

कुरुध्वं खोचितं कर्म नोत्तरोत्तरचोदितम् ।

उच्चैरुड्डीयमानोऽपि कुलिङ्गः स्यान्न वीश्वरः ॥ ४७ ॥

पापान्निवृत्तिं सुकृते प्रवृत्तिं कुरुध्वमद्यैव जनाः कृतान्तः ।

हरेत बद्धा रुदतोऽपि पापान्मुञ्चेत्किमाखौ रुदिते विडालः ॥ ४८ ॥

वेदोदितानि सकलानि सदैव कुर्व-

न्कर्माणि तत्फलविरक्तमना मुमुक्षुः ।

मुक्तो भविष्यति शनैर्न तु बध्यते तैः

शुल्कं किमस्ति सरतां हि विधूय भारम् ॥ ४९ ॥

ब्रह्माध्येयमवाप्य विप्रतनयाः प्रागेव पूर्वाश्रमं

वेदा यत्पुरुषार्थसाधनमतो बाल्यात्मभृत्यादरात् ।

पश्चादर्थविचारयोग्यसमयेऽध्येतुं कथं शक्यते

लभ्येतेह फलापचायसमये किं वापचेतुं सुमम् ॥ ५० ॥

बन्धुभिर्वार्यमाणोऽपि कुर्यादध्यात्मचिन्तनम् ।

प्रवर्ततां घटीयन्त्रं कैकोऽपि रटताद्भृशम् ॥ ५१ ॥

विप्रा मुमुक्षा यदि वो न कार्यस्तर्कादिशास्त्रेषु वृथैव यतः ।

वेदान्त एवामृतसिद्धयेऽलमिक्षोरनेकाद्गुडखण्ड एकः ॥ ५२ ॥

उच्चावचानि जननानि भवन्ति याव-

त्कर्माणि तावदखिलानि लयं न यान्ति ।

तत्कर्ममूलहननाय यतध्वमार्या

यावच्छिरो न विरमेज्जलबन्धरोगः ॥ ५३ ॥

न मेतव्यं द्विजैः कापि वैदिकैः क्षुद्रदैवतात् ।

मीताश्चेदभिभूयेरन्मीताञ्जानाति मर्कटः ॥ ५४ ॥

विद्यावयःकर्मगुणैर्विशिष्टा व्यावर्तयध्वं कुपथात्स्वभृत्यान् ।

नो चेत्तदंहो भवतां भविष्यत्युच्चैर्दुमे वाति हि गन्धवाहः ॥ ५५ ॥

बुधा न शोचन्ति मृतानशेषान्कथावशेषान्प्रति ते द्विजेन्द्राः ।

शोकैरलं शोषणहेतुभूतैर्गताम्भसः किं करणेन सेतोः ॥ ५६ ॥

दारिद्र्यरोगविवशा अपि चेन्मनुष्याः

संबद्धमेतदखिलं निजकर्मपाशैः ।

संचिन्त्य माक्षिपत दैवमहोऽतिरुष्टाः

किं भिद्यते हि मुकुरो निजवक्त्रदोषात् ॥ ५७ ॥

वर्णाश्रमाचारमकुर्वतो जनानन्यायचेष्टानृपतिस्तु दण्डयेत् ।

नेमे चरेयुर्हि कुकर्म दण्डिता दग्धो बिडालो न महानसं विशेषत् ॥ ५८ ॥

यावद्भवति पटुत्वं करणानां मुक्तये द्विजश्रेष्ठाः ।

तावद्यतध्वमनिशं वायौ सत्येव भवति पवितव्यम् ॥ ५९ ॥

यूयं चेत्युरुषार्थिनो द्विजवरा मा मा विलम्बोऽस्तु वो

बाल्यादेव यतध्वमक्षपटुता यावत्सदा मुक्तये ।

पश्चात्प्रत्युत वार्धकाहतधियो मन्दीभवेत ध्रुवं

क्षीणः किं महिषो वहेत शकटं शून्यं च भारैरपि ॥ ६० ॥

यूयं चेत्युरुषार्थसाधनपरा वृद्धा द्विजाः सांप्रतं

हन्तैतावदहो वयोऽपि गलितं कालेन कामादिभिः ।

अक्षाण्यद्य विकुण्ठितान्यथ पुनर्युष्मत्प्रयासो वृथा

ब्रह्मश्चोरगतस्य सप्तमदिने बन्धः कवाटस्य किम् ॥ ६१ ॥

आत्मानं परमं प्रमाणनिकरैरप्राप्यमव्याहतं

ज्ञेयं यद्गुरुवीक्षणादपि जना मूढास्तु मुक्तैव तत् ।

कोशेषु प्रमितेषु पञ्चसु परिज्ञातुं समुद्युज्जते

नष्टेभाः कलशान्तरेष्वपि करं कृत्वा विचिन्वन्ति हि ॥६२॥

षड्भावैरनुषक्त एव सततं तापत्रयेणाकुले

कामाद्यैरपि षड्भिरूर्मिभिरपि ग्रस्ते शरीरे जनाः ।

बद्धाहंकृतयोऽत्र दुःखमुदितं हाहेति मा कुश्यत

बद्धा किं पितृकानने हि भवनं कुर्यात्पिशाच्या भयम् ॥६३॥

प्रारब्धानुबुभूषया परवशा वश्येन्द्रिया निःस्पृहाः

सन्तः सन्ति सदा निरुद्धमनसो ये यत्र सारग्रहाः ।

तन्निष्ठा किमवाप्यते द्विजवरै रागाभिभूतैर्नरैः

संराज्ञीक्षणमीक्षितुं न घटते कृत्वा करे मार्जनीम् ॥ ६४ ॥

मायाकार्यं जगदपि तथा तत्त्वदृष्ट्या विलोक्य

प्राज्ञः कुर्वन्परपुरुषयोरेकतां वेदवाक्यैः ।

आसीतैको न्वहमिति न चेन्मायया मोहितः स्या-

दाह्वातव्यस्तिमिरनिकरः किं प्रदीपे प्रशान्ते ॥ ६५ ॥

आयुस्ताडिच्चलमपायि शरीरमेत-

न्मृत्युर्गसिष्यति कदेति न कोऽपि वेद ।

अद्यैव तद्भजत मुक्तिपथं द्विजेन्द्रा

ज्येष्ठागमावधि हि तिष्ठति किं नु दर्शः ॥ ६६ ॥

आत्मास्ति सर्वजगतामाधारः पूर्वमिति विचिन्त्यैव ।

पश्चात्तत्त्वविचारः कुड्ये सत्येव चित्रकर्म स्यात् ॥ ६७ ॥

मनोऽपि कार्यान्तरनिर्व्यपेक्षः सदाभ्यसेदात्मपरां च विद्याम् ।

क्रमत्परं ब्रह्म भवेत्स्वयं च यान्त्यां पिपील्यां हि शिला नता स्यात् ॥६८॥

विप्रा विहायात्महितं पुमर्थं किमर्थमन्यार्थमियान्प्रयासः ।

पुत्रादिदुःखैरपि तापिताः स्थ के वा पिबन्त्यन्यरुजः कषायम् ॥ ६९ ॥

इति शिक्षापद्धतिः ।

मायान्धकारं तरितुं प्रदीपं वेदान्तविज्ञानमपि प्रपन्नाः ।

कुर्वन्त्यहो कर्म जुगुप्सितं च दीपं गृहीत्वा हि पतन्ति कूपे ॥ ७० ॥

लब्ध्वापि दुर्लभमिहामृतदं द्विजत्वं

तस्मिन्प्रयान्ति विलयं विभियो मनुष्याः ।

जायासुतार्थमतिमूढधियो यतन्ते

गच्छत्यहो शिरसि किं नु शिरस्त्रयाज्ञा ॥ ७१ ॥

जायेयमेष तनयः पशवो ममैते

मायेति सम्यग्विचार्य विमूढलोकः ।

आर्येषु सत्त्वपि ददमति न चैव भुङ्क्ते

तोये महत्यपि हि नास्ति जलं पिशाच्याः ॥ ७२ ॥

कामेषुणा कामरिपोर्मनोऽपि कल्लोलितं का मनुजेषु वार्ता ।

आषाढवाते चलति द्विपेन्द्रे चूलीवतो वारिधिरेव काष्ठा ॥ ७३ ॥

अध्यात्मादिकलापैराक्रान्ते सततदुःखसंसारे

दुःखमिदानीमिति या चिन्ता सिकतोदनोपलान्वेषी ॥ ७४ ॥

तापत्रयेण परितापवतां जनानां

काशी रुजापनयनाय शिवाश्रितालम् ।

किं त्वत्र सन्ति यवना निवसन्ति घोरा-

श्छायोत्तमा न सहते तनु वे ताहि ॥ ७५ ॥

विद्योपदिश्येत विरक्तिशून्ये विप्रेऽविवेके द्विजराजकेन ।

या वेदविज्ञानरता द्विजाभ्याः सारण्यविस्तारितचन्द्रिका स्यात् ॥ ७६ ॥

विषोषमे वीतरसे विषक्तो जनोऽयमज्ञो विषये सदैव ।
 न तत्र चिन्तासु तथा हि भक्ष्यो घुणस्य निम्बाद इवैव निम्बः ॥ ७७ ॥
 दरिद्रभावं निजकर्मवश्ये जने प्रयातेऽपि महारुजापि ।
 भवेदमुष्मिन्भवकष्टभावे शिलाहताङ्गे हि पतेद्गदापि ॥ ७८ ॥

प्रारब्धभोगवशतः स्वयमागतानां

दौर्गत्यदुःखविपदां वरकल्प्य हेतुम् ।

दुःखायतेऽन्य.....मूढमना जनोऽयं

को वा विषीदति हि वेद्धरि तिष्ठतिष्ठम् ॥ ७९ ॥

इति विषादपद्धतिः ।

सन्तः खान्ते सततममलं संविचिन्वन्ति योगा-

दन्तः सन्तं निगमवचसा प्रत्यगात्मीभवन्तम् ।

मूढो लोको बहिरिव परात्मानमाशङ्कतेऽसा-

वङ्गे कृत्वा तनयममलं ग्राममन्वेषते हि ॥ ८० ॥

काम्यानां कतिचित्समापरिमितस्वर्गैकसंदायिनां

सद्यःखान्तनितान्तमोहनकृतां कर्ता जनः कर्मणाम् ।

आत्मानन्दमनन्यवेद्यमपरिच्छिन्नं न जानाति तं

विक्रेता लवणस्य वेत्ति किमु तत्कर्पूरमूल्यं परम् ॥ ८१ ॥

आत्माभिधं सुखमनन्तमखण्डमेकं

यज्ञादिकर्मजनितेन सुखेन तुल्यम् ।

मा ब्रूहि कर्म सुखदं तदपीति बुद्ध्या

रत्नाकरस्य सदृशं नु कुलालकुण्डम् ॥ ८२ ॥

वर्णत्वमात्रसमतामपि यद्युपेताः

क्षत्रादयोऽग्रजनितां किमु यान्त्यतस्ते ।

मन्दा वदन्ति सममात्मसुखेन चान्यं

द्रोणं पयः पिबत किं मथितं च तावत् ॥ ८३ ॥

किं नो दुःखहरं सुखं च तनुते किं वेति चिन्ताकुल

मा भूताद्य जना यतध्वमनिशं सर्वात्मना मुक्तये ।

सायुज्यं यदि सा भवेद्धि भवतां किं वा विचार्य सुखं

हैमं भोजनभाजनं भवति चेत्पृच्छयेत किं व्यञ्जनम् ॥ ८४ ॥

सत्यं वस्तु सदात्मरूपममलं सच्चित्सुखं भूसुरा

मायास्मिन्परिकल्पितैव न पुनस्तस्याः स्थितिः सात्त्विकी ।

तत्कार्यस्य चराचरस्य जगतः सत्त्वे कथा का भवे-

द्भामोऽस्त्येव हि चेत्क्रियेत परतः सीमाविवादः पुनः ॥ ८५ ॥

कर्माणि जन्मान्तरसंचितानि महान्ति विज्ञानमहाहुताशे ।

सर्वाणि दग्धानि भवन्ति सद्यो महानलस्यास्ति किमार्द्रभावः ॥ ८६ ॥

लोकेषु सर्वदापि प्राप्तो जीवित्वमा श्वचण्डालात् ।

आत्मा भवति विशुद्धो मान्यो मणिरेव संकरस्थोऽपि ॥ ८७ ॥

कर्माणि बध्नन्ति शुभाशुभानि कर्तारमौपाधिकमेव जीवम् ।

परं न तत्साक्षिणमस्तदोषमाभीरमद्यात्किमजे शयाने ॥ ८८ ॥

विप्रा विरक्तमनसो गुरुणासवाक्क्यै-

रात्मस्वरूपमुपदिष्टमखण्डमेकम् ।

एकाकिनो भवत लोकितुमप्रमत्ताः

संमर्द्यते किमवलोकितुमन्तरिक्षम् ॥ ८९ ॥

तत्त्वज्ञानान्मायाकर्मविनाशेऽपि न हि भवेद्भूतम् ।

प्रारब्धमाशरीराद्वर्षे विरतेऽपि न विरमेत्कणिका ॥ ९० ॥

मुक्तेन कर्मजालैर्लोकहितायैव भवति करणीयम् ।

न हि तत्फलोपमुक्त्यै पश्चात्पयसो नु सस्यानि ॥ ९१ ॥

यूनामर्किचनानां का वाञ्छा वारसुन्दरीवीथ्याम् ।

कार्पासपण्यवीथ्याः कौलेयस्यापि कोऽपि संबन्धः ॥ ९२ ॥

सद्गुणां विगतत्रासां परमार्थप्रदायिनीम् ।

लोकोक्तिमौक्तिकीमालां कण्ठे धङ्कुमर्किचनाः ॥ ९३ ॥

संमतेन सतां लोके दक्षिणामूर्तिसूरिणा ।

लोकोक्तिमुक्तामालेयं रचितात्मप्रसिद्धये ॥ ९४ ॥

इति ज्ञानप्रशंसापद्धतिः ।

समाप्तेयं लोकोक्तिमुक्तावली ।

श्रीनीलकण्ठदीक्षितप्रणीत

आनन्दसागरस्तवः ।

विज्ञापनार्हविरलावसरानवाध्या

मन्दोद्यमे मयि दवीयसि विश्वमातुः ।

अव्याजभूतकरुणापवनापविद्धा-

न्यन्तः स्मराम्यहमपाङ्गतरङ्गितानि ॥ १ ॥

१. 'भुनिरस्ति भरद्वाजः ख्यातत्रिभुवनेष्वपि ।

अन्नैर्यस्य जहौ रामोऽप्यरण्यभ्रमणश्रमम् ॥ १ ॥

तस्यान्वये महत्यासीत्क्षीरोद इव चन्द्रमाः ।

श्रीकण्ठचरणासक्तः श्रीमानप्पयदीक्षितः ॥ २ ॥

विधित्रयी यदाक्षिप्ता नान्यत्र लभते गतिम् ।

जयन्त इव दुर्दान्तो जानकीशशरादितः ॥ ३ ॥

आगमैरप्यसंवेद्यमाद्यं यत्तत्त्वमैश्वरम् ।

आकुमारं परिहृतं तदेवासीद्यदुक्तिभिः ॥ ४ ॥

श्रीकण्ठदेशिकग्रन्थसिद्धान्तचोतचन्द्रिका ।

श्रीमती निर्मिता येन शिवार्कमणिदीपिका ॥ ५ ॥

आवेद्यतामविदितं किमथाप्यनुक्तं
 वक्तव्यमान्तररुजोपशमाय नालम् ।
 ईत्युच्यते किमपि तच्छ्रवणे निधातुं
 मातः प्रसीद मलयध्वजपाण्ड्यकन्ये ॥ २ ॥
 आक्रन्दितं रुदितमाहतमानने वा
 कस्यार्द्रमस्तु हृदयं किमतः फलं वा ।
 यस्या मनो द्रवति या जगतां स्वतन्त्रा
 तस्यास्तवाम्ब पुरतः कथयामि खेदम् ॥ ३ ॥

× × × × × × × × ×
 यं विष्णु इति यद्वन्धानभ्यस्यामोऽखिलानिति ।
 यस्य शिष्याः सः इति च श्लाघन्ते स्वं विपश्चितः ॥ ८ ॥
 नाकेऽपि सति देवानां माहात्म्यकलहे मिथः ।
 वादः शाम्यति यद्वाचि विन्यस्य निखिलं भरम् ॥ ९ ॥
 आमोदिभिर्वचःपुष्पैरर्चितो येनः शंकरः ।
 तल्याज काशधुत्तूरधारणोपहितां रुजम् ॥ १० ॥
 तत्समानप्रभावस्य तदनन्तरजन्मनः ।
 आसीदाच्चादीक्षितस्य पुत्रो नारायणाध्वरी ॥ ११ ॥
 जयन्ति तनयास्तस्य पञ्च सीमाशालिनः ।
 गर्भदासा महेशस्य कवयश्च विपश्चितः ॥ १२ ॥
 तेषामहं द्वितीयोऽस्मि भूमिदेवीतनूभवाम् ।
 नीलकण्ठ इति ख्यातिं नीतः शंभोः प्रसादतः ॥ १३ ॥
 वार्तिकाभरणग्रन्थनिर्माणव्यक्तनैपुणः ।
 श्रीवेङ्कटेश्वरमखी शिष्ये मय्यनुकम्पते ॥ १४ ॥

श्रीनीलकण्ठदीक्षितस्य कृतिषु (१) कलिबिडम्बनम्, (२) सभारजनम्, (३) शान्ति-
 विलासः, (४) वैराग्यशतकम्, (५) अन्यापदेशशतकम्, (६) आनन्दसागरस्तवः, इति
 षण्णां ग्रन्थानां नीलकण्ठदीक्षितस्य पश्यन्तीति प्रसिद्धिः. तत्र ग्रन्थेष्वयमानन्दसागर-
 स्तवः केवलं काव्यमालायां न प्रख्यापितः इति सोऽपि मुद्रितोऽप्यात्माभिः, अयं न
 कदापि कस्यामपि लिप्यां मुद्रयित्वा प्राचुर्यं नीतः.

१. 'इत्यर्थेते किमपि तच्छ्रवणे निधातुम्' क.

पर्याकुले मनसि वाचि परिस्वलन्त्या-
 मावर्तगर्त इव चक्षुषि घूर्णमाने ।
 कस्तेऽभिधास्यति शिवे मम तामवस्थां
 काले दयस्व कथयामि तवाधुनैव ॥ ४ ॥
 भार्क्षिं करोतु नितरां सुरजातिमात्रे
 ग्रामीणजन्तुरिव पौरजनेषु लोकः ।
 अन्यत्र देवि भवदीयपदारविन्दा-
 दाकृप्यमाणमपि मे हृदयं न याति ॥ ५ ॥
 अङ्गीकुरु त्वमवधीरय वा वयं तु
 दासास्तवेति वचसैव जयेम लोकान् ।
 एतावतैव सुकरो ननु विश्वमात-
 रुदण्डदण्डधरार्किकरमौलिभङ्गः ॥ ६ ॥
 वेदान्तवाक्यजनितं विमलं विचारै-
 रासाद्य बोधमनुचिन्तनतोऽपरोक्षम् ।
 मुक्तिं व्रजन्ति मनुजा इति सूक्तिमाद्या-
 मालम्ब्य कस्तरितुमर्हति शैलकन्ये ॥ ७ ॥
 एकैकवेदविषयाः कति नाम शाखा-
 स्तासां शिरांसि कति नाम पृथग्विधानि ।
 अर्थबोधविधुरोऽक्षरलाभ एव
 केषां नृणां कतिभिरस्तु शरीरबन्धैः ॥ ८ ॥
 न्यायाः परस्परविभिन्नदिशः सहस्र-
 मुच्चावचानि च भवन्त्युपबृंहणानि ।

एवं स्थिते गिरिसुते निगमोपलानां
 तात्पर्यसारभवधारयितुं क्षमः कः ॥ ९ ॥
 अस्त्वक्षरग्रहविधिर्जनुषां सहस्रै-
 रापाततो भवतु वापि ततोऽर्थबोधः ।
 दुर्वादिकल्पितविकल्पतरङ्गसान्द्रा-
 न्दुष्पर्वपक्षजलधीन्कथमुत्तरेयुः ॥ १० ॥
 ब्रह्मेति शक्तिरिति बन्धविमोचनीति
 मायामयीति मदनान्तकवल्लभेति ।
 सप्ताष्टशब्दपरिवर्तनमात्र एव
 सामर्थ्यमावहति शास्त्रपरिश्रमोऽयम् ॥ ११ ॥
 तस्मै प्रसीदसि गिरीन्द्रसुते य इत्थं
 संपादयेत शनकरपरोक्षबोधम् ।
 यस्मै प्रसीदसि स च क्षमतेऽवबोद्धु-
 मित्थं परस्परसमाश्रयमेतदास्ते ॥ १२ ॥
 आकर्णय त्वमिममभ्युपगम्य वादं
 जानातु कोऽपि यदि वा हृदयं श्रुतीनाम् ।
 तस्याप्यसंख्यमवबन्धशतार्जितोऽयं
 द्वैतभ्रमो गलतु जन्मशतैः कियद्भिः ॥ १३ ॥
 काले महत्यनवधावपतन्कदापि
 क्वाप्यन्तिमे जनुषि कोऽपि गतिं लभेत ।
 इत्थं समर्थनविधिः परमागमानां
 पर्यायसूक्तिविधया नयनं नडर्थे ॥ १४ ॥

एकापवर्गसमये जगतोऽपवर्गः

सर्वापवर्गसमये पुनरस्तशङ्कः ।

ईदृग्विधं कमपि पक्षमिहावलम्ब्य

स्थातुं सुखं क्षममनेन पथा प्रवृत्तैः ॥ १५ ॥

अभ्यस्य वेदमवधाय च पूर्वतन्त्र-

मालक्ष्य शिष्टचरितानि पृथग्विधानि ।

अध्यापनादिभिरवाप्य धनं च भूरि

कर्माणि मातरलसाः कथमाचरेयुः ॥ १६ ॥

आयस्य तावदपि कर्म करोतु कश्चि-

त्तेनापि मातरधिकं किमिहानुभाव्यम् ।

आस्ते सुखं य इह भारतवर्षसीम-

न्यास्ते स किञ्चिदित उत्तरतोऽपसृत्य ॥ १७ ॥

कर्म त्यजेम यदि नूनमधः पतेम

यद्याचरेम न कदापि भवं तरेम ।

कर्म त्यजेदिति चरेदिति च प्रवृत्ता

भावेन केन निगमा इति न प्रतीमः ॥ १८ ॥

कर्मण्यकर्मविधिरेष यदाचरन्ति

कर्माणि तत्तदनुबन्धजिहासयेति ।

सत्यं तथाप्यमिनवो भविता न बन्धः

प्राचीनबन्धहरणे क इवाभ्युपायः ॥ १९ ॥

प्रारब्धकर्म कियदारभते कियद्वा

प्रारप्स्यते कियदिदं क इवावधत्ताम् ।

कालः कियानिव मया प्रतिपालनीयो

यस्य क्षणार्धमपि कल्पशतत्वमेति ॥ २० ॥

● पुंसः क्षणार्धमपि संसरणाक्षमस्य

सांख्यादयः सरणयो न विशन्ति कर्णम् ।

संख्याय गाङ्गसिकताः सकलाश्च सूक्ष्मा

मुङ्क्ष्वेति वागिव महाक्षुधयादितस्य ॥ २१ ॥

भक्तिस्तु का यदि भवेद्रतिभावभेद-

स्तत्केवलान्वयितया विफलैव भक्तिः ।

प्रीतिस्त्वयि त्रिजगदात्मनि कस्य नास्ति

स्वात्मद्रुहो न खलु सन्ति जनाखिलोकयाम् ॥ २२ ॥

आत्मा समस्तजगतां भवतीति सम्य-

ग्विज्ञाय यद्वितनुते त्वयि भावबन्धम् ।

सा भक्तिरित्यभिमतं यदि सिद्धमिष्टं

व्यर्थं विशेष्यमलमस्तु विशेषणं नः ॥ २३ ॥

स्वात्मेतरत्वमवधार्य परत्वबुद्ध्या

यत्प्रीतये गुरुजनेष्विव सैव भक्तिः ।

स्यादेतदेवमियमेव तु मे जिहास्या

द्वैतभ्रमात्किमधिकं भवबन्धमूलम् ॥ २४ ॥

सैवैव भक्तिरिति कर्मपथप्रवेशः

सेव्यप्रसादफलका किल कर्मसेवा ।

ध्यानप्रवाह इति चेच्छ्रवणात्तृतीयः

प्रागेव मातरयमौकलितोऽभ्युपायः ॥ २५ ॥

१. 'सा भक्तिरित्यभिमतं यदि भक्तिरिष्टम्' क. २. 'सेव्यप्रसादफलकम्' क.
३. 'आकलितोऽभ्युपायः' क.

अत्रैव दास्यसि विमुक्तिमथापि याचे
 मातः शरीरपतनं मणिकर्णिकायाम् ।
 अस्तु खट्वत्यमनुकम्पनमीश्वराणां
 दासस्य कर्मकरतैव तथा खट्वत्यम् ॥ २६ ॥
 सद्यो भवेत्सुकृतिनामुपदेशलाभः
 पापात्मनां बहुतिथे समये व्यतीते ।
 इत्यादिभिः किल पुराणवचोभिरम्ब
 वाराणसीमपि न याचितुमुत्सुकोऽसि ॥ २७ ॥
 आक्रान्तमन्तररिभिर्मदमत्सराद्यै-
 र्गात्रं वलीपलितरोगशतानुविद्धम् ।
 दारैः सुतैश्च गृहमावृतमुत्तमर्णै-
 र्मातः कथं भवतु मे मनसः प्रसादः ॥ २८ ॥
 धन्याः कति त्रिभुवने परमोपभोग्यं
 संसारमेव परमेश्वरि भावयन्तः ।
 आभासरूपमवबोधमिमं समेत्य
 क्लिश्ये कियत्कियदहं त्वमुना भवेन ॥ २९ ॥
 का संसृतिः किमपचारनिबन्धनेयं
 कीदृग्विधस्य तव किं क्षतमेतयेति ।
 प्रश्ने तु नासि कुशलः प्रतिवक्तुमेव
 खेदस्तु मे जननि कोऽप्ययमेवमास्ते ॥ ३० ॥
 एवं गतस्य मम सांप्रतमेतदर्ह-
 मन्नेदमौपयिकमित्थमिदं च साध्यम् ।

१. 'कीदृग्विधस्य तव किं क्षमते मयेति' ख. २. 'प्रश्नेति' क.

अस्मिन्प्रमाणमिदमित्यपि बोद्धुमम्ब
 शक्तिर्न मे भुवनसाक्षिणि किं करोमि ॥ ३१ ॥
 न ज्ञायते मम हितं नितरामुपायो
 दीनोऽसि देवि समयाकरणाक्षमोऽसि ।
 तत्त्वामनन्यशरणः शरणं प्रपद्ये
 मीनाक्षि विश्वजननीं जननीं ममैव ॥ ३२ ॥
 किञ्चिन्मया श्रुतिषु किञ्चिदिवागमेषु
 शास्त्रेषु किञ्चिदुपदेशपथेषु किञ्चित् ।
 आप्रातमस्ति यदतो भवतीं वरीतुं
 गोप्त्रीति काञ्चिदुपपद्यत बुद्धिरेषा ॥ ३३ ॥
 ब्रह्मैवमेवमहमेष तदाह्युपाय
 इत्यागमार्थविधुराः प्रथमे दयार्हाः ।
 त्वद्रक्षकत्वगुणमात्रविदो द्वितीया
 इत्यर्थये सदधिकारनिरूपणाय ॥ ३४ ॥
 मातः करोषि ममतां मयि यावदीष-
 तावद्यते मम ततः किमिवास्ति साध्यम् ।
 मामित्थमित्थमुपयुङ्क्ष्व न विस्मरेति
 किं स्वामिनं त्वरयते कचन स्वभृत्यः ॥ ३५ ॥
 त्याज्यं त्यजानि विहितं च समाचराणि
 नित्येषु शक्तिमनुरुध्य हि वर्तितव्यम् ।
 तद्बुद्धिशक्तिमनुरुध्य न कार्यशक्ति-
 मित्येतदेव तु शिवे विनिवेदयामि ॥ ३६ ॥

१. 'काञ्चिदुपपद्यत' क. 'काञ्चिदुपपद्यत' ख. २. 'इत्यर्थये' क. ३. 'विहितं
 तु समाचराणि' क.

आत्मैव भार इति तं त्वयि यो निधत्ते
सोऽज्ञानि कानि कलयत्वलसः प्रपत्तेः ।

विश्वत्र सात्र सविलक्षणलक्षणाया
विस्रम्भसंपदियमेव समस्तमङ्गि ॥ ३७ ॥

त्वत्प्रेरणेन मिषतः श्वसतोऽपि मातः
प्रामादिकेऽपि सति कर्मणि मे न दोषः ।

मात्रैव दत्तमशनं ग्रसतः सुतस्य
को नाम वक्ष्यति शिशोरतिमुक्तिदोषम् ॥ ३८ ॥

मुक्तिं सिसाधयिषतां निजयैव बुद्ध्या
प्रारब्धकर्म भवतु प्रतिबन्धहेतुः ।

आमेव साधनतयापि समाश्रितानां
तुल्यं तदम्ब यदि कस्तव वीरवादः ॥ ३९ ॥

प्रारब्धकर्म गिरिजे भवदाश्रिताना-
मन्यत्र संक्रमय नाशय वा समूलम् ।

मर्त्याश्च खल्वपि विषं वपुषि प्रसक्तं
संक्रामयन्ति परतोऽपि च नाशयन्ति ॥ ४० ॥

त्वद्दर्शनश्रवणवन्दनचिन्तनादि-
ष्वक्षाणि देवि विनियुज्य यथाधिकारम् ।

रक्षेत्यसंख्यभवसंभृतयैव मैत्र्या
रुन्ध्यां यदि स्थिरममून्यधुनैव न स्युः ॥ ४१ ॥

त्रातव्य एष इति चेत्करुणा मयि स्या-
त्रायस्व किं सुकृतदुष्कृतचिन्तया मे ।

१. 'साज्ञानि कानि कलयत्वलसः प्रपत्तेः । विश्वत्र साध्वसविलक्षणलक्षणाया.....
.....समस्तमङ्गम्' ख. २. क-पुस्तकेऽयं श्लोको न विद्यते.

कर्तुं जगत्तिरयितुं च विशृङ्खलायाः
 कर्मानुरोध इति कं प्रति वञ्चनेयम् ॥ ४२ ॥
 त्वय्यर्पितं प्रथममप्ययज्वनैव
 स्वात्मार्षणं विदधता स्वकुलं समस्तम् ।
 का त्वं महेशि कुलदासमुपेक्षितुं मां
 को वानुपासितुमहं कुलदेवतां त्वाम् ॥ ४३ ॥
 मौढ्यादहं शरणयामि सुरान्तरं चे-
 र्किं तावता स्वमपि तस्य भवामि मातः ।
 अज्ञानतः परगृहं प्रविशन्परस्य
 स्वत्वं प्रयास्यति पशुः किमु राजकीयः ॥ ४४ ॥
 आघाय मूर्धनि वृथैव भरं महान्तं
 मूर्खा निमज्जथ कथं भवसागरेऽस्मिन् ।
 विन्यस्य भारमखिलं पदयोर्जनन्या
 विस्रब्धमुत्तरत पल्वलतुल्यमेनम् ॥ ४५ ॥
 केदं पतिष्यति वपुः क ततो नु गम्यं
 को दण्डयिष्यति कियन्तमनेहसं वा ।
 किं तस्य संतरणसाधनमित्यनन्ता
 चिन्ता स्थिता त्वयि शनैरवतारिता सा ॥ ४६ ॥
 ज्ञानं दिशेयमुत तेन विनोद्धरेयं
 प्रारब्धमप्यपलपेयमुतानुरुन्ध्याम् ।
 इत्थं सकृत्प्रपदनैकवशंवदाया
 मातर्मयि प्रववृते महतीह चिन्ता ॥ ४७ ॥

१. अप्यदीक्षितो नीलकण्ठदीक्षितस्य पितामहस्य आच्चादीक्षितस्याग्रजो आता. अ-
 प्यदीक्षित एव अप्यदीक्षितश्च. अप्यदीक्षितः प्रसिद्धः.

एतज्जडाजडविवेचनमेतदेव

क्षित्यादितत्त्वपरिशोधनकौशलं च ।

ज्ञानं च शैवमिदमागमकोटिलभ्यं

मातुर्यदङ्घ्रियुगले निहितो मयात्मा ॥ ४८ ॥

षट्त्रिंशदावरणमध्यजुषि त्वद्ब्रह्मै

हालास्यनाथदयिते निहितो मयात्मा ।

भूमूतलत्रिदशवर्तिषु कः क्षमेत

तच्चक्षुषापि निभृतेन निरीक्षितुं माम् ॥ ४९ ॥

बन्धं हरिष्यसि सुखं वितरिष्यसीति

निश्चप्रचं निखिलमम्ब तदास्त एव ।

संप्रत्यहं त्वयि निधाय भरं समस्तं

यन्निर्वृणोमि किमितोऽपि ममापवर्गे ॥ ५० ॥

काश्यां निपातय वपुः श्वपचालये वा

स्वर्गं नय त्वमपवर्गमधोगतिं वा ।

अद्यैव वा कुरु दयां पुनरायतौ वा

कः संभ्रमो मम धने धनिनः प्रमाणम् ॥ ५१ ॥

नाहं सहे तव कथाश्रवणान्तरायं

नाहं सहे तव पदार्चनविच्युतिं वा ।

मोक्षं दिशैतद्विरुद्धमिदं न चेत्स्या-

न्नैवास्तु मातरपवर्गमहोपसर्गः ॥ ५२ ॥

१. हालास्यनगरीति दक्षिणमधुराया नाम. २. 'बन्धं हरिष्यति सुखं वितरिष्यतीतिकिमितोऽपि ममापवर्गे' ख. ३. 'धनदः प्रमाणम्' क. ४. 'अविरुद्धमयं न चेत्स्यात्' क.

आचूडमाचरणमम्ब तवानुवार-

मन्तःस्मरन्भुवनमङ्गलमङ्गमङ्गम् ।

आनन्दसागरतरङ्गपरम्पराभि-

रान्दोलितो न गणयामि गतान्यहानि ॥ ५३ ॥

पाषाणतोऽपि कठिने शिरसि श्रुतीनां

प्रायः परिभ्रमवशादिव पाटलमम् ।

अम्ब स्मरेयममृतार्णवमान्थलब्ध-

हैयंगवीनसुकुमारमिदं पदं ते ॥ ५४ ॥

ये नाम सन्ति कतिचिदुरवस्त्रिलोक्यां

तेषामपि स्वयमुपेतवता गुरुत्वम् ।

पादेन मूर्ध्नि विधृतेन वयं तवाम्ब

संसारसागरमिमं सुखमुत्तरामः ॥ ५५ ॥

साधारणे स्मरजये निटिलाक्षिसाध्ये

भागी शिवो भजतु नाम यशः समग्रम् ।

वामाङ्घ्रिमात्रकलिते जननि त्वदीये

का वा प्रसक्तिरिह कालजये पुरारेः ॥ ५६ ॥

स्यात्कोमलं यदि मनो मम विश्वमात-

स्तत्पादयोर्मृदुलयोस्तव पादुकास्तु ।

स्यात्कर्कशं यदि करग्रहणे पुरारे-

रश्माधिरोहणविधौ भवतूपयोगः ॥ ५७ ॥

प्रस्निग्धमुग्धरुचिपादतले भवत्या

लभं दृढं यदिह मे हृदयारविन्दम् ।

एषैव साग्रभुवनद्विशतीपतित्व-

साम्राज्यसूचनकरी तव पद्मरेखा ॥ ५८ ॥

अप्राकृतीं मृदुलतामविचिन्त्य किञ्चि-

दालम्बितासि पदयोः सुदृढं मया यत् ।

तन्मे भवार्णवनिमज्जनकातरस्थ

मातः क्षमस्व मधुरेश्वरि बालकृत्यम् ॥ ५९ ॥

यत्रानमन्यशुपतिः प्रणयापराधे

मन्दं किल स्पृशति चन्द्रकलाञ्चलेन ।

पुष्पार्चनेऽपि मृदितं पदयोर्युगं त-

न्मातस्तुदन्ति न कथं परुषा गिरो मे ॥ ६० ॥

अव्याजसुन्दरमनुत्तरमप्रमेय-

मप्राकृतं परममङ्गलमङ्घ्रिपद्मम् ।

संदर्शयेदपि सकृद्भवती दयाद्रां

द्रष्टास्मि केन तदहं तु विलोचनेन ॥ ६१ ॥

दिव्या दृशोऽपि दिव्यिभूद्दृष्टोचितानि

वस्तूनि कामनवधारयितुं क्षमन्ते ।

त्वन्मात्रवेद्यविभवे तव रूपधेये

त्वद्भाव एष शरणं परिशेषितो नः ॥ ६२ ॥

अस्मिन्महत्यनवधौ किल कालचक्रे

धन्यास्तु ये कतिपये शुक्रयोगिमुख्याः ।

लीनास्त्वदङ्घ्रियुगले परिशुद्धसत्त्वा-

स्तानात्मनस्तव नखानवधारयामः ॥ ६३ ॥

ना शैशवान्ममतया कैलितस्त्वयासा-

वानृष्यमम्ब तव लब्धुमना मृगाङ्कः ।

स्वात्मानमेव नियतं बहुधा विभज्य
 तत्पादयोर्विनिदधे नखरापदेशात् ॥ ६४ ॥
 नान्तः प्रवेशमयते किमपि श्रुतं मे
 नास्तिक्यवादशिलया प्रतिरुद्ध्यमानम् ।
 तत्पातयाम्यहमिमां महतीमधस्ता-
 त्पादोदकेन कियता परदेवतायाः ॥ ६५ ॥
 सन्नाहिभिर्यमभटैः परिवार्यमाणे
 मय्यर्भके करुणया स्वयमापतन्त्याः ।
 आकर्णयेयमपि नाम विरामकाले
 मातस्तवाङ्घ्रिमणिनूपुरशिञ्जितानि ॥ ६६ ॥
 ब्रह्मेशकेशवमुखैर्वहुभिः कुमारैः
 पर्यायतः परिगृहीतविमुक्तदेशम् ।
 उत्सङ्गमम्ब तव दास्यसि मे कदा त्वं
 मातृप्रियं किल जडं सुतमामनन्ति ॥ ६७ ॥
 अरौ शिरस्तव निवेश्य दयावितीर्ण-
 संयानपल्लवसमीरविनीतखेदम् ।
 अत्रैव जन्मनि विभोः परमोपदेश-
 माकर्णयेयमपि किं मणिकर्णिकायाम् ॥ ६८ ॥
 काञ्चीगुणग्रथितकाञ्चनचेलदृश्य-
 चण्डातपांशुकविभापरभागशोभि ।
 पर्यङ्कमण्डलपरिष्करणं पुरारे-
 ध्यायामि ते निखिलमम्ब नितम्बविम्बम् ॥ ६९ ॥

गर्भे निवेश्य भुवनानि चतुर्दशापि
 संरक्षितुं कलितनिश्चितया भवत्या ।
 प्राकारमेव रचितं परितोऽपि नून-
 मूहे सुवर्णमयमेदुरपट्टबन्धम् ॥ ७० ॥
 मुक्ताश्च खल्वपि यदि त्रिदिवे भवत्याः
 स्तन्याशया स्तनतटं न परित्यजन्ति ।
 अस्माकमुद्धतभवज्वरतापिताना-
 माद्र्मीभवन्तु वदनानि कुतो नु हेतोः ॥ ७१ ॥
 नष्टोपलब्धमधिगत्य शिशुं चिरान्मां
 वात्सल्यविद्रुतहृदः परदेवतायाः ।
 क्लिद्यत्पयोधरविनिःसृतदुग्धविन्दु-
 निष्यन्दपङ्क्तिरिव दीव्यति हारयष्टिः ॥ ७२ ॥
 यत्तद्धनुर्जनमनोमयमैक्षवं ते
 तस्यास्तु देवि हृदयं मम मूलदेशः ।
 चापाधिरोपणविधौ चरणाञ्चलेन
 संभाव्यते किल समाक्रमणं कदाचित् ॥ ७३ ॥
 आस्थाय दारुणतरं कमपि स्वभाव-
 मत्यन्तदुष्कृतकृतामपि शिक्षणाय ।
 गृह्णासि सायकपदे कुसुमान्यमूनि
 मातः सुतेषु महती किल रूक्षतेयम् ॥ ७४ ॥
 पाशं सृणिं च करयोस्तव भावयन्तः
 संस्तम्भयन्ति वशयन्ति च सर्वलोकान् ।

चापं शरं च सकृदम्ब तव स्मरन्तो
 भूपालतां दधति भोगपथावतीर्णाः ॥ ७५ ॥
 पाशाङ्कुशौ तव करे परिचिन्त्य राग-
 द्वेषौ जयन्ति परमार्थविदस्तु धन्याः ।
 एकत्र चापमितरत्र शरं च मत्त्वा
 व्यावर्तयन्ति हृदयं विषयान्धकूपात् ॥ ७६ ॥
 उत्क्रान्तमान्तरमिदं करणं जनाना-
 मप्येति चन्द्रमिति हि श्रुतयो वदन्ति ।
 आस्तामिदं मम तु देवि मनोऽधुनैव
 लीनं दृढं वदनचन्द्रमसि त्वदीये ॥ ७७ ॥
 विद्यैात्मनो जननि तावकदन्तपङ्के-
 र्वैमल्यमीदृगिति वर्णयितुं क्षमः कः ।
 तत्संभवा यदमला वचसां सवित्री
 तन्मूलकं कवियशोऽपि ततस्तरां यत् ॥ ७८ ॥
 स्वच्छापि ते वहति यत्किल दन्तपङ्क्तिः
 स्वच्छन्दनिर्दलितदाडिमवीजशोभाम् ।
 तन्मे रजोव्यतिकराधिकपाटलिम्नि
 चित्ते परं परिचयादिति चिन्तयामि ॥ ७९ ॥
 अर्धं जितं त्रिपुरमम्ब तव स्मितं चे-
 दर्धान्तरेण च तथा भवितव्यमेव ।
 तच्चिन्तये जननि कारणसूक्ष्मरूप-
 स्थूलात्मकत्रिपुरशान्तिकृते स्मितं ते ॥ ८० ॥

१. 'भूपालतां धयति' ख. २. 'परमार्थविदस्तुवन्त्याः' ख. ३. अयं श्लोकः ख-पु-
स्तके नास्ति.

मल्लेशदर्शनपरिद्रवदन्तरङ्ग-

हैयाङ्गवीनपरिवाहनिभं जनन्याः ,

अन्तस्तमोपहमनुसरतां जनानां

मन्दस्मितं तव तु मङ्गलमस्तु भृत्यै ॥ ८१ ॥

सांसिद्धिकाननसरोरुहदिव्यगन्ध-

सान्द्रीकृतेन्दुशकलाकलिताधिवासम् ।

ताम्बूलसारमखिलागमबोधसारं

मातर्विधेहि मम वक्रकलाचिकायाम् ॥ ८२ ॥

नासामणिस्तव शिवे चिरसंस्तवेन

प्रत्याहृते मनसि भाति तपोधनानाम् ।

अज्ञानसंततिनिशात्ययसूचनार्थ-

माविर्भवन्त्यमुरदेशिकतारकेव ॥ ८३ ॥

ताम्बूललक्ष्यपरिफुल्लकपोललक्ष्य-

ताटङ्कमौक्तिकमणिप्रतिबिम्बदम्भात् ।

हस्तद्वयव्यतिकरामलसत्त्वमाद्यं

वर्णं त्रिभर्तिं जठरे तव वक्त्रविम्बम् ॥ ८४ ॥

दत्ते श्रियं बहुविधां कुशलानि दत्ते

दत्ते पदं सुरपतेरपि लील्यैव ।

ईदृग्विधाम्ब तव दृष्टिरितोऽधिका वा

नाद्यापि कर्णमतिवर्तितुमीश्वरेयम् ॥ ८५ ॥

पाषाणकूटकठिने जनदुर्विगाहे

व्यर्थं महत्युपनिषद्विपिने प्रवृत्ता ।

१. 'ताम्बूलगर्भपरिफुल्लकपोललक्ष्यां ताटङ्क० । हस्तद्वयव्यतिकरामलसर्व' ख.

२. श्लोकोऽयं क-पुस्तके नास्ति.

सेव्येत केन तव लोचनचन्द्रिकेय-

मेनां निपातय सकृन्मयि तप्यमाने ॥ ८६ ॥

कामं शिवेन शमितं पुनरुज्जगार

दृष्टिस्तवेति किमियं जननि स्तुतिस्ते ।

लीलाप्रसूतपुरुषार्थचतुष्टयाया-

स्तस्याः परं तु स भवत्यवयुक्त्यवादः ॥ ८७ ॥

सोमो जगज्जनयितेति यदाह वेदो

नेदं लतापरमिति अमितव्यमार्यैः ।

यः शैवसामतनुवर्तिभवद्वृत्तात्मा

चन्द्रो जगत्सृजति तत्पर एष वादः ॥ ८८ ॥

सूच्यग्रवद्वसुमतीमणुवच्च मेरुं

दृष्टिर्यदम्ब तव पश्यति दानशौण्डा ।

दृष्टास्त्वया वयमपीह तैतः सरामो

वेशन्तमेव भवसागरमुत्तरङ्गम् ॥ ८९ ॥

वाणीनिकेतनतया घनसारगौराः

कह्लारकेसररुचः कमलानुपङ्गात् ।

मातर्जयन्ति शरणागतलोकचेतो-

मालिन्यमार्जनवशादसिताः कटाक्षाः ॥ ९० ॥

आकर्णमुल्लसति मातरपाङ्गदेशे

कालाञ्जनेन घटिता तव भाति रेखा ।

शैवालपङ्क्तिरिव संततनिर्जिहान-

कारुण्यपूरपदवी कलितानुबन्धा ॥ ९१ ॥

१. 'भवत्यवयुक्त्यवादः' एवमेव पुस्तकद्वयेऽपि वर्तते. २. 'तव सरामो' क. ३. 'भ-
वसागरमुत्तरामः' ख. ४. 'कारुण्यपूर्णपदवी' क.

विश्वं सृजत्यवति हन्ति च यत्कटाक्षो
 विश्वस्यतां कथमसौ चपलस्वभावः ।
 एषोऽपि यामनुसरंल्लभते यशांसि
 तामेव विश्वसिमि देवि तवानुकम्पाम् ॥ ९२ ॥
 अर्धं कलङ्करहिता करुणैव शंभो-
 र्धं गुणास्तदितरे सकलाः समेताः ।
 इत्यम्ब संप्रति किल स्फुरितं रहस्यं
 संपश्यतो मम भवन्मयमैशमर्धम् ॥ ९३ ॥
 अम्ब भ्रुवोस्तव विचेष्टितमप्रमत्तं
 संपश्यतां निजनिजार्थनिः गहेतोः ।
 तन्मूलदेशनिहिता निभृता सुराणां
 दृष्टिः प्रयाति मृगनाभिविशेषकत्वम् ॥ ९४ ॥
 सारं कणं कणमघर्मरुचां सहस्रा-
 त्संगृह्य निर्मितमिदं तव वक्त्रविम्बम् ।
 तावत्सुधाकरकलङ्ककुलानि पश्चा-
 दन्यत्र देवि निहितानि कचापदेशात् ॥ ९५ ॥
 विन्यस्तमिन्द्रमणिकन्दलसुन्दरेषु
 केशेषु ते स्फटिकनिर्मलमिन्दुखण्डम् ।
 आधारसंगतिवशादसितायमान-
 मिन्दीवरच्छदवतंसदशां विभर्ति ॥ ९६ ॥
 चिन्तामणिस्त्रिभुवनेश्वरि कौस्तुभश्च
 ख्यातौ मणी तव गृहाङ्गणकुट्टिमस्यौ ।
 किं रत्नमन्यदुपलभ्य किरीटकोटिं
 वौचस्पतिप्रभृतयस्तव वर्णयन्तु ॥ ९७ ॥

१. 'यः कटाक्षो' क. २. 'पश्यदन्यत्र देवि' क. ३. 'वाचरपतिप्रभृतयस्तव वर्णयन्ति' ख.

मादुर्भवत्तरणिविम्बशतारुणानि
 पर्याप्तशीतकिरणायुतशीतलानि ।
 शृङ्गारसारपरिवाहमयानि मात-
 रङ्गानि केऽपि चरमे जनुषि स्मरन्ति ॥ ९८ ॥
 प्रत्यग्रकुङ्कुमरसाकलिताङ्गरागं
 प्रत्यङ्गदत्तमाणिभूषणजालरम्यम् ।
 ताम्बूलपूरितमुखं तरुणेन्दुचूडं
 सर्वारुणं किमपि वस्तु ममाविरस्तु ॥ ९९ ॥
 अर्धं स्त्रियस्त्रिभुवने सचराचरेऽस्मि-
 न्नर्धं पुमांस इति दर्शयितुं भवत्या ।
 स्त्रीपुंसलक्षणमिदं वपुरादृतं य-
 तेनासि देवि विदिता त्रिजगच्छरीरा ॥ १०० ॥
 निर्मासि 'संहरसि निर्वहसि त्रिलोकीं
 वृत्तान्तमेतमपि वेत्ति न वा महेशः ।
 तस्येश्वरस्य गिरिजे तव साहचर्या-
 ज्ञातः श्रुतिष्वपि जगज्जनकत्ववादः ॥ १०१ ॥
 सत्तास्यखण्डसुखसंविदसि त्रिलोकी-
 सर्गस्थितिप्रतिहतिष्वपि निर्व्यपेक्षा ।
 त्वामन्तरेण शिव इत्यवशिष्यते कि-
 मर्धं शिवस्य भवतीत्यनभिज्ञवादः ॥ १०२ ॥
 नास्मिन्नविस्तपति नात्र विवाति वातो
 नास्य प्रवृत्तिमपि वेद जगत्समस्तम् ।
 अन्तःपुरं तदिदमीदृशमन्धकारे-
 रस्मादशास्तु सुखमत्र चरन्ति बालाः ॥ १०३ ॥

त्वत्संनिधानरहितो मम मास्तु देश-

स्त्वत्तत्त्वबोधरहिता मम मास्तु विद्या ।

त्वत्पादभक्तिरहितो मम मास्तु वंश-

स्त्वच्चिन्तया विरहितं मम मास्तु चायुः ॥ १०४ ॥

त्वं देवि यादृगसि तादृगसि त्वमीदृ-

गेषेति वक्तुमिव बोद्धुमपि क्षमः कः ।

मामेव तावदविदन्नतिपामरोऽहं

मातः स्तुतिं त्वयि समर्पयितुं विलज्जे ॥ १०५ ॥

काचित्कृता कृतिरिति त्वयि सार्पितेति

कापि प्रमोदकणिका मम नान्तरङ्गे ।

मौढ्यं मदीयमिह यद्विदितं ममैव

किं त्वम्ब विश्वसिमि दीनशरण्यतां ते ॥ १०६ ॥

कालानपास्य विषुवायनसंक्रमादी-

नस्तंगते हिमकरे च दिवाकरे च ।

अम्ब स्मरेयमपि ते चरणारविन्द-

मानन्दलक्षणमपास्तसमस्तभेदम् ॥ १०७ ॥

चतुरध्यायी रूपं कलहंसव्यञ्जनं जगन्मातुः ।

अपरब्रह्ममयं वपुरन्तः शशिखण्डमण्डनमुपासे ॥ १०८ ॥

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रव-

न्धनिर्वाहकश्रीमन्महाव्रतयाजिश्रीमदप्पयदीक्षितसोदर्याच्चादीक्षितपौत्रेण श्रीनारा-

यणदीक्षितात्मजेन भूमीदेवीगर्भसंभूतेन श्रीनीलकण्ठदीक्षितेन

विरचितासु कृतिष्वानन्दसागरस्तवः संपूर्णः ।

श्रीलोलिम्बराजकृतं हरिविलासम् ।

प्रथमः सर्गः ।

रचयति सहसा यच्चित्रमेतं प्रपञ्चं
प्रशमयति च तद्वत्केनचित्कौतुकेन ।
अविदितमपरैस्तच्चण्डमुण्डादिनाना-
दनुजदलनदक्षं शर्वसर्वस्वमव्यात् ॥ १ ॥

१. “आसीत्खलु भोजराजमहीपालसमकालिकसूर्यनामधेयनृपतिकिशोरस्वकीर्तिकद-
म्बधवलितदिगन्तवृन्दविद्वद्गुणगणविवेकसहृदयहरिहरपदाभिधेयभूभर्तृसभायामनेकविद्या-
कुशलः कविकुलावतंसो दाक्षिणात्यभूसुरो दिवाकरसूरिसूनुलोलिम्बराजो नाम । अनेन
च प्राप्तयौवनदशेनापि निरपत्यस्वज्येष्ठभ्रातृकृतसुतनिर्विशेषलालनेन चिरकालं विद्यामन-
भ्यस्यता विषयासक्तमनस्कतया विक्षिप्तचित्तेन भोजनसमय एव सदनमुपसर्पता धनार्ज-
नार्थं देशान्तरेषु भ्राम्यतोऽग्रजस्य वियोगभरसंतप्तमानसतत्पत्नीकरापहृतभोजनपात्रेण
‘याहि दुर्विनीत, विफलमियत्कालं परिपोषितोऽसि’ इति श्रुतहृदयभेदिदुर्वचसा तथा
व्यपादि यथा विहायाखिलविषयानतिचिरसमयमधिकदत्तचित्ततयातिक्लेशेन विविधविद्या-
संपत्त्यर्थं सप्तशृङ्गीति प्रसिद्धदक्षिणदिग्भूधरोपरिविराजमानाष्टादशभुजमहिषासुरमर्दिनी-
सेवनमात्तबहलविश्वासमकारि । येन निजजननिखिलमनीषितपूरणकरणदृढव्रतजगद-
म्बिकाकृता ‘तथास्तु’ इति वाक्यव्यञ्जिता प्रसन्नतानेन स्वल्पेनैवानेहसासादितेति जन-
श्रुतिः । ततः प्रभृत्यध्वेकषट्कान्तरालमुत्तमकाव्यपरिगणनीयशतपद्यनिर्माणसामर्थ्यभाग-
भूत् । तथा च तत्कृतवैद्यजीवनगतपद्यम्—‘रलं वामदृशां दृशां सुखकरं श्रीसप्तशृङ्गा-
स्पदं स्पष्टाष्टादशबाहु तद्भगवतो भगस्य भाग्यं भजे । यद्भक्तेन मया घटस्तनि घटीमध्ये
समुत्पाद्यते पद्यानां शतमङ्गनाभरसुधास्पर्धाविधानोद्धुरम् ॥’ इति । न केवलमेतावदेव,
किंतु नानाविद्यापारावारपारीणतापि । तथा च तत्रैव—‘आयुर्वेदवचोविचारसमये
धन्वन्तरिः केवलं सीमा गानविदां दिवाकरसुधाम्भोधित्रियामापतिः । उत्तमः कविता-
कृतां मतिमतां भूभृत्सभाभूषणं कान्तोत्तयाकृतं वैद्यजीवनमिदं लोलिम्बराजः कविः ॥’
इति । भोजराजसंलापपद्येनास्य तत्समयजीवनमवसीयते । तत्पद्यं यथा—‘भो लोलि-
म्बकवे कुरु प्रणमनं किं स्थाणुवत्सीयते कस्मै भोजनृपाल बालशशिने नायं शशी वर्तते ।

यदपि मत्कविता गुणवर्जिता तदपि साधुसुखाय भविष्यति ।

इह निमित्तमिदं यदुदीर्यते हरिकथा कलिकल्मषनाशिनी ॥ २ ॥

रे रे खलाः शृणुत मद्बचनं समस्ताः

स्वर्गे सुधास्ति सुलभा न तु सा भवद्भिः ।

कुर्मस्तदत्र भवतामुपकारकारि

काव्यामृतं पिबत तत्परमादरेण ॥ ३ ॥

सुरासुरानुग्रहनिग्रहार्थं कृपागृहं विग्रहमादधानः ।

श्रीकेशवः शैशवमेत्य नन्दगोपालगेहभरणं बभूव ॥ ४ ॥

अङ्घ्रिपल्लवरुचानुरञ्जिता रिञ्जतो भगवतो मुरद्विषः ।

अङ्गणेषु निचिताः सितोपलाः पद्मरागपदवीं प्रपेदिरे ॥ ५ ॥

परिस्फुरत्कैरवकोशकल्पः कृष्णस्य पाणौ नवनीतगोलः ।

नीतां श्रियं याचितुमाननेन समागतश्चन्द्र इवावभासे ॥ ६ ॥

भगवति यदुनाथे नन्दसद्भावतीर्णे

फलदलमुकुलश्रीः शाखिनां सर्वदासीत् ।

प्रतिदिनमधिकाभूद्गोधनानां समृद्धिः

क्षणमपि न बवाधे व्याधिराधिश्च कंचित् ॥ ७ ॥

किं तव्योऽपि विभाति चास्तसमये चण्डघतेर्वाजिनः पादत्राणमिदं जवादिगलितं खे राजतं राजते ॥' इति च । अथ प्राप्तभगवतीप्रसादोऽयमतिचमत्कृतिकारिकाव्यामृतधाराप्रसार-शक्तिमान्मनोहरान्काव्यवैषकनिबन्धान्प्रणिनायेति । तत्र वैषके सुप्रसिद्धं वैषजीवनं नामैकम्, अपरश्च वैचावतंसो नाम । काव्येषु तु केवलमस्य महाविपश्चितो नन्दसद्य-प्राप्तिमारभ्योद्भवसंदेशपर्यन्तं हरिलीलावर्णनपरं हरिविलासनामकमुपमोत्प्रेक्षारूपकादि-रमणीयालंकारभूषितमेकमेव नातिप्रसिद्धं कोविदजनमनोविनोदक्षममुपलभ्यते ॥' इति काशीविद्यालुपानिषौ (Vol. II, No. 16) वेचनरामशर्मा.

१. 'कृपावहम्' ख. २. 'आददानः' ख. ३. 'भरणीवभूव' ख. ४. 'निहिताः सितः शिलाः' ग.

सुकृतं किमकारि नन्दपट्या किमु नन्देन वयं न तत्पतीमः ।
विजहार जगद्गुरुर्यदङ्गे नवपङ्केरुहलोचनो मुकुन्दः ॥ ८ ॥

मुहुरिति निलपन्ती कुत्र पुत्रः प्रयातो
द्रुतगति बहिरन्तः पर्यटन्ती समन्तात् ।

मरकतमणिमह्यां नाविदन्नन्दपत्नी
स्फुटमपि घनकृष्णं बालकृष्णं कदाचित् ॥ ९ ॥

कस्याश्चिदालिङ्गितबालकायाः प्रतिप्रतीकं प्रचुरोत्सवायाः ।
कस्तूरिकाक्षिसमिव प्रकामं वक्षो मृगाक्ष्याः क्षणमात्रमासीत् ॥ १० ॥

मृगमदतिलकोऽस्य क्रीडतो घर्ममध्ये
व्यरुचदमलसान्द्रस्वेदविन्द्वन्तरस्थः ।

उड्डुभिरिव निरुद्धो वक्त्रनक्षत्रभर्तुः
कलितगिलनशङ्कैः सैहिकेयः समन्तात् ॥ ११ ॥

नन्दश्चिदानन्दमयस्य तस्य मायानुरूपस्य परावरस्य ।
आलिङ्गनाद्यत्सुखमापदन्तस्तज्ज्ञानभाजोऽनुभवन्ति नान्ये ॥ १२ ॥

कन्दुकद्वयमतीव सुन्दरं राधिकोरसि निरीक्षितं गया ।
रन्तुमम्ब मम तत्प्रदीयतां स ब्रुवन्निति बहूनहासयत् ॥ १३ ॥

निर्गुणोऽपि गुणिनार्मतिप्रियैः स्वैर्गुणैर्जगदिदं चराचरम् ।
मोहयन्विजयते स गोकुले पुण्यकृन्नयनगोचरो हरिः ॥ १४ ॥

गोकुलान्निकट एव देवकीबालकौ त्रिभुवनैकपालकौ ।
लीलयानुचरवर्गवत्सलौ वत्सलौल्यवशतो विचेरतुः ॥ १५ ॥

शयनाशनासनसंसागमगीतं कुरुतः स कामकमनीयशरीरौ ।
सततं सहैव वसुदेवकिशोरौ वपुरेव भिन्नमुभयोर्न तु चेतः ॥ १६ ॥

१. 'माषवायाः' ग. २. 'रसनिर्भरायाः' ख. ३. 'लितम्' ख. ४. 'अगोचरैः'
ख. ५. 'शोषिकामसृणतस्करौ' ख. ६. 'गमागम' ख. ७. नन्दतनुजी मनुजेन्द्री' ख.
८. 'सह सर्वकालमिह किं तु विविचित्रं' ख.

अश्विनाविव नितान्तसुन्दरौ चापलानुकृतबालकुञ्जरौ ।
 तौ परस्परवियोगकातरौ आतरौ सह सदा विजहतुः ॥ १७ ॥
 पूतना हरिवधार्थमाययौ प्राप सैव वधमात्मनस्ततः ।
 यः परस्य विषमं विचिन्तयेत्प्राप्नुयात्स कुमतिः स्वयं हि तत् ॥ १८ ॥

धरस्य धरणात्करे वनहुताशनप्राशना-

दरिष्टवकधेनुकप्रभृतिदानवध्वंसनात् ।

इहान्धुतमनुक्षणं शिशुरसौ सरोजेक्षणः

क्षणक्षणविलक्षणो ललितलक्षणो व्यातनोत् ॥ १९ ॥

अपि तनुतरमूर्तिर्भूतनाथप्रभावो

दधदपि च शिशुत्वं पूतनाघातकारी ।

अपि परयुवतीप्सुः पूतनामप्रबन्धो

मुदमतनुत पित्रोः पूतनारिः स्वसूक्तैः ॥ २० ॥

उज्झितस्वतनया व्रजस्त्रियः कृष्णमेव रमयांबभूविरे ।

चित्रमत्र किमु कुर्वते सदा तत्स्पृहामपि गतस्पृहा जनाः ॥ २१ ॥

द्वार्दत्तदृष्टिरसकृन्मधुसूदनोऽसौ

सन्न प्रविश्य बुभुजे भूभृणं सनस्तम् ।

क्षानादिकर्मकरणाय कलिन्दकन्यां

माद्यन्मतंगजगतासु गतासु तासु ॥ २२ ॥

समीक्ष्य समुपागतां सपदि सन्ननः स्वामिनीं

पलायनपरायणः स नवनीतचोरोऽभवत् ।

रूषा तमनुयायिनी न भवति स्म धर्तुं क्षमा

घनस्तनपरिश्रमादलसगामिनी कामिनी ॥ २३ ॥

असकृत्प्रनर्तितकरागुरुहस्तदुपद्रुतो द्रुतमुपेत्य रुषा ।
 इति नन्दगोपगृहिणीमवदद्भ्रजवासिवाभनयनानिकरः ॥ २४ ॥
 अनुचितानि वचांसि वदत्यपि क्षिपति वक्षसि चैव लघूपलान् ।
 अपि च पश्यति कैतवचक्षुषा गतनयस्तनयस्तव सर्वथा ॥ २५ ॥
 अस्मासु यातासु बहिः प्रयत्नाद्ब्रह्मान्तरं तत्स्करवत्प्रविश्य ।
 सुतस्तवायं नवनीतदुग्धदधीनि भुङ्क्ते ब्रजपालपति ॥ २६ ॥
 दत्ते सखिभ्यश्च बहिःस्थितेभ्यः पात्राणि सर्वाणि भिनत्ति पश्चात् ।
 अन्यायमेतादृशमातनोति सदा मदान्नैव विमेति किञ्चित् ॥ २७ ॥
 एवं गोपीवाक्यमाकर्ण्य सम्यक्ताः प्रत्याह प्रेमपूर्वं यशोदा ।
 एतत्सर्वं मेन्निमित्तं क्षमध्वं यूयं यात खगृहं भोः सुवृत्ताः ॥ २८ ॥
 इत्थं प्रसादं गमितासु सद्यो गृहं गतासु ब्रजवल्लभासु ।
 सुतं समालिङ्ग्य भयावलीनं स्वानन्दपीनं जननी जगाद ॥ २९ ॥
 किमिति गच्छसि वत्स परालयं खगृह एव रमस्व निरन्तरम् ।
 तव ददे मसृणानि दधीन्यहं गतपयांसि पयांसि बहून्यपि ॥ ३० ॥
 इति तव चरितं निशम्य दुष्टं दुरितपथैकपराङ्मुखो ब्रजेन्द्रः ।
 अयि सुत यदि ताडनं विदध्यादहह तदा किमिदं चरीकरीमि ३१
 अतिदुष्टकंसनृपसाध्वसयोगादिति शिक्षितोऽपि बहुधा जनयित्र्या ।
 पुनरप्यचूचुरदसौ नवनीतं न परोदितं हि कलयन्ति कुमाराः ॥ ३२ ॥

सततमखिलबालाः कर्मनामान्यगाय-

न्रतिभवनममुष्य श्रीपतेरेव तावत् ।

१. 'अये' ख. २. 'वक्षसिजेपु' ग. ३. 'प्रविष्टः' ख. ४. 'कञ्चित्' ग. ५. 'क्ष-
 म्यतां प्रार्थयेऽहं' ग. ६. 'ब्रजगामिनीपु' ग. ७. 'जगाद किञ्चिज्जननीजनाभ्या' ख.
 ८. 'अपि' ख. ९. 'किमहं' ख. १०. 'मसृणान्यचूचुरदसौ भयहीनो' ग.

अमृतममृततुल्यं शैवलिन्या हि मुक्त्वा

विदधति सुधियः किं कूपानीयपानम् ॥ ३३ ॥

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

त्रैलोक्यकौतुककरं क्रियते स्म काव्यं

लोलिम्बराजकविना कविनायकेन ॥ ३४ ॥

इति श्रीमत्सूर्यपण्डितकुलालंकारहरिहरमहाराजद्योतितलोलिम्बराजविरचिते
हरिविलासे महाकाव्ये बालकीडावर्णनं नाम प्रथमः सर्गः ।

द्वितीयः सर्गः ।

नन्दः खनन्दनमवेक्ष्य वयोविशेष-

संशोभमानवपुषं बहुयुक्तियुक्तः ।

वृन्दावने बहुलबालवृणाभिरामे

रामेण सार्धमव गास्तनयेत्यभाषीत् ॥ १ ॥

ततः पुरस्कृत्य समग्रगोधनं कलिन्दकन्यातटकाननस्थलीम् ।

प्रभातकाले सखिसंघसंबृतः समाजगामागमदुर्गमो हरिः ॥ २ ॥

विदलिताखिलपान्थपरिश्रमं सुवयसां वयसां कलकूजितैः ।

प्रविशति स्म वनं पशुजीवनं बहुबलेन बलेन समं हरिः ॥ ३ ॥

वेणीव भूमृगदृशः स्फुटफेनबिन्दु-

श्रेणीच्छलेन धृतजातिलताप्रसूना ।

आलोकिता सखिजनेन समं मुहूर्तं

निःपक्षमपातममुना यमुना पुरस्तात् ॥ ४ ॥

तदवलोक्य विलासकलोचितं पवननर्तितवल्लि समन्ततः ।^१

स्तवकचारुविचित्रमहीरुहं प्रचुरमाग रमारमणः सुखम् ॥ ५ ॥

तडिदम्बरमम्बुदाभिरामं कृतकर्णाभरणं मयूरपिच्छैः ।

अधराधरशालिवंशवाद्यं जगदाद्यं परमं महश्चकासे ॥ ६ ॥

उपरि मुरलिकायाः प्राप्तबिम्बाधरायाः

करकमलनखास्ते बालकृष्णस्य तस्य ।

निविडमिव निखाता दन्तवस्त्रांशुमाला-

मिलनबहलरागाः पद्मरागा विरेजुः ॥ ७ ॥

अपि प्रचुरलालसा मधु मधुव्रता नापिब-

न्मुखात्तमपि नूतनं तृणचरास्तृणं नाचरन् ।

मुरारिमुरलिस्वरामृतरसैकबद्धादरा

न हंसपिककेकिनः किमपि कूजितं चक्रिरे ॥ ८ ॥

विश्वंशरवश्रवणप्रवणा बुभुजुर्न भुजंगभुजो भुजगान् ।

निकटेऽपि गतान्गतकेलिकरान्मकरान्न सरःसु बकप्रकराः ॥ ९ ॥

गोदोहनादिगृहकृत्यकृतादराणां

नन्दव्रजाम्बुजसहोदरलोचनानाम् ।

वेणुस्वनो यदुपतेः श्रुतमात्र एव

वृन्दावर्नाधिगमनोत्सुकतां व्यतानीत् ॥ १० ॥

प्रेम नात्मतनयस्य न क्षपा आतृभर्तृपितृजापि न त्रपा ।

मीतिरप्यहह मार्गभोगिनां नैव तद्गमनविघ्नमातनोत् ॥ ११ ॥

१. 'मधुराधर' ख. २. 'परमं गोपगतं' ग. ३. 'प्रवणो न भुजंगभुजो बुभुजे भुजगान्' ख. ४. 'मकरानपि नैव बकप्रकरः' ख. ५. 'स्मृतमात्र' ख. ६. 'अभिगमनो' ख.

प्रस्थिता मणिसुवर्णभूषिताश्चर्चिता मृगमदैर्मृगीदृशः ।

अङ्घ्रिमर्दितमहाभुजंगमा जंगमा इव लता बभाशिरे ॥ १२ ॥

तुङ्गपीनकुचकुम्भशोभिताद्वक्षसश्चलितचैलपल्लवाः ।

वेणुनादहृतचित्तवृत्तयश्चित्रवच्चलदृशोऽवतस्थिरे ॥ १३ ॥

आसामपि प्रेम परं किमात्मनि मनोऽधिनाथेऽप्यतिबोद्धुकामः ।

मायामनुष्यः सहसा तदक्षणामगोचरो गोकुलपालकोऽभूत् ॥ १४ ॥

भगवति सहसैवान्तर्हिते संज्वरार्ता

च्युतमतिरतिरस्यान्वेषणार्थे समन्तात् ।

शिव शिव वनमध्ये गोक्षुरक्षेत्रचार-

क्षतचरणतला स्त्रीमण्डली हिण्डते स्म ॥ १५ ॥

पप्रच्छ काचन बधूरिति कृष्णसारं

कृष्णः सरोजनयनो भवता न दृष्टः ।

तस्या विलोचनविलाम्पराजितोऽसौ

दुःखीव किञ्चिदपि नोत्तरयांचकार ॥ १६ ॥

ओ ओ भूरुह ते दिशो दश गताः शाखाः शिरश्चाम्बरं

गोपः कोऽपि तमालकोमलरुचिः कच्चिन्न दृष्टस्त्वया ।

एवं ताभिरुदाहृते बत मुहुर्वक्तुं वचोऽनीश्वरो

मूर्ध्ना वायुचलेन चन्दनतरुः प्रत्युत्तरं दत्तवान् ॥ १७ ॥

अयि तुलसि नमस्ते मुञ्च मौनं कृपातः

कथय कथय कृष्णः काधुना वैवसीति ।

१. 'संभाव्य सौभाग्यमदं मनःसमन्तर्गतः सर्वचराचरस्य । अनङ्गुलपः क्षणमङ्ग-
नानामगोचरो' ख. २. 'अथ हृदि विदधाना विसयस्यावतारं गममतिधृति' म.
३. 'वर्वरीति' ख.

भवति परमदुःखं तद्वियोगाग्निना मे
 करुणमिति मुहुस्तां गोपिका काप्यवादीत् ॥ १८ ॥
 बर्हे गृहीतुमवतंसकृतेऽतिकान्तो
 प्राप्तो भवेद्विभुरसौ विदितस्त्वथैव ।
 तत्कथ्यतां सुभग केन पथा प्रयातः
 काचिन्मयूरमिति गोपगृहिण्यप्रच्छत् ॥ १९ ॥
 तदवधि तरलाक्ष्यो लक्ष्यते यः समन्ता-
 दिह वसति स धूर्तः शीघ्रमायात यूयम् ।
 असकृदिति वदन्ती कामिनी कापि बालं
 वत कमपि तमालं गाढमालिङ्गते स्म ॥ २० ॥
 यो वासो यमुनातटे विरचितो यच्च द्विजास्तोषिता-
 श्छायापल्लवसंश्रयैर्हिममरुद्वर्षादि सोढं च यत् ।
 अत्रैवास्य फलं बभूव तपसा किञ्चित्कुचानम्रया
 तन्वङ्गथा यदयं स्वयं दृढतरं दोभ्यां समालिङ्गितः ॥ २१ ॥
 अनवेक्ष्य तमीश्वरं समन्ताद्वचनागोचरदुर्दशाः स्त्रियस्ताः ।
 यमुनापुलिनं प्रति प्रयाता मधुमत्ता इव भूतले निपेतुः ॥ २२ ॥
 अथ ता मदनानलेन दग्धा दिनदीनेन्दुमुखीर्दयासमुद्रः ।
 समजीवयदच्युतः समस्ताः सुदतीः सुप्रसमागमामृतेन ॥ २३ ॥
 ताभिर्युक्तः पद्मपत्रेक्षणामी राकारात्रिस्वामिरम्याननाभिः ।
 तत्र प्रीत्या पुष्पधन्वेव साक्षाद्रासारम्भं चक्रपाणिश्चकार ॥ २४ ॥

१. 'अन्तिके ते' ख. २. 'तटमुवि' ख. ३. 'ये च' ग. ४. 'सकलं' ख.
 ५. 'नौगध्यमावहन्यः' ख. ६. 'स्त्रीय' ख; 'सौख्य' ग.

सकलरागविचित्रविचारवत्सहजगाननिबद्धमृगीगणः ।
 नटवदुत्सवकृद्भ्रजवल्लवो ब्रजगतो जगतो विभुराबभौ ॥ २५ ॥
 नवकुङ्कुमलिसविग्रहः श्रवणन्यस्तसुवर्णचम्पकः ।
 विवरावलिनृत्यदङ्गुलिर्मुगिलं वादयते स्म माधवः ॥ २६ ॥
 रदच्छदस्फूर्जदलक्तरागा कस्तूरिकापङ्ककृताङ्गरागा ।
 राधा तदालोकनसानुरागा श्रीरागरागालपनं चकार ॥ २७ ॥

तद्वासमण्डलविलोकनकौतुकेन
 देव्यो ययुस्त्रिदशवर्त्म सुवर्णवर्णाः ।
 उद्धीक्ष्य ता दृढमिदं निरटङ्गि लोकै-

रभ्रं विनापि तडितः कचिदुल्लसन्ति ॥ २८ ॥

द्रष्टुमभ्यागतं शार्ङ्गिणो विभ्रमान्भासयन्त्या नभोमण्डलं सर्वतः ।
 दुर्लभोरुश्रिया क्लृप्तकेलिक्रियारम्भया रम्भया रम्भयारं भया ॥ २९ ॥
 तत्र त्रिनेत्रादिसुराः खपत्रैः सर्वे समीयुर्जवनैर्मनोवत् ।
 पश्चाद्गणेशोऽप्यतिकुन्थदाखुस्तदान्तरिक्षे नगरभ्रमोऽभूत् ॥ ३० ॥
 निरयस्य निदानमुक्तमौर्यैः कुलटात्वं मनसापि सुन्दरीणाम् ।
 अमृताय बभूव तत्तु साक्षाद्भ्रजसारङ्गदृशां हि चित्रमेतत् ॥ ३१ ॥
 रूपविभ्रमगुणोदयेन का मेनकामपि न गोपिकाजयत् ।
 केवला तदपि जीविताधिका राधिका भगवतो हरेरभूत् ॥ ३२ ॥

इति सुतनुसमूहैर्ग्राम्यवत्क्लृप्तकेलिः

पथि सुरभिरजोभिर्लसनिःसारहेलिः ।

यश इव शशिशुभ्रं श्रीपतिः साग्रजोऽसौ

नवजलधरधामानन्दधामाससाद ॥ ३३ ॥

अपि परयुवतीप्सुः पापसंस्पर्शशून्यो

दधदपि मनुजत्वं सर्वदेवैकनाथः ।

/ अपि तनुतरमूर्तिर्व्याप्तलोकत्रयोऽसौ

नवजलधरधामा नन्दधामाससाद ॥ ३४ ॥

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

काव्यामृतं हरिविलास इति प्रसिद्धं

लोलिम्बराजकविना कविनायकेन ॥ ३५ ॥

इति श्रीमत्सूर्यपण्डितकुलालंकारहरिहरमहाराजवोतितलोलिम्बराजविरचिते
हरिविलासे महाकाव्ये रासक्रीडावर्णनं नाम द्वितीयः सर्गः ।

तृतीयः सर्गः ।

इत्थं विधायातिरसेन रासक्रीडां स वृन्दावनमध्यदेशे ।

इच्छाविहारी सह गोपगोभिर्गोवर्धनं गोधैरमाजगाम ॥ १ ॥

तदवेक्षणलोललोचनं जगदानन्दकरं जगद्गुरुम् ।

तमुवाच विचारचञ्चुरश्चतुरं वाक्यमिदं हलायुधः ॥ २ ॥

विरचयन्ति विहारमिहान्वहं प्रणयिनीजनरञ्जितमानसाः ।

रुचिरचित्रविहंगमवारिजावृतवनेषु वनेषु वनेचराः ॥ ३ ॥

अनुभवति वियोगं नात्र कोकः कदाचि-

त्कलयति सह सख्यं चम्पकैश्चञ्चरीकः ।

न विरमति त्रिकासो नीरजानां रजन्यां

जनयति ब्रतं चित्रं चन्दनः पुष्पयोगात् ॥ ४ ॥

१. 'आजगाम' ख. २. 'त्रैलोक्यकौतुककरं क्रियते स काव्यम्' ख. ३ 'गोधन'
ख. ४. 'जनचित्रं' ख.

तुङ्गत्वं नितरां निरीक्ष्य सहजं सौभाग्यमप्यद्भुतं

दिव्यानस्य मणींस्तथा प्रतिभटान्दिग्दन्तिनां दन्तिनः ।

अस्यानन्यसमस्य हन्त गिरयो लज्जाभराद्भुक्तरा-

नैनाकप्रमुखा निपेतुरुदधौ ये निस्त्रपास्ते स्थिताः ॥ ५ ॥

अमरचमरकेशी शश्वदम्भोविहार-

त्रुटितललितहारस्रस्तमुक्तासमूहैः ।

मधुकरकृतगानं पद्मखण्डेष्वखण्डं

सरिदुदयमगाधं गाधतां यात्यमुष्मिन् ॥ ६ ॥

मध्यशालिनि सुपर्ववर्त्मनः पार्वणे रजनिजीवितेश्वरे ।

भूभृतामयमधीश्वरोऽद्भुतं छत्रयुक्त इव शोभतेतराम् ॥ ७ ॥

मुञ्चन्मदं निर्झरकैतवेन जेजीयतेऽसौ करिराजरूपः ।

हैमाद्रिमुख्या गिरयः समस्ताः शावत्वमेतस्य विडम्बयन्ति ॥ ८ ॥

सहकुटुम्बमिहागताः कदाचिज्जलहीने सति मानसे समस्ताः ।

श्रमनुत्सु सरःसु राजहंसाः कलहंसाश्च मनोरमा रमन्ते ॥ ९ ॥

इह प्रतिवनं मदान्मुदिरकालकालं विना

नटप्रतिभटः सदा शिखियुवा नरीनृत्यते ।

द्विपाधिपविदारणारुणनखास्त्रसंत्रासकृ-

न्मृगाधिपभयंकरी न न दरी दरीदृश्यते ॥ १० ॥

इतस्तत इहार्थिनां प्रियपरम्परापूरणा-

जयन्ति जगतीरुहः सुरतरुद्रुहस्तक्षणात् ।

हरन्ति च शुकाः स्फुरत्पथमपल्लवालीरुचः

सुधामधुरबन्धुरध्वनिमुचः शुचः सुज्ञवत् ॥ ११ ॥

समग्रक्रतुसंपदा सततसंवृतैः सर्वतः

सुरैः सह सुराङ्गनावलिरिहैव संतिष्ठते ।

स्मरत्यपि न सर्वथा सुभगकंदरं मन्दरं

हरेरपि न चास्मरत्कनकमन्दिरं मन्दिरम् ॥ १२ ॥

ये ये नृपाः प्रतिनृपालमहाभयेन

नानासमृद्धिसुभगानि पुराण्यमुञ्चन् ।

ते ते तपस्विन इवात्र निषेव्यमूल-

कन्दोदकानि समयं गमयन्ति तावत् ॥ १३ ॥

क्रीडागृहन्ति लवलीलतिकानिकुञ्जा-

स्तल्पन्ति वालमृदुलारुणपल्लवानि ।

भोगाः प्रसुप्तफणिनामुपबर्हणन्ति

मुञ्चन्ति चात्र दृषदः कुलटाजनानाम् ॥ १४ ॥

नृपयुवतिकुचश्रीतस्करे कुम्भयुग्मे

दिनदलरवितप्ते प्रत्यहं प्रक्षिपन्ति ।

इह न कति करीन्द्राः पुष्करालंकृतायां

सरिति किमपि पीत्वा पुष्करैः पुष्कराणि ॥ १५ ॥

जैलदैर्जलधिभ्रमादुपेतैर्जलमादातुमिव द्विपैर्विभान्ति ।

इह साङ्गमिलिन्दमीनबालावककादम्बकदम्बकास्तडागाः ॥ १६ ॥

अष्टापदद्रुमुमनःसुरभीकृतेषु

क्रीडावनेषु शिवयोः स्थितयोर्विनोदात् ।

-
१. 'न च स्मरति तन्महामणिगणप्रभाभास्करं प्रसन्नतरकन्दरप्रकरमन्दिरं मन्दिरम्'
 ख. २. 'कुलटाङ्गनानाम्' ख. ३. 'तपतपनमहोभिस्तापिते कुम्भयुग्मे युवतिकुचयुग-
 श्रीधारिणि प्रेरयन्ति' ख. ४. 'इह कति न करीन्द्राः' ख; 'इह मदवदिमेन्द्राः' ग.
 ५. इमौ श्लोकी ख. ग-पुस्तकयोर्न वर्तते.

अणोरुहासनसुतः कलहप्रियोऽत्र

भीतिं करोति महतीं महतीरवेण ॥ १७ ॥

अस्मिन्कदम्बकलिकाकलितावतंसा

गुञ्जावलीललितपीनपयोधराग्रा ।

दृष्ट्यैव कस्य वशिनो विषयानुरक्तं

चित्तं चिरं वनचरी न चरीकरीति ॥ १८ ॥

इत्थं शृण्वंस्तस्य बाणीविलासान्पश्यन्ब्रश्रेणिशोभाविशेषान् ।

प्रीतिं प्राप्तो गोदुहां चक्रवर्ती मन्दं मन्दं शैलमध्यारुरोह ॥ १९ ॥

अलंकृते पुण्यपयःप्रवाहैर्विश्रान्तिदानोद्यतवृक्षवर्गे ।

सिद्धाश्रिते श्रीपतिचित्तवृत्तिस्तस्मिन्प्रसादोदयमाससाद ॥ २० ॥

तत्राभिरामं नवनीरदाभो विराममासाद्य सुखीबभूव ।

गाश्चारयंश्चारुतृणस्थलीषु क्रीडामकार्षीदथ नन्दसूनुः ॥ २१ ॥ (युगम्)

अथ तस्य विधातुमर्चनं रुचिराभिः सुमनःसमृद्धिभिः ।

गिरिराजमशुं मनोरमं मधुमुख्या ऋतवः समाययुः ॥ २२ ॥

आरूढो मलयानिलद्विपवरं युक्तो विलासानुगैः

पीतः पुष्पविलोचनैर्नवलतापौराङ्गनानां जनैः ।

अभ्राम्यद्वनपत्तने मधुमहीपालस्ततः कोकिला-

लीलालपमिलद्भ्रमद्भ्रमरिकाभाङ्कारभेरीरवैः ॥ २३ ॥

पुष्पाणि प्रथमं ततः प्रकटिताः खान्तोत्सवाः पल्लवाः

पश्चादुन्मदकोकिलालिललनाकोर्लाहलाः कोमलाः ।

१. 'दृष्ट्यैव' ग. २. 'विषयानुपक्तम्' ख. ३. 'अभ्यारुरोह' क. ४. 'एतत्पूर्वम्
'स ततो विचरन्निस्ततो बलभद्रेण समं जनैः जनैः । करकङ्कणवद्भुङ्भरातलमालो-
कयति स माधवः ॥' इति श्लोकः ख-पुस्तकेऽधिकः. ५. 'तत्र' ख. ६. 'अयं श्लोकः
ख-ग-पुस्तकयोर्नोस्ति. ७. 'गणैः' ख. ८. 'कोलाहलः कोमलः' ख.

इत्थं प्रादुर्भूतं विश्य परितः प्राज्यप्रमोदप्रदः

प्रोद्दामद्गुमराजिराजितवैनस्थस्यामृतुः क्षमापतिः ॥ २४ ॥

प्रसूनकलिकाकुलैः किसलयैः करस्पर्धिभिः

स्फुरन्मधुमदभ्रमद्भ्रमरकोकिलाकूजितैः ।

इति क्रमसमुद्गतैरुपवनावलीमण्डली-

ममण्डयदिव प्रियामृतुवसुंधरावल्लभः ॥ २५ ॥

सुहृदस्तरुणीनखक्षतानां प्रतिपक्षाः पथिकाङ्गनाजनानाम् ।

दहनद्युतिदस्यवः समन्ताद्विपिने किंशुककुञ्जला विरेजुः ॥ २६ ॥

किंशुकक्षितिरुहां विलसन्तः कुञ्जलाः कुटिलतां कलयन्तः ।

पान्थवारणविदारणताम्राः कामकेसरिनखा इव रेजुः ॥ २७ ॥

आयाति यावन्मधुरेष तावद्वनस्थलीप्रोषितभर्तृकासीत् ।

अभ्यागतेऽसिन्यदनरूपलक्ष्मीः सौरभ्ययुक्ता तिलकं बभार ॥ २८ ॥

कामकेलिकलिकंसमाधवे माधवे वनमुपागते चिरात् ।

वाग्विलासजितमत्तकोकिलाः कोकिलाः कलरवैर्विजहिरे ॥ २९ ॥

वारस्त्रीव वनस्थली नवनवां शोभां बभारान्वहं

पान्थान्पीडयति स्म तस्कर इव क्रूरैः शरैर्मन्मथः ।

शृङ्गारः सगुणः क्षमापतिरिव प्राप प्रतिष्ठां परां

रात्रिः स्वीकुरुते स्म मुग्धललनालज्जेव कार्यं क्रमात् ॥ ३० ॥

उपवनतरुनृत्याध्यापने लब्धवर्णो

विरचितजलकेलिः पद्मिनीकामिनीभिः ।

प्रियसुहृदसमेधोराययौ योगियोग-

स्थितिविदलनदक्षो दक्षिणो गन्धवाहः ॥ ३१ ॥

१. 'उपेल ख. २. 'वनक्षोणीमृतुक्षमापतिः' ख. ३. शमो ओको ख-ग-पुस्तकयोर्न
स्तः. ४. 'प्राप्तः' ख.

पथिकजनजयार्थं चन्दनाद्रेः प्रतस्थे

कनककमलधूलीदिग्विताने वितन्वन् ।

स्मरसमरविशेषश्रान्तशातोदरीणां

प्रशमितकुचकुम्भस्वेदनीरः समीरः ॥ ३२ ॥

प्राप्तः प्राज्यमिव श्रमं जलजिनीसौरभ्यभारं वह-

नुद्वाभस्तवकानमन्नवलतालक्ष्मीमिवालोकयन् ।

खीकुर्वन्मदमन्थरानिव गतेर्वामभ्रुवां विभ्रमा-

न्मन्दं मन्दमुपाजगाम पवनः पाटीरवाटीतटात् ॥ ३३ ॥

अतिमन्दचन्दनमैहीरुहवातं स्तवकामिरामलतिकातरुजातम् ।

अपि तापसानुपवनं मदनार्तान्मदमङ्गुगुञ्जदलिपुञ्जमकार्षीत् ॥ ३४ ॥

कुपितापि मनःपतिना सह का सहकारविलोकनजातरसा ।

तरसा रमते स्म न हा रमणी रमणीयतनुः सुतनुः सुरभौ ॥ ३५ ॥

प्रस्फुरत्प्रचुरवालपल्लवा वीरुधश्च तरवश्चकाशिरे ।

क्रीडिता इव कुसुम्भवारिभिः काममित्रसमये समागते ॥ ३६ ॥

कति कति न वसन्ते वल्लयः शाखिनो वा

किसलयसुमनोभिः शोभमाना बभूवुः ।

तदपि युवजनानां प्रीतये केवलोऽभू-

दभिनवकलिकालीभारशाली रसालः ॥ ३७ ॥

अनुपमगुण एकः स्थान्महत्त्वस्य हेतु-

र्वत गुणगणगन्धैः कश्चिदर्थो न तावत् ।

अतिशयवरवर्णेनास्पदं प्राप भूभृ-

च्चतुरचतुरकान्ताकर्णयोः कर्णिकारम् ॥ ३८ ॥

रूपसौरभसमृद्धिसमेतं चम्पकं प्रति ययुर्न मिलिन्दाः ।

कामिनस्तु जगृहुस्तदशेषा ग्राहका हि गुणिनां कति न स्युः ॥ ३९ ॥

अवलोक्य विलासवनस्थलीं न पथिकैः पथि कैः पतितं भुवि ।

मलयजद्रुमसौरभमेदुरोदरसमीरसमीरितवल्लरीम् ॥ ४० ॥

वकुलकुलमिलन्मिलिन्दमाला-

मदकलकोकिलकूजितोदयेन ।

अहनि नियमिनोऽपि तत्त्वचिन्ता-

च्युतमतयो बत योषितो बभूवुः ॥ ४१ ॥

विकसति सहकारे स्फारसौरभ्यसारे

वहति धुतपटीरे मन्दमन्दं समीरे ।

कलयति कलवाचं कोकिले साभिमानः

क्षणमपि न मृगाक्ष्या वल्लभो दुर्लभोऽभूत् ॥ ४२ ॥

कूजितानि कलयन्वनप्रियो न प्रियो विरहिणामजायत ।

मन्मथाग्निरपि भस्मसादरं सादरं मुनिमनोऽम्बुजं व्यधात् ॥ ४३ ॥

विलासिमिरिवोन्मदै रचितरम्यगुञ्जारवैः

प्रसूनसुरमीकृतैर्विगलितश्रमास्तापसाः ।

अशोकशिखरस्थितैः सुनयनान्वितैः षट्पदै-

र्निरन्तरनिषेवितामितमधौ मधौ रेमिरे ॥ ४४ ॥

दत्ते जनोऽसौ खलु विद्यमानमविद्यमानं न तु कोऽपि तावत् ।

वियोगिनां पुष्पनमनशोकः शोकप्रदोऽभूदिति चित्रमेतत् ॥ ४५ ॥

जगौ विवाहावसरे वनस्थलीवसन्तयोः कामहुताशसाक्षिणि ।

पिकद्विजः प्रीतमना मनोहरं मुहुर्मुहुः कूजितमन्त्रमादरात् ॥ ४६ ॥

१. 'समवलोक्य' ख. २. 'मलयजद्रुम' ख. ३. 'अहह' ख. ४. 'कोकिले' च
रुष्टः ख. ५. 'प्रपाः' ख. ६. 'अतिचित्रम्' ख. ७. 'मनोरमम्' ख. ८. 'मङ्गल-
मन्त्रम्' ख.

आखादितं स्वादुमरन्दबिन्दु खच्छन्दमिन्द्रिन्दिरसुन्दरीभिः ।

माकन्दपुष्पं प्रमदाजनस्य प्रमोदमामोदभरैरकार्षीत् ॥ ४७ ॥

वैसन्तकाले पथिकैककाले स्फुलिङ्गमालेव वियोगिवर्गान् ।

उद्धूलिता तापयति स्म धूली धूलीकदम्बस्य समीरणेन ॥ ४८ ॥

पान्थानां प्रमदा इव प्रतिदिनं दैन्यं हृदिन्यो ययु-

र्दश्यन्ते स्म दिगम्बरा इव वने पत्रोज्झिताः पादपाः ।

निःश्वासा इव दुःसहा विरहिणां वाता ववुः सर्वतः

पायंपायमिव प्रियाधरसं पथं पपुः प्राणिनः ॥ ४९ ॥

रेजे पुष्पैर्ग्रीष्ममासाद्य मल्ली मल्लीं सद्यः संश्रयन्ते स्म मृङ्गाः ।

मृङ्गैस्तत्रारम्भि हर्षेण गानं गाने लौल्यं लेभिरे योगिनोऽपि ॥ ५० ॥

अपि च नभसि वीक्ष्य व्यासदिवक्त्रकपालं

सजलजलदजालं प्राप्तहर्षप्रकर्षः ।

विहितविपुलवर्हाडम्बरो नीलकण्ठो

विमदमृदुलकण्ठो नाट्यमङ्गोचकार ॥ ५१ ॥

महीमण्डलीमण्डपीभूतपाथोर्ध्वावर्षहर्षसु वर्षासु सद्यः ।

कदम्बे प्रसूनं प्रसूने मरन्दो मरन्दे मिलिन्दो मिलिन्दे मदोऽमृतः ॥ ५२ ॥

दृष्ट्वाडम्बरमम्बरे घनकृतं सौदामिनीनर्तकी-

नृत्यारम्भमृदङ्गमङ्गलरवं श्रुत्वा च तद्गर्जितम् ।

पुष्प्यत्पुष्पभरानताङ्गणतरुस्कन्धावसद्वायस-

काणाकर्णनसोत्सवप्रियतमं पान्था ययुर्मन्दिरम् ॥ ५३ ॥

१. 'इन्दीवर' ख. २. अयं श्लोकः ख-ग-पुस्तकयोर्नास्ति. ३ 'पाथः' ख.
४ 'अथ नभसि निरीक्ष्य' ख. ५. 'मदमृदुलकण्ठः' ख. 'मदनमृदुलकण्ठः' ग.
६ 'आरब्ध' ख.

अभिनवयवसश्रीशालिनि क्षमातलेऽस्मि-

न्नतिशयपरभागं भेजिरे जिष्णुगोपाः ।

कुवलयशयनीये मुग्धमुग्धेक्षणाया

मणय इव विमुक्ताः कामकेलिप्रसङ्गात् ॥ ५४ ॥

एष्यन्त्यवश्यमधुना हृदयाधिनाथा

मुग्धा मुग्धा कुरुत मा विविधं विलापम् ।

इत्थं शशंसुरिव गर्जितकैतवेन

पाथोधराः पथिकपङ्कजलोचनाभ्यः ॥ ५५ ॥

आकर्णितानि रसितानि यया प्रसर्प-

त्पद्मभराजरथनिःस्वनसोदराणि ।

उच्चै रणच्चरणनूपुरया पुरंध्रया

क्षिप्रं प्रियः कुपितयापि तयाभिसन्ने ॥ ५६ ॥

अम्भोवाहमुरद्विषो निवसनं ध्वान्ताद्रिदिव्यौषधी

कंदर्पस्य विलासचम्पकधनुर्वर्षालतामञ्जरी ।

लेखा व्योमकगोपले विरचिता चामीकरस्य स्फुर-

द्धाम्नः पान्थविलासिनीजनमनःकम्पाय शम्पाभवत् ॥ ५७ ॥

हृदयं विदधेऽध्वगवामदृशां गगनं गुरुतरुपवदरुपतरम् ।

रसदम्बुधरं विलसच्चपलं चपलं चपलं चपलं च पलम् ॥ ५८ ॥

तडिच्चपलचक्षुषां गगनरङ्गनृत्यक्रिया-

वशात्सुमनसश्च्युता इव नवाभ्रघम्मिल्लतः ।

दवाग्निजनितापदां क्षितिरुहां मुदं मेदिनी-

रजः प्रलयविन्दवः सलिलविन्दवस्तेनिरे ॥ ५९ ॥

प्रणतिभिरपि पत्युः प्रार्थनाभिश्च सख्याः

क्षणमपि मँनसस्ते मानिनी मानमौज्झत् ।

तमसमशरशस्त्रीभूतगानप्रकारः

फणिनमिव शिखण्डी किं न खण्डीचकार ॥ ६० ॥

घनसमयमहीभृत्यत्तनस्याम्बरस्य

त्रिभुवनपतिचापं गोपुरत्वं प्रपेदे ।

अतिविरसवचोभिः प्राप्तपङ्कामिषेकाः

कुक्कवय इव भेकाः खेदयन्ति स्म लोकान् ॥ ६१ ॥

सङ्गन्येव निरन्तरं निवसतिर्मित्राद्यनालोकनं

पन्थाः पङ्कसमाकुलः कलुषता वारां सदा दुर्दिनम् ।

एवं यद्यपि दूषणानि तदपि स्वर्भूजनोल्लासकृ-

त्सस्योत्पत्तिनिमित्ततैकगुणतः प्रावृट् प्रपेदे यशः ॥ ६२ ॥

वृद्धान्तिगेव विजहौ सरिदुद्धतत्वं

वेदान्तिनामिव मतं शुचि नीरमासीत् ।

चन्द्रे प्रभा युवतिवक्त्र इवाद्भुताभू-

द्विद्वत्कवित्वमिव केकिरुतं न रेजे ॥ ६३ ॥

मधुमधुरितभङ्गीं भेजिरे हंसनादा-

स्तुहिनपटललीलां लेभिरे वारिवाहाः ।

क्षितिर्भवदपङ्का किं च रोलम्बवाला-

वलिललितनलिन्यः शैवलिन्यस्तदासन् ॥ ६४ ॥

स्फुटं स्फुटपलाशवत्सुभगमासि चञ्चूपुटे

विपाककपिशीकृताः कलममञ्जरीर्विभ्रती ।

१. 'न मनस्तः' ख. २. 'अपि' ख. ३. 'जनाह्लादकृत्' ग. ४. 'वृद्धान्तेव'
ख. ५. 'मधुरिम' ख.

वभौ दिवि शुकावलिः कुवलयच्छविर्जङ्गमा

खभावहृदयंगमा विबुधचापलक्ष्मीरिव ॥ ६५ ॥

चक्रे चण्डरुचा समं रणमसौ हेमन्तपृथ्वीपति-

र्ये ये तत्र धृताः करप्रतिभटास्ते तेऽमुना तत्क्षणात् ।

कान्तानां कुचभूधरे निदधिरे मन्येऽहमेवं तदा

नो चेन्मन्दकरः कथं दिनकरस्तप्तश्च तन्वीस्तनः ॥ ६६ ॥

तपनस्तपति स मन्दमन्दं ज्वलनोऽपि ज्वलति स किञ्चिदेव ।

शरणं शिशिरेऽथ किं न यूनां युवतीनां कुचयुग्ममात्रमासीत् ॥ ६७ ॥

सैकलत्रस्तुसमृद्धिं तत्र भुक्त्वाभिरामां

समसमुदितचिह्नां तत्प्रभावोदयेन ।

अशितजलधिजायादिव्यदासीरसुभू-

सिचयनिचयहारि ब्रह्मगोष्ठं प्रतस्थे ॥ ६८ ॥

कौले साध्यमयूखमुग्धमुदिरच्छेदाभिरामाम्बरे

गोपस्वामिनि गोकुलं प्रति गते गोधूलिभिर्धूसरे ।

वत्सैर्मातृविलोकनोत्सुकतरैरारब्धशब्दं मुहु-

र्गोपा वंशजवेणुवादनपराः स्वं स्वं गृहं प्राविशन् ॥ ६९ ॥

१. 'जिता दिवाकरकराः' ख. २. 'किं च' ख. ३. 'स्तनयुग्म' ख. ४. १

दनन्तरम् 'अथ सुखमनुभूय भूधरेऽसिद्धृतुनिकरेण विराजिते समन्तात् । निवृत्तः स
सहस्ररश्मौ चरमगिरेर्व्रजमच्युतः प्रतस्थे ॥ गोधनानि पुरतः समाययुर्गोदुहस्तदु
वर्द्धभूषणाः । रेजतुमुंरलिकामनोहरौ तौ तदन्तरगतौ नराविव ॥ प्रापदस्तमयमुष्णदी-
धितिः कामिनीभिरसकृन्निरीक्षितः । धूलिधूसरतनुश्च साग्रजः प्राविशद्ब्रजमसौ जगद्गुरुः ॥'
इति श्लोकाः ख-पुस्तकेऽधिकाः. ५. इमौ श्लोकौ ख-ग-पुस्तकयोर्न स्तः.

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

त्रैलोक्यकौतुककरं क्रियते स काव्यं

लोलिम्बराजकविना कविनायकेन ॥ ७० ॥

इति श्रीमत्सूर्यपण्डितकुलालंकारहरिहरमहाराजद्योतितलोलिम्बराजविरचिते
हरिविलासे महाकाव्ये ऋतुवर्णनं नाम तृतीयः सर्गः ।

चतुर्थः सर्गः ।

आकारणार्थं वसुदेवसूनोरकूरमकरमुखं स्वभावात् ।

तन्त्रान्तरे प्रेषयति स कंसो वीरावतंसो धृतदुर्विचारः ॥ १ ॥

भावितद्वदनचन्द्रदर्शनप्रेमपूरपरिपूरितोदरः ।

रामकृष्णपदपांसुपावनं प्राप गोकुलमसौ कुलोज्ज्वलः ॥ २ ॥

असंख्यगोसंख्यविराजमाने दीपक्रियासादरसुन्दरीके ।

संवीक्ष्य नन्दस्य गृहे रैमन्तौ मनोरमौ तौ रथमुत्ससर्ज ॥ ३ ॥

निगदितनिजनामा वैष्णवाग्रेसरस्तौ

रमसरमसयुक्तौ विश्ववन्द्यौ ववन्दे ।

प्रसृतभुजमुभाभ्यां गाढमालिङ्गितः स-

ञ्शुक इव भवदुःखं नैव किञ्चिद्विवेद ॥ ४ ॥

नैन्दस्तत्र तदैव तावदगमत्प्रेम्णा परेणान्वितो

बिभ्राणः पुलकान्ननाम शिरसा दोभ्यां च तं सखजे ।

तसूजामकरोद्यथाविधि ततः सर्वोपचारान्वितां

पश्चाद्वाचमुवाच तापशमनीं द्राक्षासदृक्षाक्षराम् ॥ ५ ॥

१. 'सून्वोः' ख. २. 'यमसद्य यास्यन्' ख. ३. 'वसन्तौ' ग. ४. ५-९ श्लोकाः
ख.-पुस्तके न सन्ति.

कार्यं त्वद्गुणवर्णनं तदुचितं नैवैकवक्त्रस्य मे
 कुर्वे स्वस्तवमप्ययुक्तमधुना युक्तस्तु किञ्चिद्विदः ।
 प्राप्ता पुण्यपरम्पराद्य महती पापं समग्रं गतं
 धन्योऽहं धरणौ त्वदीयचरणौ दृष्टौ यदर्हन्मया ॥ ६ ॥
 वचनमित्थमुदीर्य मनोहरं विरमति स्म पतिर्ब्रजवासिनाम् ।
 तदनु तं निजगाद गदाग्रजः प्रियसुहृत्स्मितपूर्वमपूर्वभाक् ॥ ७ ॥
 प्रशमयितुमधर्मं धर्मवृद्धिं विधातुं
 त्रिभुवनपतिरास्ते त्वद्गृहे कृष्ण एषः ।
 अयमपि बलभद्रो भद्रकृत्सज्जनानां
 तव महिममहत्त्वं किं वयं वर्णयामः ॥ ८ ॥
 त्रिजगदुदयहेतू ब्रह्मरुद्रेन्द्रचन्द्रै-
 रविदितमहिमानौ रामकृष्णाविमौ यत् ।
 कलितनरशरीरौ त्वद्गृहे गोचरौ स्त-
 स्तव महिमसमृद्धिं किं वयं वर्णयामः ॥ ९ ॥
 आलिङ्गितोऽसौ परमेश्वरेण रामेण पश्चात्परमादरेण ।
 स वैजयन्तिस्थितरेणुसार्थं कायं कृतार्थं मनुते स्म सर्वम् ॥ १० ॥
 नन्देन पश्चात्परिपूजितोऽसौ दिव्यासनस्थो गलिताध्वखेदः ।
 गोपाङ्गनाक्लेशकरं चिराय वक्ता स वाक्यं वदति स्म किञ्चित् ११
 ईहागमनकारणं शृणु सखेऽधुना सादरं
 हलास्त्रहरिदर्शनं त्युक्तरोऽस्ति कंसश्चिरम् ।
 इमौ नय तदन्तिकं त्वममुरान्तकौ तत्परे
 मुहूर्तमतिमुन्दरं विजयवर्धनं वर्तते ॥ १२ ॥

१. 'विश्वैकमनोरमेण' ख. २. 'हर्षाश्रुसंयुक्तविलोचनोऽसौ धन्यं वपुर्मानयति स्म.
 सर्वम्' ख. ३. अयं श्लोकः ख-पुस्तके नास्ति.

नन्द ते तनुजदर्शनोत्सुकः कंसभूमिपतिरस्ति संततम् ।
 तत्प्रगृह्य तनयावुभाविमौ सद्य एव मथुरा विलोक्यताम् ॥ १३ ॥
 तन्निशम्य वचनं तदीरितं तापमाप परमं ब्रजाधिपः ।
 माधवस्तु मुदमापदुत्कटां दैत्यनिर्दलनसाधनोद्यतः ॥ १४ ॥
 तस्येति वक्तुर्वचनावसाने ब्रजेश्वरस्तं पुनरावभाषे ।
 आत्मासि नस्त्वं भगवत्प्रियत्वात्कुर्मः प्रमाणं भवदुक्तमेव ॥ १५ ॥
 उषसि यास्यति यादवनन्दनो मधुपुरीं प्रति कंसकृतादरः ।
 इति निशम्य वचो विषदुःसहं निजगदुस्तमरातिमिव स्त्रियः १६
 अकूर ते नामनि निश्चयेन बली बहुव्रीहिसमास एव ।
 अस्माकमात्मानममुं यतस्त्वं कृतान्तवन्नेतुमुपागतोऽसि ॥ १७ ॥
 कनककङ्कणकुण्डलमेखलागणिकणांश्च गृहाण सहस्रशः ।
 अयि पवित्र परंतु मधुद्विपं मधुपुरीं प्रति मा नय सर्वथा ॥ १८ ॥
 अयि नृशंस बलादबलाजनान्नयसि चेत्त्वमभीप्सितमात्मनः ।
 द्रुतमिहानय पातकमन्यथा ब्रजवधूवधजं भवतो भवेत् ॥ १९ ॥
 इत्थं कथां कुर्वति तेन साकं कदम्बके बल्लववल्लभानाम् ।

ग्लौर्ग्लानिमङ्गीकुरुते स तासां मुखैः समं यामवती वियोगात् २०

प्रौढप्रतापनिलयस्य दिनेश्वरस्य

प्राणेश्वरस्य समुपागमनं विदित्वा ।

द्यौस्तारकासुमनसः सुमुखीव भीता

भुक्ताः समं विधुवितेन विलुम्पति स ॥ २१ ॥

रक्तोष्णीपं वासरक्षोणिभर्तुः शक्राशया भालसिन्दूरविन्दुः ।

प्राचीनाद्रौ प्राप्तसंस्कारसंपन्माणिक्यश्रीतस्करो भास्करोऽभूत् ॥ २२ ॥

१. 'उद्धताम्' ख. २. श्लोकोऽयं ख-पुस्तके नास्ति. ३. १९-२९ श्लोकाः ख-पुस्तके न सन्ति.

रोलम्बानां क्लिश्यतां पद्मकोशे कारागारे मोक्षमर्कश्चकार ।
 तन्मालिन्यादेष नोपेक्षते स प्रायः साधुः सर्वलोकोपकारी ॥ २३ ॥
 एवं प्रभाते समुपस्थितेऽसौ कृत्वाशनं तैः सह शोभमानः ।
 नन्दः प्रियायाः सदनं प्रविश्य प्रयाणकालं कलयांचकार ॥ २४ ॥
 मथुरागमनं निश्चय्य सूनवोर्नयनाम्भोजगलज्जला विषादात् ।
 असदित्यवदत्पतिं यशोदा परिचर्यासु परायणापि शश्वत् ॥ २५ ॥

कंसं कृतान्तसदृशं नयसि ध्रुवं चे-

त्कंदर्पतोऽप्यतिमनोज्ञतनू तनूजौ ।

सम्यग्विचारय चिरं हृदि नाथ यस्मा-

द्वृद्धा विचारचतुरा न भवन्ति किंचित् ॥ २६ ॥

न कुरु किमपि चिन्तां विष्णुरेवास्ति कृष्ण-

स्तनुजमनुजभावं मा विधेहि त्वमस्मिन् ।

खयमयमविनाशी नाशकर्ता खलानां

प्रिय इति मतिनोक्ता सा सुखाब्धौ ममज्ज ॥ २७ ॥

उपायनायावनिवल्लभस्य कृत्वाग्रतो गोरसपूर्णकुम्भान् ।

अनोधिर्दुः सह गोपवृन्दैर्नन्दो ययौ वक्रविडम्बितेन्दुः ॥ २८ ॥

चरणप्रणतौ जयी भव त्वं जनयित्र्या मुहुरित्युदीर्यमाणः ।

अतिसत्वरगतवरैस्तुरंगैरतिरम्यं रथमारुरोह कृष्णः ॥ २९ ॥

ततः प्रभाते संमुपागतेऽसौ नन्दादिगोपैः सह शोभमानः ।

आरुह्य तत्स्यन्दनमादिदेवो ब्रजाद्बहिः किंचिदुपाजगाम ॥ ३० ॥

आगम्यतां कमललोचन शीघ्रमेव

स्नेहं न मुञ्च न च विस्मर दीनबन्धो ।

कृष्ण त्वदेकशरणा वयमत्र सर्वा

नार्यः सनीरनयना हरिमिथमूचुः ॥ ३१ ॥

अत्रागमिष्याम्यहमाशु तावत्प्रयात यूयं गृहमिन्दुमुख्यः ।

सं इत्थमाश्वास्य वधूर्वचोभिर्मनोहरैर्विश्वपतिः प्रतस्थे ॥ ३२ ॥

सुकृतं सकलं समाप्तमासीदिति मन्ये ब्रजवासिनां जनानाम् ।

सुहृदानननीरजांशुमाली वनमाली मथुरां यतः प्रतस्थे ॥ ३३ ॥

आगताः कथमपि ब्रजं प्रति प्राणनाथविरहाकुलीकृताः ।

हन्त ता निजगृहेषु संस्थिताः संस्थिता इव सरोजलोचनाः ॥ ३४ ॥

नापाठयन्मृदुगिरः शुकसारिकास्ता

नालालयंश्च नकुलान्पृथुकानिव स्वान् ।

किंचाम्बुदध्वनिमुचो मुरजस्य नादै-

नार्नर्तयन्किमपि केलिकलापियूनः ॥ ३५ ॥

एषा सा यमुना तटे च तदिदं वृन्दावनं पावनं

क्रीडाकुञ्जगृहास्त एव सुमनःस्तोमाभिरामश्रियः ।

तेनैकेन विना परंतु परमानन्देन गोष्ठौकसां

गाढोद्वेगगतौजसां किमपि हा प्रीतिर्प्रदं नाभवत् ॥ ३६ ॥

विरहहुतवहाकुलीकृतानां प्रतिदिवसं ब्रजवामलोचनानाम् ।

दिवसगणनयाङ्गुलीदलानां तनु तनु हन्त समग्रमग्रमासीत् ॥ ३७ ॥

अपि रजनिषु निद्रादैर्न्यशून्या दृगासी-

दहह दुरतिवाह्यो वर्षवद्वासरोऽभूत् ।

१. 'सर्वराजः' क. २. इत्थं समादिश्य. वधूरुदधूरुदध्वनीयो हरिरुच्चाल' ख.
३. श्लोकोऽयं ख-पुस्तके नास्ति. ४ 'प्रीतेः पदम्' ख. ५. 'दूना' ख. ६. 'दुरति-
वाहो' ख.

यदतिलकवियोगव्याकुलानां वधूनां

परमृतकृतजल्पः कालकल्पश्च जज्ञे ॥ ३८ ॥

हर हर विरहाम्नौ प्रौढिमानं प्रयाते

मलयजहरहाराहारसंसर्गसारात् ।

व्रजजनतरुणीनां ताम्रधाम्नां ललाम्नां

सगपि कुचयुगस्थाङ्गारतां गाहते स्म ॥ ३९ ॥

रतिनायकसायकप्रतप्तव्रजनारीनयनाम्बुसिन्धुदम्भात् ।

प्रतिसन्न जगाम भानुकन्या किमु कृष्णस्य विलोकनोत्सुकत्वात् ४०

अमृतं गरलं वदन्ति यद्विषजस्तन्मतमुत्तमं सखि ।

वितनोत्यमृतद्युतिर्यतः परितापानिति काचिदब्रवीत् ॥ ४१ ॥

अगलन्वलयानि तत्करेभ्यस्तदनङ्गामिमाक्षमाणि सोढुम् ।

शयनं च शयेषु तत्कपोलाः किमु कोशेशयसंशयादकुर्वन् ॥ ४२ ॥

प्रथमाक्षरवर्जितानि तासां भवनानि व्रजसुभ्रुवामभूवन् ।

विषयप्रकरो यकारशून्यो न कदाचिच्च रतिर्विना विनासीत् ॥ ४३ ॥

न शैवलं शैवलिनीषु किञ्चिन्न पुष्करं पुष्करिणीषु तद्वत् ।

न वा मृणालानि मृणालिनीषु स्मरप्रतप्तप्रमदोपचारात् ॥ ४४ ॥

चक्षुश्चयुतप्रचुरपुष्करविन्दुवृन्दै-

रार्दीभवत्पृथुपयोधरभूधराग्राः ।

मुक्ताफलैर्विदधिरे त्रिपुरारिपूजां

प्राप्तुं पुनः प्रियैवधूं व्रजवारिजाक्ष्यः ॥ ४५ ॥

व्यापकोऽस्ति हरिरत्र नर्तको यद्भजान्मधुपुरीमपि यातः ।

ताभिरम्बुधरबन्धुरकान्तिः सर्वदैव ददृशे स पुरस्तात् ॥ ४६ ॥

१. 'कुचतटस्याङ्गारताम्' ख. २. अयं श्लोकः ख-पुस्तके नास्ति. ३. 'अमृत' ख.

४. 'प्रियमिव' ख. ५. अयं श्लोकः ख-पुस्तके नास्ति.

पुण्यान्यपुण्यान्यपि पुष्कलानि व्रजप्रियाणामिति तर्कयामः ।

सर्वेश्वरस्याद्भुतहर्षहेतोयोंगो वियोगोऽपि बभूव यस्मात् ॥ ४७ ॥

आलिङ्गति स्तनयुगं हरिरादरेण

बिम्बाधरं पिबति बल्लमपाकरोति ।

वंशीरवैर्नवनवैश्च मुदं ददाति

स्वप्ने कया न ददृशे सुदृशेति शश्वत् ॥ ४८ ॥

वृन्दावनं पुष्पभराभिरामं गोवर्धनः कुञ्जकदम्बशाली ।

पतङ्गपुत्रीपुलिनं च दृष्टं नवं नवं तद्विरहं चकार ॥ ४९ ॥

इति तद्विरहानला कुला ललनाः क्लेशशतानि लेभिरे ।

भगवानपि वृक्षपक्षिणः पथि पश्यन्स शनैः शनैरगात् ॥ ५० ॥

वियैति विहृतिभाजा वायुवेगेन विष्व-

ग्रथचरणतुरंगोद्धृतधूलीभरेण ।

अपिहितमिहिरेणालिङ्गितायां समन्ता-

त्सुरसरिति पयोजैः पङ्कजत्वं प्रपेदे ॥ ५१ ॥

रञ्जनिरजनिजानिचिह्नचीरौ घनघनसारसमावुभौ युवानौ ।

कमलदलदृशौ मुकुन्दरामौ पथि परितः पृथुकादयोऽप्यपश्यन् ५२

गोव्याघ्रेण युतान्सहस्थितवता बभ्रुद्विजिह्वेन च

क्वापि क्वापि शनैः शनैर्मुनिमुतैरारब्धवेदध्वनीन् ।

प्रेक्षिष्ठाध्वनि वृष्णिवंशतिलकश्चूतादिनानातरु-

च्छायास्वादुफलापनीतपथिकाशेषश्रमानाश्रमान् ॥ ५३ ॥

१. 'गोपकदम्बशाली' ग. २. 'कलिन्दकन्या' ख. ३. 'तद्विरहाकुलाकुला' ग.

४. 'विविधद्विजद्रुमान्' ख. ५. 'अनिमिषमसकृत्तदीक्ष्यमाणेन दूरात्' ख. ६. 'गमनम-
भिगतेन' ख. ७. ५२-५५ श्लोकाः ख-पुस्तके न सन्ति.

अतनुत सुमनस्याश्लेषवत्तत्प्रमोदं
दिवसकरकुमारीवीचिविस्तारहेतुः ।

अभिनवसुखखेलच्चञ्चरीकावलीनां

कुसुमितलवलीनां गन्धहृद्गन्धवाहः ॥ ५४ ॥

यस्याः पुष्करमन्धकारनिकरश्यामभमप्यञ्जसा

मालिन्येन वृतं वपुः स्फटिकवच्छुद्धं विधत्ते क्षणात् ।

कालव्यालजयेषिणामसिलतां रम्यां रवेरात्मजां

तां सौरभ्यवशालिशालिकमलां प्राप त्रिलोकीश्वरः ॥ ५५ ॥

वीचिचञ्चलविहंगमावृतां पद्मपङ्क्तिः सुरभीकृतोदकाम् ।

प्राप तां भगवतो विवस्वतो नन्दिनीं स किल नन्दनन्दनः ॥ ५६ ॥

तौवुभावपि रथे स्थितौ सुखं पक्षिणां कलरुतैः कृतादरौ ।

स्नातुमम्भसि तमश्रमकृमध्वंसिनि प्रविशति स्म वैष्णवः ॥ ५७ ॥

तमेव साक्षात्पुरुषं पुराणं पुरारिमुख्यामरसेव्यमानम् ।

स तत्र दृष्ट्वा बहिरन्तरस्थं प्रेम्णा स्तवं तस्य ततान सम्यक् ॥ ५८ ॥

तमेव कृष्णं कनकासनस्थं मनोज्ञमौलिं मणिरश्मिसंघैः ।

वक्षःस्थले कौस्तुभशोभमानं स्वर्णभक्त्रद्वयमादधानम् ॥ ५९ ॥

अलंकृतं चारु चतुर्भुजेषु कौमोदकीकम्बुरथाङ्गपदैः ।

आलोकयन्तं चतुराननादीन्कृताञ्जलीन्स्तोत्रकृतः पुरस्तात् ॥ ६० ॥

अजामिल इलातले मलिनमूर्तिरासीन्महा-

न्न तेन सदृशः श्रुतो न च विलोकितः कुत्रचित् ।

१. 'भगवतीम्' ख. २. 'बल्लवैः सह दिगीन्द्रवन्दितौ तौ स्थितौ पुलिन एव निर्मले । स्नातुमम्भसि ततः श्रमकृमध्वंसकारिणि ममञ्ज वैष्णवः ॥' ख. ३ 'तदध्वज' ख. ४. इमौ श्लोकौ ख. पुस्तके न स्तः.

सुते त्वदभिधाग्रहात्रिदशमुख्यमुक्तः स ता-
 न्निरस्य मरुतोऽखिलांस्त्वयि सुखं खलः खेलति ॥ ६१ ॥
 अपहाय भवत्पदारविन्दं परमानन्दमरन्दशोभमानम् ।
 अधमाः कतिचित्कृपापयोधे विषकल्पान्विषयान्भजन्ति शश्वत् ॥ ६२ ॥
 मम सूनुरसौ मम प्रियासौ धनमेतन्मम मन्दिरं ममैतत् ।
 इति केशव केऽपि संगिरन्ते न पुनर्नाम तवाभिराममेतत् ॥ ६३ ॥
 अनित्यसुखलब्धये ऋतुषु कर्मठाः केचन
 श्रुतेर्वचनमात्रतः पशुवधं सुखं कुर्वते ।
 परंतु न शुकादिवत्समसमस्तभूताः प्रभो
 भवन्ति भवहेतवे भवति भक्तिमातन्वते ॥ ६४ ॥
 निरन्तरनिरादराः सुतसुहृत्सुहृक्सन्धसु
 प्रसन्नमृदुमानसा गिरिगुहागृहावासिनः ।
 प्रतिक्षणभवत्कथाकलितकौतुकाः श्लाघ्यतां
 नयन्ति मतिमज्जना जनपते जनुः केचन ॥ ६५ ॥
 जलजन्तुधृतो जले गजेन्द्रः पशुरप्येष भवत्स्मृतिं चकार ।
 सदसद्विदुरैरतस्त्वमेव स्मरणीयोऽसि विपत्सु विश्वबन्धो ॥ ६६ ॥
 गृहं सुरसमृद्धिमत्प्रियतमा रमास्पर्धिनी
 मतिर्गुरुगुरुत्वहृद्रपुरंनङ्गभङ्गप्रदम् ।
 यशः शशिवदुज्ज्वलं ज्वलनवत्प्रतापः प्रभो
 समग्रमिदमाप्यते तव पदप्रसादोदयात् ॥ ६७ ॥

१. 'स तु' क; 'अहो अपि तवाभिधास्मरणतः स मुक्तोऽभवत्तदाप्रभृति माधव
 त्वयि' ख. २ 'परंतु परमार्थतस्तव पदारविन्दद्वयं कृतान्तकमहाभयं हृदि न चिन्त-
 यन्ति प्रभो' ख. ३. 'सार्थकं नयन्ति मनुजा जनुर्जनपदे गतं केचन' ख. ४. 'महा-
 गजेन्द्रः' ख. ५. 'अहो मुखस्यास्पदम्' ख.

भवज्वरनिवृत्तये पतितपावन त्वत्पद-

प्रवालमिदमौषधं हृदि सकृत्सुधीर्धारयेत् ।

अपि प्रियतमाजनानननिरीक्षणं वर्जये-

द्वसेच्च विजने वने फलदलाम्बु संसेवयेत् ॥ ६८ ॥

पदाम्भोरुहाम्भो दधाति त्वदीयं महेशोऽपि साक्षात्सदा मस्तकेन ।

विधिस्तावदासीद्भवन्नाभिपद्मादतः कः समस्ते समस्तेश्वरः स्यात् ॥ ६९ ॥

समयत्रितयेऽपि सतां त्रसतां चरणौ शरणं भुजगप्रतिमात् ।

अयि तत्रभवन्भवतो भवतो भवतो भवतोषविशेषकरौ ॥ ७० ॥

अये सुरशिरोमणे प्रतिदिनं प्रणम्यादरा-

कृताञ्जलिरहं पुनः पुनरिदं जनं प्रार्थये ।

अनारतगतागतश्रमसनीरकाकोदरं

सुरद्रुमसहोदरं भज भजाशु दामोदरम् ॥ ७१ ॥

शिव इति शिवमूर्ते त्वं प्रसिद्धाभिधानः

स्तनवसनसमीरस्वच्छचित्तस्य गौर्याः ।

उपदिशसि सदान्ते प्राणिमात्रस्य कर्णे

प्रतिदिनमविमुक्ते मुक्तये रामनाम ॥ ७२ ॥

यज्ञादिकर्मैककृतादरणां गतागतप्राप्तिरवश्यमेव ।

त्वन्नाम नारायण ये स्मरन्ति तरन्ति ते संसृतिसागरं द्राक् ॥ ७३ ॥

अक्रूर इत्थं स्तुतिमीश्वरस्य श्लोकैरतिश्लोककरैरकार्षीत् ।

ततः प्रणामं सँ करोति यावत्तावन्निलोकीतिलकस्तिरोऽभूत् ॥ ७४ ॥

१. 'अपथ्यमिह वर्जयेद्विषयवासनालक्षणम्' ख. २ 'संशीलयेत्' ख. ३. ७०-७२
श्लोकाः ख-पुस्तके न सन्ति. ४. 'शिरसाभिरामं पुनः पुनः प्रेमसमुद्रमग्नः' ख.

आगत्य सूर्यतनयापयसः स तीर-

मावश्यकं सकलकर्म समाप्य सम्यक् ।

आनन्दविस्मयसमूहसमन्वितोऽन्त-

र्नत्वा तमादिपुरुषं रथमारुरोह ॥ ७५ ॥

भवविरक्तमना भगवत्प्रियो रविसुतासलिलाद्बहिरागतः ।

विहितसर्वविधिर्हृदि विस्मितो रथमथो विदितजुषथोऽभ्यगात् ७६

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

काव्यं कृतं हरिविलास इति प्रसिद्धं

लोलिम्बराजकविना कविनायकेन ॥ ७७ ॥

इति श्रीमत्सूर्यपण्डितकुलालंकारहरिहरमहाराजयोतितलोलिम्बराजविरचिते
हरिविलासे महाकाव्ये भगवद्दर्शनं नाम चतुर्थः सर्गः ।

पञ्चमः सर्गः ।

अन्वितं वाजिभिर्वायुवद्धैश्चामरैश्चारुभिः शोभितैः सर्वतः ।

श्रीपतेराज्ञया नोदयामास तं गान्दिनीनन्दनः स्यन्दनं सुन्दरम् ॥ १ ॥

दिर्घ्यरत्नमयमन्दिरत्विषा निर्मितामितनभस्तलश्रियम् ।

तां जगत्पतिरिवामरावतीं पश्यति स मथुरां पुरीं पुरः ॥ २ ॥

अवलोकनलोलविलोचनयोर्यदुनन्दनयोर्नवयौवनयोः ।

पथि काचन काञ्चनचारुरुचिः प्रमदा प्रमदातिशयं विदधे ॥ ३ ॥

१ श्लोकोऽयं ख-पुस्तके नास्ति. २. 'त्रैलोक्यकौतुककरं क्रियते स काव्यम्' ख.

३. 'संयुतम्' ख. ४. 'सत्वरै' ख. ५. 'नोदयामास तं रामकृष्णान्वितम्' ख.

६. श्लोकोऽयं ख-पुस्तके नास्ति.

तन्मुखोद्धतकथाकदम्बकाकर्णनाविदितवर्त्मवेदनः ।

माधवोऽथ सहसैव पेशलां पश्यति स्म मथुरां पुरीं पुरः ॥ ४ ॥

मुग्धाः प्रदीपपटलं प्रशमं नयन्ति

यस्यां रतेरवसरे वसनाञ्चलेन ।

अङ्गस्थभूषणमणिप्रकराः परंतु

तासां वृथा विदधते बत चेष्टितं तत् ॥ ५ ॥

पश्यन्ति यत्र यमुनामसकृद्वाक्ष-

मार्गेर्मृगाङ्गवदनाः परिपूर्णतीराम् ।

अम्भोविहारविहितादरवारिजाक्षी-

वक्षोजवीक्षणविनोदिविटावलीभिः ॥ ६ ॥

दिनकरकरजालैर्यत्र संशोषितेषु

प्रलयदहनकल्पैः केलिवापीजलेषु ।

अलिकुलपरिपीता अप्यमन्दा मरन्दा

जलजजठरजाताः पूर्ववत्पूरयन्ति ॥ ७ ॥

आरुह्य सौघशिखराणि नवातपानि

पीनस्तनद्वयपरिश्रमतः कथंचित् ।

प्रक्षालयन्ति वदनं वनिताः प्रभाते

यस्यां सदा सुरसरित्सलिलैः सलीलम् ॥ ८ ॥

अन्यत्र भिक्षुर्लभते सुशीलो वपुर्वियोगे परमं पदं यत् ।

यस्यां सदा मद्यमदप्रसक्ता वाराङ्गनास्तत्सुखमामुवन्ति ॥ ९ ॥

सरभसमवगाह्यते कथंचित्सुतनुजनेन विलासवापिकाम्भः ।

ज्वलदतुहिनभासि मासि यस्यां चलमकरं मकरन्दवत्सुजातम् ॥ १० ॥

अनुपमरचनानां यत्र लीलागृहाणां
मरकतखचितानि प्राङ्गणक्षमातलानि ।

अविरलरसपानारब्धगानालिकान्ता-

कुलकुसुमसुजातैः पारिजातैर्जयन्ति ॥ ११ ॥

रहसि विलिखितस्य प्राणनाथस्य चित्रे

दृढतरपरिरम्भारम्भरङ्गैकभूमिः ।

चकितचपलचक्षुर्वीक्ष्य वक्त्रं सखीनां

स्मितसुभगमुखश्रीर्लज्जते यत्र योषा ॥ १२ ॥

अविरतभगवत्कथैकतानाः प्रमदजलाद्र्दृशश्च्युतप्रपञ्चाः ।

निमिषमिव दिनं नयन्ति यस्यां कति कति भागवतोत्तमा न शश्वत् १३

अथ पथि रजकं ददर्श कंचित्प्रभुषु वरो वसनानि तं ययाचे ।

न स कुमतिरदात्ततः शिरोऽसावहरदुदग्रकराग्रमण्डलाग्रः ॥ १४ ॥

अम्बराण्यददतो दुरात्मनो याचितस्य रजकस्य कस्यचित् ।

न्यकृतिं कृतवतोऽतिरागवान्कं चकर्त नृविकर्तनो हरिः ॥ १५ ॥

ततो वसित्वा वसनानि सम्यक्पीताम्बरोऽसावसिताम्बरश्च ।

शेषाण्यदाद्रोपकदम्बकाय तेषां तदा काचन कान्तिरासीत् ॥ १६ ॥

प्रेविवेश पुरीं पुरैरगम्यां बहुस्म्यां स समं समग्रगोपैः !

तमवेक्षितुमुज्झितस्वबालापुरबालाश्च समाययुर्गवाक्षान् ॥ १७ ॥

धन्या अहो व्रजसदां सुदृशः समस्ता

यासामसौ यदुपतिः पतिवन्मुदेऽभूत् ।

१. 'मदनकलिकलावित्कामिनीमण्डनत्वं प्रचुरकुसुमजातैः पारिजातैर्नयन्ति' ग.

२. 'शङ्कैकभीरुः'. ग. ३ श्लोकोऽयं ख-पुस्तके नास्ति. ४. १७.२४ श्लोकाः

ख-पुस्तके न सन्ति.

सौधानिरीक्ष्य नरनाथपथे मुकुन्द-

मन्योन्यमित्थमवदन्मथुरामहीलाः ॥ १८ ॥

अवनिभृदवरोधैः सौघतः प्रद्धमन्यं

च्युतलसदवतंसं स्पष्टवक्त्रारविन्दम् ।

अपगतजनलज्जं निश्चलाम्भोजनेत्रं

जघनशिथिलवस्त्रं श्रीपतिर्दृश्यते स्म ॥ १९ ॥

सुन्दरैकनृपतिः परमात्मा वीक्षितो मम समस्तसखीभिः ।

वञ्चिताहमिति वञ्चितनिद्रामृत्युमुत्तमममन्यत काचित् ॥ २० ॥

पीताम्बरो जलदनीलरुचिः स कृष्णः

श्यामांशुको जलजगौरतनुः स रामः ।

इत्थं यथार्थमयथार्थविदे जनाय

सूचीमुखेन सरलेन शशंस काचित् ॥ २१ ॥

रतिपतिपरिपन्थिपर्वताग्रे कनकलता इव पुष्पशोभमानाः ।

न किमु रुरुचिरे तदा खसौधे प्रचुररुचारुचिराश्चिरं चिरन्द्यः २२

सौन्दर्याणां राशिमेकं मुकुन्दं वारंवारं वारनार्योऽप्यपश्यन् ।

गत्वा गेहं तस्य शैवालशय्यां स्मारं स्मारं स्मारतापादकुर्वन् ॥ २३ ॥

कामं साक्षान्मेनिरे तं समस्ताः कामं कान्ते तेनिरे नैव किञ्चित् ।

किं चापश्यन्नैव ताश्चन्द्रचन्द्रः.....श्चन्द्रनं चम्पकानि ॥ २४ ॥

धरणिरमणमार्गे कंसदासी त्रिवक्त्रा

मधुमथनमलिम्पच्चारुणा चन्दनेन ।

स सपदि हृदि हृष्टां मनोज्ञामकार्षी-

न्न भवति महतां हि कापि मोघः प्रसादः ॥ २५ ॥

आनन्दकन्द यदुराज यदि प्रसन्न-

स्तन्मां सुखीकुरु विचित्ररतिप्रकारैः ।

इत्थं स्मरज्वरवशाद्बहु भाषमाणां

तां साधु साध्विति हरिः प्रहसन्नुवाच ॥ २६ ॥

रामः शौरिर्नन्दमुख्याश्च गोपा रङ्गस्थाने तस्थिरे ते समस्ताः ।

अक्रूरोऽथ स्यन्दनस्थोऽतिशीघ्रं रम्याकारं कंसवेश्माविवेश ॥ २७ ॥

उभौ कृतशुभाशुभौ सदसतां क्रमादाहृतौ

तदास्थसरसीरुहादिति निशम्य कम्पातुरः ।

अनिश्चलमना मनःपवनयोः पुरोगामिनं

मनोरमतुरंगमं नृपतिरारुरोह क्षणात् ॥ २८ ॥

तमागतं भृत्यमुखान्निशम्य समस्तसैन्यैः सहितः समन्तात् ।

कंसः कृतान्तप्रतिमल्लमल्ले रङ्गस्थले मञ्चमुरीचकार ॥ २९ ॥

नागेन्द्रैर्नगसोदैर्मदसरित्संतर्पितेन्द्रिन्दिरै-

रश्वैश्च प्रखरैः खुरोद्धतरजःपुञ्जः प्रलुप्तान्ध्रैः ।

अन्वीतः परितः प्रकाशितगतिर्दृक्कादितूर्यस्वनैः

कंसः कालकरालयोधसहितो रङ्गस्थलं प्राविशत् ॥ ३० ॥

सर्वत्र सर्वेश्वरमेव पश्यन् रङ्गस्थले मञ्चमुरीचकार ।

ततो ववर्षाशु शरानपारान्मुजंगमीमान्मृशमौग्रसेनिः ॥ ३१ ॥

१. २७-२८ श्लोकयोः स्थाने इमौ श्लोकौ स्तः ख-पुस्तके—‘पीताम्बरो जलद-
नीलरुचिः स कृष्णः श्यामांशुको जलजगौरतनुः स रामः । इत्थं यथार्थमयथार्थ-
विदे जनाय सञ्जीमुखेन सरलेन शशंस कश्चित् ॥ निरीक्षितः सौधशिरःस्थिताभिस्तां
राजधानीं पुरमुन्दरीभिः । समग्रगोपावलिमध्यवर्ती विवेश कृष्णश्च सकृष्णवस्त्रः’.

२. ३०-३३ श्लोकाः ख-पुस्तके न सन्ति.

असिमुशलभृशुण्डीभिण्डिमालत्रिशूलैः

परशुपरिघकुन्तैर्मुद्गरैस्तोमरैश्च ।

अपि विशिखगदाभिः पट्टिशैश्चैककालं

यदुकुलमृगराजौ जघ्निरे तस्य योधाः ॥ ३२ ॥

हिममिव हिमजातं भानुमानातपेन

द्विरद इव करेण स्तोममम्भोजिनीनाम् ।

रविकरपरिरम्भः प्रस्फुरन्मण्डलाग्रं

बलम् ॥ ३३ ॥

यत्र स्थितः कसमहीश्वरोऽसौ वीरैर्वृतः शस्त्रसमेतहस्तैः ।

स्थलं तदेवाभिससार शौरिः सिंहो यथा कुञ्जरकेलिकुञ्जम् ॥ ३४ ॥

जिघांसया तस्य समागता ये मल्ला मदान्धा धरणीध्रकल्पाः ।

र्वेऽपि ते तेन बलोद्धतेन नीताः पुरं प्रेतपतेः क्षणेन ॥ ३५ ॥

अथ परमलघिम्ना मञ्चमारुह्य तुङ्गं

मृगपतिरिव शृङ्गं भोगिभोगप्रभेण ।

अहह तदसिना द्राक्पातयामास मद्यां

नलिनमिव मनोज्ञं कंसकं स प्रकोपात् ॥ ३६ ॥

प्रकटितधृतसाराः कांदिशीकत्वभाजां

तदनु तदनुगानां शस्त्रवस्त्राणि जहुः ।

अपि पशुपतिडिम्भाः सोत्सवा निर्भयत्वा-

न्मदकलकरिकल्पा रङ्गभङ्गं च चक्रुः ॥ ३७ ॥

मैहामहसमन्वित समभवद्यशोदापतिः

प्रफुल्लनलिनाननः सह समग्रगोधुगणैः ।

१. 'भट्टैर्वृतो हस्तगृहीतशस्त्रैः' ख. २. 'त्रासेन हीनः सह तैः मुहुरिः' ख.

३. 'महामहसमुद्भवाद्रजसदामधीशोऽभवत्' ख.

हतेषु परिपन्थिषु प्रथितपौरुषेषु क्षणा-

द्विपत्तितिमिरातुरोद्धरणसूनुना सूनुना ॥ ३८ ॥

एष यास्यति बतैककः कथं नाकनाथनगरीं स्वमातुलः ।

प्राहिणोदिति धियेव सत्वरं सीरभृत्तदनु तस्य सैनिकान् ॥ ३९ ॥

प्रभुमपि पशुपालने यदेनं व्रजपतिरादिशति स्म तत्प्रमाणम् ।

सदुचितमधमाधमाय तस्मै व्यतरदहो यदसौ स्वरूपयोगम् ॥ ४० ॥

कुसुमवृष्टिरकारि तदा सुरैर्ननृतुरप्सरसश्च पुनः पुनः ।

जगदिदं गतशल्यमभूत्सुखं विदधिरे च तपांसि तपस्विनः ॥ ४१ ॥

अथ तत्र गतत्रपमेत्य गृहादतिनिर्दयताडितमस्तकहृत् ।

परिगृह्य शिरः कुपतेः करयोर्विललाप विलासवतीनिकरः ॥ ४२ ॥

बिले पुरस्याथ विलासवत्यस्तत्रागतास्तत्परिरम्य दोर्म्याम् ।

हा नाथ हा नाथक हा विलासिज्जातः कथं मृत्युरसौ तवेति ॥ ४३ ॥

फुल्लदम्बुरुहरम्यलोचनं कर्णलम्बिकमनीयकुण्डलम् ।

केन वज्रकठिनात्मना हृतं प्राणनाथ भवतः शिरः क्षणात् ॥ ४४ ॥

कोटिशः करटिनस्तवाङ्गणे लक्षशश्च ललितास्तुरंगमाः ।

पत्तिरेव सुकुमार हा कथं त्वं गतोऽसि भुवनान्तरं प्रति ॥ ४५ ॥

वीर हीनवसुदेवसूनुना त्वां निशम्य निहतं महोदयम् ।

अद्य गोत्रजगणो गृहोदरे नैव मास्यति मुदातिमेदुरः ॥ ४६ ॥

रुचिरं वचनं दृशौ सुदीर्घे वत निःशेषविशेषवत्सु वक्त्रम् ।

तनुता च तनौ स्तनौ च पीनौ प्रिय विश्वं विफलं विना त्वयैतत् ४७

हा प्रफुल्लनवकुन्दसुन्दरास्ते न चाप्रतिम भान्त्यमी रदाः ।

यैर्मवान्व्यरचयद्गणावलिं कोमलेऽधरदले पुनः पुनः ॥ ४८ ॥

१. 'गतत्रपयेल' ख. २. 'श्लोकोऽयं ख-पुस्तके नास्ति. ३. 'न सुखम्' ख.
४. 'व्रणावलीः' ख.

अयि सुभग विना त्वया पुरीयं वयमिव राजति हन्त नैव किञ्चित् ।
अहह किमनया महासमृद्ध्या तृणवदसूनपि सांप्रतं प्रतीमः ॥ ४९ ॥

विश्वं विलोकयति विष्वगिदं समस्तं

किं त्वं सुखं स्वपिषि भूमितले कठोरे ।

उत्तिष्ठ वीरवर रत्नमये स्वधाम्नि

पुष्पालिशालिशयने शयनं कुरु त्वम् ॥ ५० ॥

भोजनावसर एव भूपतेरेति नाद्य बहिरेव किं स्थितः ।

सारिका यदि गृहे गदेत्तदा त्वं विपन्न इति को नु तां वदेत् ५१

अयि चुम्बसि चेन्न वक्त्रपद्मं कुचयोश्चेत्परिरम्भणं न दत्से ।

त्रपयास्य जनस्य वार्यते किं किमु कोपो वरिवर्ति चक्रवर्तिन् ॥ ५२ ॥

त्वं गमिष्यसि महेन्द्रमन्दिरं भोक्ष्यसे नवनवाश्च सुन्दरीः ।

हन्त दुःखमधुना क्षणे क्षणे सुन्दरेक्षण न एव केवलम् ॥ ५३ ॥

युक्तमेव दिवि गामिना त्वया तद्वधायि यदुपेक्षिता वयम् ।

ईदृशीं तव दशां निरीक्ष्य नो यन्न दग्धहृदयं विदीर्यते ॥ ५४ ॥

उदितै रुदितैश्च तत्र सर्वान्व्यथयामासुरिति क्षितीन्द्रपत्न्यः ।

अथ तत्समयोचितोक्तिमिस्ता दृढमाश्वासयति स्म वासुदेवः ॥ ५५ ॥

ततो व्यधात्पार्थिवमुग्रसेनं बन्धं स्वपित्रोश्च निराचकार ।

तत्रासतश्चापगतान्दिगन्तान्सुहृज्जनानानयति स्म देवः ॥ ५६ ॥

रुचिरकुचतटीनां नाट्यकाले नटीनां

प्रतिगृहमथ तत्र प्रत्यहं प्रादुरासीत् ।

१. 'पाण्डुरधाम्नि धाम्नि' ख. २. 'कुरुष्व' ख. ३. 'भोजनप्रसर एव' ख.
४. 'वक्त्रविम्बम्' ख. ५. 'हा' ख. ६. 'तदुपेक्षिता' ख. ७. 'तन्वीव्यंथयन्तीरिति
भूमिपालपत्नीः । तपसः प्रशमोचितैर्वचोभिः' ख. ८. 'सुहृज्जनान्' ख.

संपूज्य तं विधिवदुद्धवमासनाद्यैः

सम्यक्समग्रविधिविद्विविधोपचारैः ।

पंप्रच्छ गोपपतिरित्थमनङ्गमूर्ति-

रास्ते स तत्र कुशली मुशली च तद्वत् ॥ ६५ ॥

पंप्रच्छ यद्यद्भजसर्वभौमस्तत्तत्स तस्मै कथयांवभूव ।

तस्मिन्क्षणे ताः स्मरदुःखदीना मन्दाक्षहीना जगदुस्तमित्थम् ॥ ६६ ॥

कंसो हतः खसुहृदामपकारकारी

प्राप्तं च राज्यममरेन्द्रपदानुसारि ।

दास्यन्ति भूमिपतयः शतशः स्वपुत्री-

रत्रागमो वत भवेदधुनास्य कस्मात् ॥ ६७ ॥

ग्राम्या वयं क पशुपालजनैकभोग्याः

सर्वोत्तमः क कमलाकरलालिताङ्घ्रिः ।

सङ्गोऽस्य यैत्समभवत्स घुणाक्षरस्य

न्यायस्तदाप्तिरधुना शशशृङ्गतुल्या ॥ ६८ ॥

अकृत सुकृतपुञ्जैः स्वप्नमध्येऽप्यलभ्याः

परमपुरपुरन्ध्रीः सङ्गलब्धा विहाय ।

विदितरतिविशेषः श्रीपतिः प्राप्तराज्यो

यदनुभवति दौसीं तन्न संजाघटीति ॥ ६९ ॥

ध्रुवमेतदयोमयं विधिर्विदधे मे हृदयं.....हि तत् ।

शतधा न विदीर्यते यतो विरहे दुर्विषये मधुद्विषः ॥ ७० ॥

१. 'नन्दस्तमित्थमवदद्वननीलमूर्तिः' ख. २. 'गोपविलासवत्यो निरस्तलङ्गा' ख
३. 'यः' ख. ४. 'प्राधेयन्तीः' ख. ५. 'दासीः' ख. ६. श्लोकोऽयं ख-पुस्तके नास्ति.

आगमिष्यति कदाचिदच्युतः कौतुकेन कृपया पुनः पुनः ।
उद्धव ध्रुवमनेन हेतुना जीवति ब्रजविलासिनीजनः ॥ ७१ ॥
हन्त किं न वयमुद्धव दीना दीनबन्धुरपि किं न मुरारिः ।
हीरुदेति हृदि नासदुपेक्षां कुर्वतोऽस्य परमाद्भुतमेतत् ॥ ७२ ॥

अयि शृणु वत दीनोद्धारकोऽस्यां त्रिलोक्यां

सृजति विरुदमेतन्मूलभूतं त्रपायाः ।

वयमिह विरहाग्नौ दह्यमाना विमुक्ताः

सह स हरिणदृष्ट्या तत्र केलिं करोति ॥ ७३ ॥

अनृतमुद्धव मा वद सर्वथा भगवतः शपथस्तव वर्तते ।
वत वयस्य सभामु कदापि नः किमपि स स्मरति स्मरमुन्दरः ॥ ७४ ॥
यावदार्य वत जीवितमास्ते तावदेहि दयया परमात्मन् ।
एवमेव वद तं वत गत्वा ब्रूमहे किमु वयं पुनरन्यत् ॥ ७५ ॥
इति ब्रुवाणो विरराम रामागणो गलद्गोलवगोसरोजः ।
ततः स वाक्यं स्वयमावभाषे दुःखद्रुमोन्मूलनकारि तासाम् ॥ ७६ ॥
उत्कर्षः क्रियते कथं कुमुदिनीबन्धोः प्रतिस्पर्धिनः

कृत्वास्यं मलिनं विलोचनजलैः स्फारीभवत्कज्जलैः ।

आयास्यत्यचिरात्करिष्यति सुखोद्रेकं स वः पूर्वव-

द्राकाकैरवबन्धुबन्धुरमुखः कृष्णामिधानो हरिः ॥ ७७ ॥

इति मधुरवचोभिर्घोषसीमन्तिनीनां

मनसि मनसि जाते स्वास्थ्यवासं वितन्वन् ।

१. 'कृपयाथवा पुनः' ख. २. 'अपि सुचरितदीनोद्धारकस्य' ख. ३. 'सृजतु' ख.
४. 'वियुक्ताः' ख. ५. 'प्रति' ख. ६. 'इतीरयित्वा विरराम रामाकदम्बकं दृढचरि-
ताक्षधारम्' ख. ७. 'तन्मानसस्वास्थ्यकरं स्वभावात्' ख.

कतिचिदयमनैषीत्तत्र रात्रीस्त्रिलोकी-

पतिगुणगणगानोद्भूतहर्षाश्रुपूरः ॥ ७८ ॥

उचितं न करोति कैटमारिः क्षणमप्येकमिहैति यत्र विद्वान् ।

इति स स्वमनस्यमंस्त तत्तद्विरहक्लेशकृशत्वदर्शनेन ॥ ७९ ॥

सुजनवरयशोदानन्दसंदर्शनार्थं

यदुपतिमिह गत्वा प्रेषयैकैकवारम् ।

मुहुरिति मिलिताभिस्ताभिरुक्तो रथस्थः

कथमपि हरिदासो गोकुलान्निर्जगाम ॥ ८० ॥

यद्यद्वभाषे सुमुखीसमूहो यद्यत्स तदैन्यमवेक्षते स्म ।

तत्सर्वमागत्य गुणाकराय न्यवेदयद्वागवतावतंसः ॥ ८१ ॥

सरस्वदुदरे क्षणादलघु हैमहर्म्यस्फुर-

च्चकार पुटभेदनं विगतवेदनं स्वर्गवत् ।

इमाभ्रशशभृद्रसेन्दु (१६१०८) मितसुन्दरीभिः समं

स तत्र सुखमन्वभूद्यदुकुलावतंसो हरिः ॥ ८२ ॥

ज्ञात्वापि गोपललनाः स्वसमागमोत्का

नो गोकुलं प्रति जगाम जगन्निवासः ।

नानानरेन्द्रतनयाहृतचित्तवृत्ति-

र्जीर्णं जलं नवजलैर्हिंयते हि नद्याः ॥ ८३ ॥

अनन्तः समं तासु कान्तासु लेभे

खनागाभ्रचन्द्रर्तुम् (१६१०८०)संख्यसूनून् ।

१. 'हर्षाश्रुविन्दुः' ख. २. 'उचितं न करोति करोति किं व्रजमायाति कदापि यत्र विद्वान् । इति सौवयनस्य तन्यतासौ वनितान्तं विरहातिदर्शनेन ॥' इति क-पु-स्तके क्षेपकः. ३. पतत्पूर्वम् 'तत्समागमकृते बहु लौक्यं काश्यप्यतिशयेन शरीरे । वीक्ष्य सोऽप्यहह दुःखसहसादश्रुपूरपरिपूर्णदगासीत् ॥' इति श्लोकः ख-पुस्तके.

गुणज्ञान्गुणानां गणै रञ्जयन्तं

जयन्तं जयन्तं कमाहुर्न तेषाम् ॥ ८४ ॥

सदाश्रयी तस्य सदाश्रितस्य निस्तोर्णनानारणसंकटस्य ।

अज्ञानकान्तारधनंजयस्य धनंजयस्य क्षणराशिरासीत् ॥ ८५ ॥

वाल्म्यमैत्र्युपगतं द्विजमेकं दुर्बलं धृतसरन्ध्रपटार्धम् ।

अर्चति स्म परिरभ्य स सम्राट् श्रीमदं न कैलयन्ति कुलीनाः ॥ ८६ ॥

त्वद्वाहोद्धूतधूल्यः करिकरनिकरैः सीकराश्च प्रयुक्ता

व्योम व्यापुः समन्ताद्यदुमुकुटमणे तत्र पङ्क्तोऽद्भुतोऽभूत् ।

आगच्छद्विः सुरैः क्षमां तव भजनकृते स्फाटिकीभिः शिलाभि-

र्वद्धः पन्थास्तदानीं सुरसरिदिति तं मानवा मानयन्ति ॥ ८७ ॥

श्रीकृष्ण त्वत्प्रतापेन प्रतप्ताङ्गीर्दिगङ्गनाः ।

दिग्गजा वीजयन्त्येव कर्णतालैः पुनः पुनः ॥ ८८ ॥

वनेषु वनदेवता दिवि दिवौकसां वल्लभा

भुजंगकुलकन्यका भुजगलोकलीलावने ।

यशः समरसंचितं नरमृगेन्द्र गायन्ति ते

प्रभाविजितकौमुदीकुमुदपाण्डुताडम्बरम् ॥ ८९ ॥

इति तस्य कृता स्तुतिः सुदाम्ना धनलाभार्थमुपागतेन दूरात् ।

अवतारशिरोमणिस्ततस्तं धनवन्तं धननाथवच्चकार ॥ ९० ॥

जनकृतकृतधर्मे तस्य राज्ये समन्ता-

दगणितभुजशौर्यैर्दार्ढ्यरूढस्य शश्वत् ।

गहनगहनमध्ये दस्युनामापि नासी-

त्रिदशतरुसमानो याचमानो जनोऽभूत् ॥ ९१ ॥

अपि संचिवसहस्रसंयुतोऽसौ स्वयमकरोद्व्यवहारमेकविद्वान् ।

१. श्लोकोऽयं ख.पुस्तके नास्ति. २. 'गणयन्ति' ख. ३. श्लोकोऽयं ख.पुस्तके नास्ति.

क्षणमपि खलसंगतिं न चक्रे सुकविसभासु सभासु नित्यमासीत् ९२
सदा सादरं सुन्दरीगीयमानं पुरग्रामकान्तारकुञ्जोदरेषु ।

असौ माधवो दुःखवृक्षावलीनां लवित्रं चरित्रं पवित्रं चकार ॥ ९३ ॥
विश्वंभरोऽन्यांश्च निहत्य दैत्यान्विश्वंभराभारमपाचकार ।

भवाब्धिमज्जजनतारकस्य प्रायोऽवतारोऽस्य सदुत्सवाय ॥ ९४ ॥

यस्मातुं ब्रजमुज्जहार सहसा गोवर्धनं क्षमाधरं
यस्त्रैलोक्यमदर्शयन्निजमुखाम्भोजे यशोदाकृते ।

यः पुत्रं स्वगुरोर्यमालयगतं शक्त्यानिनाय क्षणा-

द्यो भूभारमपाचकार रःकलं तस्मै नमः शार्ङ्गिणे ॥ ९५ ॥

सुंजनैः कुजनैरपि रत्नकलारमणस्य कवेः कविताश्रवणात् ।

रमणीभणितं मुरलीरणितं अमरीभणितं तृणवद्गणितम् ॥ ९६ ॥

अतसीकुसुमोपमेयकान्तिर्यमुनाकूलकदम्बमध्यवर्ती ।

नवगोपवधूविनोदशाली वनमाली वितनोतु मङ्गलानि ॥ ९७ ॥

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

काव्यं कृतं हरिविलास इति प्रसिद्धं

लोलिम्बराजकविना कविनायकेन ॥ ९८ ॥

इति श्रीमत्सूर्यपण्डितकुलालंकारहरिहरमहाराजद्योतितलोल्बिराजविरचिते
हरिविलासे महाकाव्ये कंसवधो नाम पञ्चमः सर्गः ।

१. 'हि' ख. २. एतयोः श्लोकयोः स्थाने 'किं त्यक्त्वा वसति बले क्षितितले पाता-
लमेवाश्रितं भो भोगीश्वर हन्त तत्र सततं मां कुशयन्त्यर्थिनः । आस्ते कोऽपि हरिर्गया-
चलगिरौ क्षमापालचूडामणिस्तेनार्थिप्रकरः कृतो धनदवद्रच्छाधुना त्वं सुखम् ॥ श्रीमा-
न्हामरसोऽभवद्विजकुलालंकारचूडामणिर्गङ्गानिर्मलमौनिभार्गवकुले तस्माद्रविः पण्डितः ।
आसीत्तस्य सुतः सुरासुरकृतिं येद्वह्मिकायां चिरालेभे श्रीहरिनाम रत्नमवनीमध्ये त-
दात्तां निरम् ॥' इति श्लोकद्वयं क्वचित्. ३. 'त्रैलोक्यकौतुककारं क्रियते स काव्यम्' ख.

गोखामिश्रीयुतजनार्दनभट्टप्रणीतं

शृङ्गारशतकम् ।

मलयपवनः क्षीवः कुम्भी क्षपाकरमण्डलं

भुवनविदितं श्वेतं छत्रं पिकाः परिचारकाः ।

विकचतरवो यस्योत्तुङ्गाः पराः पटमण्डपा-

स्त्रिभुवनमहाधीशः कामो विभाति जगत्रये ॥ १ ॥

विकचलवलीपुष्पैर्हारं करोति च गुम्फति

प्रचुरमणिभिः क्लृप्तां स्वैरं निजां रशनामपि ।

सुरतसदने पत्युः प्रीत्यै कला कुरुते परा

न तु विधुमुखी दीपे स्नेहं ददाति कथंचन ॥ २ ॥

कदाचिदारोहति सौधमुन्नतं कदाचिदायाति धरातलं पुनः ।

कदाचिदास्यं विनिवेश्य जालके प्रियं नवोढा तु सलज्जमीक्षते ॥ ३ ॥

भाले विधाय तिलकं मम नेत्रयोश्च

दत्त्वाञ्जनं हृदि च हारमथो निधाय ।

प्राणाधिपः सखि शनैः करपल्लवेन

नीवीमपास्य हि कुतः सुखमेति भूयः ॥ ४ ॥

उत्साहकारकसखीवचनैर्विधाय

भूषाविधिं कनकगौरतराङ्गकेषु ।

प्राणेश्वरस्य सदनाय कृतप्रयाणा

मुग्धा तथापि हृदि कम्पमरं विभर्ति ॥ ५ ॥

अयि सखि कुरु क्षिप्रं रम्भादलैः शिशिरानिलं

सहचरि तनौ सत्कर्पूरं द्रुतं परिलेपय ।

सरसबिसिनीपत्रैस्तुल्यं प्रिये परिकल्पय

स्फुटमिति विभो तस्या गेहे भवन्ति किलोक्तयः ॥ ६ ॥

कान्तस्ते कमलाभिरामनयने कल्पे हि देशान्तरं

गन्तेति श्रुतमद्य लोकवचनान्तथ्यं किमेतद्वचः ।

पृष्टा सेति मया दयाघननिधे प्रोवाच दीनानना

यत्तद्वक्तुमपि क्षमा न रसना मे जायते सांप्रतम् ॥ ७ ॥

संफुल्लामलमल्लिकासुमसमुद्भूतैः परागोत्करै-

र्व्याप्तः शीतलनीरपूर्णसरसीसंपातशीतः परम् ।

आरब्धोद्धुरमैथुनोत्थबहुलस्वेदाम्बुसार्द्राङ्गना-

वृन्दस्याप्यतिसौख्यदो निशि शनैरायात्ययं मारुतः ॥ ८ ॥

अयि सखि मम प्राणाधीशो गतो विषयान्तरं

कुसुमविशिखस्तस्मादुच्चैर्दुनोति तनुं शरैः ।

लघु कुरु तथा यत्नं येन सराधिनिवारणे

पटुतरमतेस्तस्याशु स्यादिहागमनं ततः ॥ ९ ॥

कृत्वेन्दीवरभूषणानि रचनां कस्तूरिकायाः स्तनौ

धृत्वा नीलनिचोलमेणनयने त्वं यासि पत्युर्गृहम् ।

प्रावृट्कालपयोधरादिव तडित्कान्तिस्तनोस्ते तथा-

प्येषा हन्ति तमःसमुच्चयमहो निःसृत्य नैशं द्रुतम् ॥ १० ॥

प्रियतम पुरा सर्वस्त्रीभ्यो मयि प्रियताभव-

ज्जगति सकलो जानात्येवं जनः स्फुटमेव ताम् ।

वद किमधुना जातं यस्माद्विहाय हि मां प्रिया-

मपरवनितावृन्दैः साकं करोषि कुतूहलम् ॥ ११ ॥

अयि सखि निशा किं वा घस्रः शशी किमु भास्करः

स्फुरति पुरतः कामः किं वा ममास्ति स वल्लभः ।

प्रतिपलमिति प्राणाधीश प्रिया विरहातुरा

कथयति मुहुर्मन्दं मन्दं सखीं सविधस्थिताम् ॥ १२ ॥

यत्रानम्रसरोजसाम्यमयते सस्तातिदीर्घालक-

व्याजभ्राम्यदनेकभृङ्गपटलीसंजातशोभं मुखम् ।

काञ्चीकाञ्चनकल्पिता वितनुते कोलाहलं कोमलं

तत्तन्व्याः सुरतं स्मृतं हि कुरुते बाधामगाधां हृदि ॥ १३ ॥

उच्चौ कुचौ कृशतरा च कटिर्गभीरो

नाभिः समुन्नततरं च नितम्बबिम्बम् ।

निम्नोन्नतेति सुदृशः सुभगे शरीरे

ममं मनो मम न मां पुनरभ्युपैति ॥ १४ ॥

वेणी खङ्गसमा भ्रुवौ परिलसद्वाणासनाभे शुभौ

कर्णौ पाशसमौ तथा विजयते नासा च तूणोपमा ।

मुग्धेऽपाङ्गविलोकनं शरसमं जाने ततस्त्वं कृता

प्रायः पञ्चशराभिधक्षितिभुजा शस्त्रस्य शाला निजा ॥ १५ ॥

पूर्णः कलामिरखिलामिरौषधीपतिरेष यत्सखि दुनोति मां भृशम् ।

युक्तं हि तन्ननु दयालवो भवेदिह कुत्र लब्धविभवे जलात्मजे ॥ १६ ॥

मलिनहृदयो गर्जत्युच्चैर्धनो यदि गर्जतु

प्रकृतिकठिना यस्मादेते भवन्ति हि पूरुषाः ।

त्वमपि चपले किं नो वेत्सि प्रिये विरहव्यथां

दिशि दिशि यतः खिन्नाया मे पुरः परिचृजसि ॥ १७ ॥

नो मुक्ते किल वीटिकां न कुरुते संलापमाभाषिता
नो शेते शयने न संमुखमहो सा वीक्षिता चेक्षते ।

हासं न प्रसते प्रहासवचनैर्दत्ते न चालिङ्गनं
खान्ते मोदभरं तथापि तनुते नित्यं नवोढा प्रिया ॥१८॥

वीक्ष्य वीक्ष्य हृदि लक्ष्म सपत्न्या अङ्घ्रियावकभवं रमणस्य ।
भामिनीकुवलयोपमनेत्रे शोणपङ्कजनिभे लघुचक्रे ॥ १९ ॥

कोडस्थायाः समयहरिणीलोचनाया नितान्तं
गाढाश्लेषाकुलतरतनोः श्लस्तकूर्पासकायाः ।

सब्रीडाया मुकुलितदृशो मुञ्च मुञ्चेति मन्दं
जल्पन्त्या साधरदलमुधा संस्मृता मां दुनोति ॥ २० ॥

दृष्ट्वाधिविन्नासदनेऽम्बुजाक्षी कान्तं स्मरानेककलाप्रसक्तम् ।
सा तं जगादापि न किञ्चिदुच्चैः परं सखीनां तु पुरो रुरोद ॥२१॥

पीनोत्तुङ्गकुचान्तरालतरला माला हि मुक्तामयी
हेमोर्वीधरयुग्मकल्पितगमखःसिन्धुवद्राजते ।

इत्युक्त्वा परिहासपेशलमतिः कान्तो वयस्ये समा-
मुत्तुङ्गौ मम वक्षजौ दृढतरं जग्राह कामातुरः ॥ २२ ॥

पवनवेलितनीलसरोरुहच्छविविजित्वरचारुविलोचने ।
परपुरन्ध्रपराङ्मुखवल्लभे समुचितं नहि दूषणरोपणम् ॥ २३ ॥

नेत्रे जागरणारुणे विधिनुतः शोणारविन्दश्रियं
भाले तत्पदयावलक्ष्म च पुनः प्रत्यक्षमेवेक्ष्यते ।

लम्बा लोचनचुम्बनेऽञ्जनमयी रेखाधरे राजते
दुष्टस्यास्य तथापि चेतसि मनाग्लज्जापि नो जायते ॥२४॥

यामिनीरमणमञ्जुलबिम्बं श्रीपराजयविजित्वरवक्त्रे ।

तामुपैति किल रोषतमिस्रं तेन मे भवति चेतसि चित्रम् ॥ २५ ॥

विरहजलदो धारातुल्यैर्निरन्तरपातिभि-

र्मदनविशिखैः क्लिन्नं मोहप्रभञ्जनपीडितम् ।

प्रियतम विना त्वामेणाक्ष स्फुरत्कुचसद्वटं

हृदयसदनं दुर्वारो हा प्रपातयतीव तत् ॥ २६ ॥

प्रथमप्रणयस्मृतिप्रजातद्विगुणस्नेहरसातिरेकभाजोः ।

अरहःस्थितयोर्विभाति यूनोर्नयनानामतिमञ्जुलो विलासः ॥ २७ ॥

मामके वत करोषि किमाले कामतप्तहृदि चन्दनचर्चाम् ।

आवृतो वसनतूलसमूहैर्यत्र नाथमुपयाति कृशानुः ॥ २८ ॥

मुञ्च मानमधुना भज कान्तं मन्दमन्दनयमेति वसन्तः ।

अत्र भामिनि पिकावलिगीतैर्याति धैर्यगुणमाशु जनानाम् ॥ २९ ॥

तावद्यर्थतरं सुधासुरुचिरं सन्मन्दिरं सुन्दरं

भोगोपस्करचित्रवस्त्रवलिता तावच्च शय्या वृथा ।

यावद्दालमृणालकोमलभुजद्वन्द्वामिरामग्रहा-

श्लेषप्रोत्थमनोभवो न हि भवेत्प्राणप्रियासंगमः ॥ ३० ॥

दृश्यन्ते विरलानि मारुतपथे यद्यप्युद्धन्युच्चकै-

रस्तक्ष्माधरतश्च पित्सति कलनाथोऽपि पाथोनिधौ ।

प्राची चञ्चललोचना श्रुतिलसत्ताटङ्कवच्छोभते

भानुस्ते हि तथापि याति कठिने मानो न का नो गतिः ॥ ३१ ॥

तुङ्गवर्तुलकुचोत्तमकोका मञ्जुलत्रिवलिचारुतरङ्गा ।

कामजश्रमविदारणदक्षा किङ्किणीरणितहंसविरावा ॥ ३२ ॥

लोचनस्फुटसरोरुहरम्या गौरता विमलवारिभृता च ।

केशशैवलमनोरमकान्तिर्भाति तन्वि तटिनीव तनुस्ते ॥ ३३ ॥ (युग्मम्)

॥-एका० गु०

क्षोणी यस्य कृते ययौ शयनतां कान्तारमावेश्मतां

भोगच्छद्मसु दीपिकासु च फणारत्नं च मे दीपताम् ।

ध्वान्तं चैव सहायतां स कठिनस्वान्तोऽत्र नो दृश्यते

हे धावर्त... (?) किं करोमि शरणं गच्छामि कं सांप्रतम् ॥ ३४ ॥

दृष्ट्वा कस्मादुपेतो रहसि मृगदृशावेकशय्याप्रसुप्ते

कान्तः केलीकलाढ्यो निकटमथ तयोर्मन्दमन्दं जगाम ।

धृत्वा चैकामुरोजे सहसितमपरां सादरं सत्कपोले

चक्रे क्रीडां तथासौ न हृदि किल यथा जन्म(ग्म) तुस्ते विषादम् ३५

पादयोः पतति यद्यपि नाथः सादरं वितनुतेऽपि चट्टनि ।

कोपनारुणसरोरुहनेत्रा त्यज्यते तदपि हन्त रुषा न ॥ ३६ ॥

समुन्नतकुचद्वन्द्वकाठिन्यजितपर्वते ।

नवनीतमृदुस्वान्ते कान्ते किं कुरुषे रुषम् ॥ ३७ ॥

उक्ता ब्रवीषि सुरतं न मया निशाया-

स्त्वं दौष्टवेन गजगामिनि लज्जया वा ।

ताम्बूलकज्जलकुजामयचिह्नचित्रं

तत्संनिवेदयति मां रमणोत्तरीयम् ॥ ३८ ॥

अघरमघरे कण्ठं कण्ठे निधाय भुजं भुजे

हृदि च हृदयं मध्ये मध्यं सरोजदृशो दृढम् ।

सरभसमहो चोरावूरुं पदं च पदे बला-

द्गमयति जनो घन्यः कश्चित्समां शिशिरे निशाम् ॥ ३९ ॥

आयास्यामि पुनस्तवान्तिकमहं यामे व्यतीते प्रिये-

त्युक्त्वा पङ्कजलोचना सरभसं कान्ता समाजं ययौ ।

जाते कापि च सि(शि)ञ्जिते किमु समायातेति मार्गं मुहु-

दर्शं दर्शमथो मया निशि मनाग्लब्धो न निद्रारसः ॥ ४० ॥

प्रयाति त्रियामाल्पशेषाधुनापि प्रिये मुञ्च मानं मदुक्तं विधेहि ।

गतः प्रैति कालः पुनर्नेति जल्पत्यसौ ताम्रचूडोऽपि तारखरेण ॥ ४१ ॥

सहायमासाद्य सुधामयूखं प्रिये वसन्तं च वने वसन्तम् ।

वियोगिनं मां मदनोऽद्य बाणैः शाणे निघृष्टैर्नितरां छिनत्ति ॥ ४२ ॥

पुष्पबाणशरजालनिपातप्रोत्थरन्ध्रनिचये हृदि तस्याः ।

नाथ जीवकलनाय विना त्वामद्य कोकिलरुतानि विशन्ति ॥ ४३ ॥

तस्या गेहमुपेत्य तत्र मृदुलां शय्यां विधायोज्ज्वलां

साकूतं परिधाय भूषणगणं चित्राणि वस्त्राणि ताम् ।

कान्ते कामकलाविचक्षणमते कामातुरं पाहि मा-

मालिङ्गयेति मनोरथैर्हि सकलाः पान्थस्य यान्ति क्षपाः ॥ ४४ ॥

श्रावं श्रावं गर्जितं वारिदानां स्मारं स्मारं प्रेयसीं कोऽपि पान्थः ।

ग्रामे चक्रे रोदनं वै तथासौ येनाशेषो ग्राम्यलोको रुरोद ॥ ४५ ॥

नलिननयने दृष्ट्वा पूर्वं प्रियाम्बुदमागतं

रतिपतिशरप्रोत्थैर्वार्तैर्मुहुस्तरलीकृते ।

कलितवसतिर्मानाभिख्यो मरालयुवा क्षणं

स तनुचपलः स्थास्यत्युच्चैस्त्वदीयहृदम्बुजे ॥ ४६ ॥

प्रिये हारं दूरं नय विमलमल्लीसुमकृतं

मुधा वारं वारं किमथ धनसारं कलयसि ।

वयस्ये हा शय्यामपनय नवाम्भोजरचितां

विना कान्तं कान्तं न लगति नितान्तं किमपि मे ॥ ४७ ॥

नो वेपथ्यस्ति मुगन्धितैलमसृणा नैवाञ्जनं नेत्रयो-

नो रागोऽधरपल्लवे च मधुरे ताम्बूलजन्मा महान् ।

हारो नैव पयोधरे न रशना मध्ये तथाप्युच्चकै-

स्तारुण्यं हरिणीदृशस्तु विपुलां पुष्पाति शोभां तनौ ॥४८॥

भुक्तनूतपरिपक्वफलोऽयं सांप्रतं पिकयुवा किल रौति ।

पूर्णकुक्षिरधिकं सखि लोको यत्करोति रचना वचनानाम् ॥ ४९ ॥

अन्याङ्गनाभिरधिकं स करोति केलिं

त्वं तेन मा कुरु विषादमदभ्ररूपे ।

पेपीयते मधुकरः क्व न तं मरन्दं

नो जातु विस्मरति पङ्कजिनीं तथापि ॥ ५० ॥

सर्वा सिञ्चति मेदिनीं जलभरैः संप्राप्य कालं परं

तामेवोष्णकरः करोति किरणैरुग्रैश्च तप्तां भृशम् ।

एवं त्वां रमणो विहाय रुचिरे सौख्यं ददातीव तां

दुःखं मा कुरु तेन पश्य समयायत्तं समस्तं यतः ॥ ५१ ॥

यस्ततान हि पुरा श्रुतो मुदं रोम्णि रोम्णि पुरहा(?) मनोरमः ।

सांप्रतं प्रियतमं विना प्रिये हन्ति मां स किल केकिनः खनः ॥५२॥

मा तिष्ठ कान्ते विजने कदाचिन्नावाच्यमस्तीह खलस्य किञ्चित् ।

यः शङ्कते नैव मनाविमूढः कर्णे वदन्वै पुरुषप्रसङ्गम् ॥ ५३ ॥

यद्भुक्तो न पयोनिधौ जलचरैर्दग्धो न चौर्वाग्निना

पीतः कुम्भभुवा गतो न जठरे नाशं सहाभ्योधिना ।

गच्छन्व्योम्नि निराश्रयेण पतितो जानेऽहमेवं प्रिये

धात्रा हन्त वियोगिदुःखकृतये चन्द्रस्ततो रक्षितः ॥ ५४ ॥

केनायं तव कान्त भालफलके लाक्षारसो लापितः

केनेयं विगुणा गुणाद्वरभसान्माला कृता वक्षसि ।

इत्युक्तः प्रियया सहासवदनो नत्वा पदाम्भोजयो-

रालिङ्गयाशु दृढं कपोलवलये (?) वालां चुचुम्बे चिरम् ॥ ५५ ॥

अयि सुन्दरि संप्रति पश्य पुरश्चरमाचलमस्तकमेति रविः ।

समुपैति तमः पटलीजटिला रजनी कुरु कामकलाः सकलाः ॥ ५६ ॥

गतिर्मन्दा दन्ती चपलनयने चारुतुरगौ

कटाक्षौघः पत्तिर्वचनरचना चारणततिः ।

इदं सैन्यं सर्वं तव वपुषि सारङ्गनयने

कथं स्थाता पत्यौ वद सपदि मानप्रतिभटः ॥ ५७ ॥

कटौ न कलमेखला न कुचमण्डले मालिका

दृशोरपि न चाञ्जनं न पुनरस्ति रागोऽधरे ।

प्रियेण सहचारिणा मदनतस्करस्योच्चकै-

स्ततस्त्वमसि लुण्ठिता निधुवने वने शोभते ॥ ५८ ॥

वक्रं शारदशुभ्रदीधितिसमं शैवालतुल्याः कचा

नेत्रे पङ्कजसंनिभे च मृदुलौ बाहू मृणालोपमौ ।

इत्थं शीतलवस्तुभिर्विरचिता धात्राब्जनेत्रा तथा-

प्येषां तापपरम्परां वितनुते चित्रं वियोगे स्मृता ॥ ५९ ॥

कपोलेऽम्भोजाक्ष्याः प्रियदशनचिह्नं प्रियदृशोः

सरोजाक्षी वक्रच्युतभुजगवल्लीरसलवम् ।

सपत्नी दृष्ट्वारादुस्तरविनिश्चासतरलो-

न्नतरोजद्वन्द्वं रहसि शनकै रोदिति मुहुः ॥ ६० ॥

कुरङ्गशावाक्षि न पक्षपातस्त्वया विधेयः किल कोकिलेऽस्मिन् ।

प्रियस्य योगे तव सौख्यदोऽयं पुनर्वियोगे भविता सुखाय ॥ ६१ ॥

तन्वी नदीयं द्युतिवारिपूर्णा कराम्बुजा मूर्धजशैवलाढ्या ।

दृङ्नावमारुह्य मनांसि यूनां प्रयान्ति यस्यां हि कुचान्तरीयम् ॥ ६२ ॥

मुखं चन्द्रः कैश्यं शनिरवनिपुत्रोऽरुणतरो-

ऽधरो भास्वान्भूयः कनकघटितो भूषणगणः ।

बुधो वाणी हास्यं भृगुमुनिसुतोऽस्या गुरुरयं

नितम्बस्तद्वाला प्रविलसति सर्वग्रहमयी ॥ ६३ ॥

विख्याता रघुवंशवद्रुणगणैः शृङ्गारसारा परं

शृङ्गारे रसमञ्जरीवदमला माघार्थवत्सत्तनौ ।

क्लिष्टा नैषधवच्च मानकरणे कादम्बरीवद्वते

नानाश्लेषविचक्षणा विजयते सारङ्गरम्येक्षणा ॥ ६४ ॥

माकन्द मा कन्दममुं खनित्वा दूरीकुरु त्वं सदनाद्वयस्ये ।

कान्तं विना मां तु नितान्तमस्य कामो निहन्ति स्फुटमञ्जरीभिः ६५-

मासेषु धन्यः सखि पौषमासस्तस्मिन्नमी धन्यतमाः पयोदाः ।

अकालवृष्ट्या परदेशगामी प्राणेश्वरोऽयं मम रक्षितो यैः ॥ ६६ ॥

सानन्दं कृतकामकौतुककलाश्रेणीपरिश्रान्तया

तन्वङ्ग्या सह सुन्दराम्बरयुते सुप्तस्य मञ्चे निशि ।

यूनः सौधगवाक्षमार्गपतिताः स्वान्ते नितान्तं नवाः

प्रावृट्कालपयोदपुष्करकणाः कुर्वन्ति तत्समदम् ॥ ६७ ॥

निर्व्याजारुणयोर्मया चरणयोर्दत्तो नु लाक्षारसो

दत्तं किं नु न वा दृशोर्मृगदृशः शोभोज्ज्वलं कज्जलम् ।

इत्थं नाथ भवत्प्रियाङ्गसुपमा संश्रान्तचित्ता मुहु-

र्मा तस्याः परिचारिका प्रतिदिनं शृङ्गारमापृच्छति ॥ ६८ ॥

हे आतर्बलिपुष्ट भूतमग्निलं यद्वावि तन्निर्णयं

कर्तुं शक्तनरोऽसि यद्वद कदा कान्तो ममायास्यति ।

इत्युक्त्वा मृगलोचना कृतवती यावत्तु मौनं मना-

क्तावद्वीक्ष्य समागतं प्रियतमं लज्जापरीता बभौ ॥ ६९ ॥

गर्जन्यम्बुधरा रटन्ति विकटं वन्याखिमे बर्हिणो

वायुर्वाति च शीतलः कुसुमितान्वृक्षान्मुहुः कम्पयन् ।

कामः क्रूरतरः करोति कदनं कुन्तान्कठोरैः शरैः ।

प्राणाः प्राणपतिं विना सखि कथं स्थास्यन्ति दीना मम ७८

यतः खिन्नो नित्यं मदनशिखिना ग्रामनगरी

महावीथीमध्ये भ्रमसि विकलस्त्वं खलु युवन ।

ततो जाने नानेकपगमनशीला हि नियतं

चकोराक्षी सा ते नयनपदवीमागतवती ॥ ७१ ॥

इमे लोकाः सर्वे तरुणजनचेष्टासु कुशलाः

समीक्षन्ते सख्यः सुभग विहसन्त्यत्र निमृत्तम् ।

अहं खिन्नैकान्तं मनसिजशरैश्चास्मि किमतः

कराकर्षैरेवं व्यथयसि वृथा मामसमये ॥ ७२ ॥

सुभग विगता हा ते प्रीतिः क्व सा मयि या स्थिता

प्रथममबलापुञ्जादुच्चैः प्रतिक्षणमुत्तमा ।

यदिह सविधासीनां दीनां मनोजशरैः खरैः

कलयसि न मां नाथानाथां दृशातिकृशामपि ॥ ७३ ॥

अयमपरलतायाः सादरं हन्त पोत्वा

मधु मम मकरन्दं पातुमायाति भृङ्गः ।

इति मनसि विषादं मल्लिके मा कुरु त्वं

बत वद मधुपानां मानसे को विवेकः ॥ ७४ ॥

सद्गुरुसौष्ठवभवद्विगुणाङ्गलक्ष्म्यो

माणिक्यभर्मकृतभूषणभासमानाः ।

वातेरिताम्बुजविभाचयचारुनेत्राः

कस्य स्त्रियो न पुरुषस्य मनो हरन्ति ॥ ७५ ॥

कन्दर्पदर्पकलिताङ्गमनोहराणां

प्रेम्णा स्वयं सुरतमन्दिरमागतानाम् ।

अङ्गानि कोमलतराणि मनोरमाणां

धन्या नराः सरभसं हि परिष्वजन्ते ॥ ७६ ॥

विलसति वलद्वल्लीपुष्पप्रभूतरजोभरैः

सततमवले नन्ता केकी करोति च ताण्डवम् ।

जलदपटले विद्युद्वल्ली विभाति विलासिनि

त्वमपि च तथा साकं भर्त्रा विधेहि निजेप्सितम् ॥ ७७ ॥

दूरं गच्छ मयूर चातक युवन्वाचालमुच्चैः कल-

ध्वानं कोकिल किं करोषि जलदारावं निजं स्तम्भय ।

सख्यः किं कुत्थानुलेपमधुना चन्द्रोल्लसच्चन्दनै-

रित्थं सा विरहातुरा तव कृते बाला वदत्याकुल ॥ ७८ ॥

पश्यान्ते तिमिरौघवारणघटाप्रध्वंसपञ्चाननो

भानोर्भूवलयेऽखिले प्रसरति प्रौढो मयूखव्रजः ।

ताराभिः सहतारकापतिरसौ मन्दप्रभो दृश्यते

नो तस्मादुचितं पुनश्च शयनं जातं प्रभातं प्रिये ॥ ७९ ॥

वर्ष वर्षमचर्षणं पुनरपि प्राप्नोति धाराधरो

गामं गाममगामितामपि पुनः कालेऽनिलो गच्छति ।

अस्तं सायमुपैति हि प्रतिदिनं प्राप्तोदयोऽप्यंशुमाँ-

श्चित्रं भामिनि जातु याति तव नो रोषो हि दोषाकरः ८०

उक्तं दुर्वचनं मया न सुभगे हास्येऽपि दुःखप्रदं

त्यक्त्वा त्वामयि भाषितैरपि मया नान्याङ्गना लालिता ।

त्वामेकामनवद्यभूषणभरैः संभावयामि त्वया

द्वे निष्कागणकोपने वद कृतः कोपः किमर्थं मयि ॥ ८१ ॥

पीयूषादप्यधिकमधुरं तद्वचस्ते च नेत्रे

चञ्चन्नीलोत्पलदलरुची सोज्ज्वला वक्त्रकान्तिः ।

ते ते भावा निधुवनविधौ हन्त विब्वोकमुख्याः

सर्वं दुःखं जनयति सखे नः स्मृतं नीरजाक्ष्याः ॥ ८२ ॥

गणाधीश पुरः कपीशजनकप्रोद्धूतचूतद्रुम-

द्राघिष्ठामितमञ्जरीकवलने सन्त्येकतानाः खगाः ।

यस्मिन्मञ्जुवनप्रियप्रियतमा गायन्ति सत्पञ्चमं

तस्मिन्नुत्सहते विहाय तरुणीं गन्तुं मधौ कः पुमान् ॥ ८३ ॥

नित्यं पङ्कजिनी यथा मधुलिहः खान्ते वसत्युत्तमा

नूला कज्जलनीलनीरदघटा चित्ते यथा बर्हिणः ।

कान्तिश्चन्द्रमसश्चकोरशकुनेर्नित्यं यथा मानसे

सा पङ्केरुहलोचना सखि तथा नित्यं मदीये हृदि ॥ ८४ ॥

कस्मादद्य न भूषितं वपुरिदं सद्भूषणैः काञ्चनैः

कस्मादच्छतराणि नाद्य वसनान्यङ्गीकृतानि त्वया ।

उक्ता सेति मया मनोज्ञ विजने बाला विशालाक्ष मा

क्षिप्रं रोदनमेकमेव विदधे प्रत्युत्तरं नो ददौ ॥ ८५ ॥

इतः केकी नादैस्तुदति शतकोटिप्रतिभटै-

रितः कामः कामं कठिनतरवाणैः प्रहरति ।

इतो गर्जत्युच्चैर्जलधरगणो भीमनिनदै-

र्विना नाथं जाने न सखि भविता किं ननु मम ॥ ८६ ॥

पूर्वं नेत्रयुगं सुखं बहुतरं प्राप्नोति संदर्शना-

त्पश्चादुत्सुकतामुपैति हि मनः सानन्दसंभाषणात् ।

देहो मज्जति कामकौतुकरसाम्भोधौ समालिङ्गना-

त्किं किं शर्म न संतनोति तरुणप्राणप्रियासंगमः ॥ ८७ ॥

मदन किमु न त्वं वै दग्धो हरेण द्युच्छल-

ज्वलनकठिनज्वालाजालप्ररूढकणोत्करैः ।

किमुत तव नो जाता कान्तावियोगमवा व्यथा

विषमविशिखैर्यन्मामेवं दुनोषि वियोगिनम् ॥ ८८ ॥

विदितमवनौ जन्मस्थानं परं पयसां निधि-

स्तव वपुरिदं पीयूषाढ्यं मृणालसमाः कराः ।

विकचकुमुदान्मृद्धीं खिन्नां वियोगजया रुजा

हिमकर महच्चित्रं यन्मां दुनोष्यबलां बलात् ॥ ८९ ॥

दूरे तिष्ठति कामुकः सरशरव्राताः परं दुःखदाः

प्रोत्कण्ठा तरलं भृशं मम मनः प्राणाः कठोराः पत्रेः ।

चन्द्रादच्छतरं कुलं च सहसा लज्जावियोगज्वरः

सौढव्याः सखि सांप्रतं कथममी हा दुःसहा बह्वयः ॥ ९० ॥

रम्भापत्रविनिर्मितां सुशिशिरां शय्यां चितां वेत्ति सा

जानाति स्फुटकंजमुल्मुकसमं न्यस्तं कुचाभ्यन्तरे ।

प्रत्यङ्गं प्रतिलेपितं मलयजं दावानलं मन्यते

तस्यास्तापनिवारणाय सुभग त्वामौषधं वेद्मि तत् ॥ ९१ ॥

आगच्छामि श्रुत्यहं प्रियतमे कार्यं विधायाल्पकं

गत्वेतस्त्वमिहैव तिष्ठ विजने तावद्गृहे सुन्दरे ।

इत्युक्त्वा सखि वञ्चकः स तु गतस्तत्र स्थिता या निशा

सर्वा सा हि गता ममातिकुटिलो नो वै तथाप्यागतः ॥ ९२ ॥

पत्राली न कपोलयोर्न हृदये हारो दृशोर्नाञ्जनं

नो वक्त्रे वत वीटिका न च कटौ संदृश्यते मेखला ।

नूनं यत्प्रभवात्स एव सकलैर्भूषागणैः संनिभ-

स्तन्वङ्ग्याः सुरतान्तकान्तिमतुलां कोपः करोति स्फुटम् ॥ ९३ ॥

चञ्चलं किमपि नेक्षणद्वयं नास्ति यद्यपि च वाचि वक्रता ।

किञ्चिदुन्नतमुरस्तथापि मे मानसं हरति हन्त सुभ्रुवः ॥ ९४ ॥

गाथाभिः सुकृतध्वजाभिरमितैः पद्यैश्च धर्मोत्कटैः

प्रध्वस्तामितपापया श्रुतिपुटैर्निष्पीतया गीतया ।

वारं वारमिदं सुशिक्षितमपि स्वान्तं सखे मामकं

सौन्दर्यद्रुममञ्जरीमभिनवामेकान्ततां मुञ्चति ॥ ९५ ॥

अपाकुरु कपोलतः सखि भुजङ्गवल्लीरसं

परित्यज कुचस्थलाद्भुटितवन्धनं कञ्चुकम् ।

पिधेहि दशनच्छदे दशनजक्षतं लाक्षया

वदेत्थमबलागणे गुरुजने कथं यास्यसि ॥ ९६ ॥

चरणपतनैर्वाक्यैर्दीनैर्निरन्तरसेवया

प्रियतममनो गृह्णन्त्यन्याः शठा हि पुरन्ध्रयः ।

स्मरशरस्वरैः शोभासारैर्दृगन्तनिरीक्षणैः

सहचरि मया कान्तः कामं कृतः परिचारकः ॥ ९७ ॥

माहेन्द्रीप्रभवाम्बुवाहपटलप्रत्यग्रविन्दुव्रजैः

शीता धूलिकदम्बपुष्पजरजःपुञ्जैः सुगन्धीकृताः ।

मन्दाः सुन्दरसुन्दरीजनकचव्यूहान्तरालोद्गते-

र्वाता वान्ति वियोगिनाममुखदाः संयोगिनां सौख्यदाः २८

कस्मात्तन्वि तनूनि संप्रति समान्यङ्गानि जातानि ते

कस्मात्कोकनदप्रभं मुखमिदं जातं हि चन्द्रोपमम् ।

एवं पृच्छति बल्लभेऽम्बुजमुग्वि प्रोव्य(?)स्वभावादिति

व्यावृत्त्याथ तया मगद्वदग्वं मुक्तश्च वाप्नोत्करः ॥ २९ ॥

प्रावृत्कालनवीननीलजलदध्वानं निशीथे मुहुः

श्रुत्वात्यन्तभयपदं स्मरशरक्षीणा हि पांथाङ्गना ।

शय्यायामवनौ निपत्य च पुनः शय्यातले भूतले
 वारं वारमुदग्रकान्तविरहज्वालाकुलातङ्कति ॥ १०० ॥
 शृङ्गारशतकमेतज्जनार्दनाख्यद्विजन्मना रचितम् ।
 तिष्ठतु तावद्यावत्तिष्ठति धरणीतलं सकलम् ॥ १०१ ॥
 इति श्रीगोखामिजगन्निवासात्मजगोखामिजनार्दनभट्टकृतं
 शृङ्गारशतकं संपूर्णम् ॥

दैवज्ञश्रीसूर्यकविविरचितं रामकृष्णविलोमकाव्यम् ।

स्वकृतटीकया समेतम् ।

श्रीमन्मङ्गलमूर्तिमातिशमनं नत्वा विदित्वा ततः
 शब्दब्रह्मनोरमं सुगणकज्ञानाधिराजात्मजः ।
 यद्गन्थाध्ययनैर्विनेयनिबद्धोऽप्याचार्यचर्यामगा-
 त्सोऽहं सूर्यकविर्विलोमरचनं काव्यं करोम्यद्भुतम् ॥
 छन्दःपूरणमुत्क्रमक्रमविधौ साकाङ्क्षता तत्पदे-
 प्वारम्भाच्चरिते क्रमोऽपि सुतरामेतन्नयं दुर्गमम् ।
 एवं सत्यपि मन्मतिः कियदपि प्रागल्भ्यमालम्ब्यते
 तत्सर्वं गुणिनः क्षमन्तु यदहो यूयं श्रमज्ञाः स्वयम् ॥

कदाचिदपि संतरेत्कृतिपरो नरो नीराधिं कथंचिदपि धावति प्रवरधाम धाराध्वनिः ।
 ऋतेऽप्यतिविशारदा प्रचुरशारदानुग्रहं विलोमकविताकृतौ सुकविधीरधारा भवेत् ॥
 भागीरथी रामकथातिरम्या कालिन्दिका कृष्णकथा मनोज्ञा ।
 सरस्वती सूर्यकवेस्तृतीया स्नातुं प्रयागेऽत्र मतिः कवीनाम् ॥
 समाक्षराङ्घ्रिर्विषमाक्षरार्था द्वेधा भवेद्व्यस्तकवित्वसीमा ।
 समानभिन्नार्थतया द्विधाया भिन्नाक्षरार्था च भवेद्वितीया ॥
 अथ कवित्वपरिभाषा पिङ्गलादौ कथिता—

आध्याहारो यत्तदोर्वा क्रियायाः पादाद्यन्ते वा विसर्गो विसर्गः ।
 कुत्राप्युह्या लक्षणाव्यञ्जना वा विद्यादेतां चित्रकाव्यानुपूर्वाम् ॥

नैकाक्षराणि छन्दोक्तिर्नाप्रसिद्धाभिधानकम् ।

नैव व्याकरणक्लिष्टं द्राक्षापाकोऽत्र केवलम् ॥

अथ ययोः कथाप्रसङ्गस्तावेष्टदेवतात्वेन प्रणमति—

तं भूसुतामुक्तिमुदारहासं वन्दे यतो भव्यभवं दयाश्रीः ।

श्रीयादवं भव्यमतोयदेवं संहारदामुक्तिमुतासुभूतम् ॥ १ ॥

तं भूसुतामुक्तिं वन्दे । भूसुताया रावणरक्षितायाः सीताया मुक्तिर्मोक्षणं यस्मात्तं राघवं वन्दे । नमस्करोमीत्यर्थः । किंभूतम् । उदारहासम् । उदारो गम्भीरो हासो यस्यासौ तथा । उद्वेगनिमित्तेषु सर्वानर्थेषु प्राप्तेष्वप्यनुद्विग्नमित्यर्थः । पुनः किंभूतम् । भव्यभवम् । भव्यः पवित्रो भवोऽवतारो यस्यासौ तथा । अथ कथम् । यतो दया श्रीश्च बभूवेत्यध्याहारः । दया भूतदया श्रीश्च शोभा च तयोर्निदानमित्यर्थः । एतद्रामपक्षे ॥ कृष्णपक्षे तु—श्रीयादवं वन्दे । किम्भूतम् । भव्यमतोयदेवम् । भव्या उत्तमा भा दीप्तिर्यस्यासौ सूर्यः । तथा तोयशब्देन चन्द्रः । जलात्मकत्वात् । तयोर्द्यौतनादेवः । सूर्याचन्द्रमसोरपि प्रकाशक इत्यर्थः । तदुक्तम्—‘यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम् ॥’ अथ किंभूतं यादवम् । संहारदामुक्तिम् । संहारोऽनर्थस्तं ददातीति तथाविधा पूतना तस्या मुक्तिर्मोक्षो यस्मात्स तथा तम् । पुनः किंभूतम् । उत प्रयुत असुभूतम् । सर्वत्र प्राणरूपेणावस्थितमित्यर्थः । अथवा प्राणनं जीवनं तद्रूपं चैतन्यस्वरूपम् । तदुक्तम्—‘अहमात्मा गुडाकेश सर्वभूताशयस्थितः’ इत्यादि । पूतनायै मुक्तिं दातुमन्तर्यामित्वेन स्वयमेव प्रेरकोऽभूदित्युक्तम् ॥

ननु देहवतोऽपि रामादेः कथमन्तर्यामित्वमित्याशङ्क्य तुल्याक्षरयेन्द्रवज्रयाह—

चिरं विरंचिर्न चिरं विरंचिः साकारता सत्यसतारका सा ।

साकारता सत्यसतारका सा चिरं विरंचिर्न चिरं विरंचिः ॥ २ ॥

विरंचिर्ब्रह्मा द्विपराधीवसानं यावत्सर्वभूतापेक्षया चिरं तिष्ठतीति प्रथमम् । अपरं तु ‘आब्रह्मभुवनाल्लोकाः पुनरावर्तिनः’ इति श्रवणान्न चिरं विरंचिरिति ज्ञायते । तस्यायुषः परिमितत्वात् । अथ साकारता सत्यसतारकास्ति । सेति तच्छब्देन रामस्य या साकारता सत्यसतारका । तारकेण सहवर्तमाना सतारका । सत्या

सती सतारका सत्यसतारका । सत्यमबाधितं विज्ञानमयं तारकं यद्ब्रह्म तद्रूपे-
त्यर्थः । रामपक्षे एतत् ॥ कृष्णपक्षे तु—साकारतासत्यसतारकास्ति । या कृष्ण-
रूपिणी साकारता सा सती सर्वदैव वर्तमाना । नित्येत्यर्थः । किंभूता । असता-
रका । तारकाभिः सहवर्तमानं सतारकं व्योम, तच्च विद्यते यस्याः सा असतारका ।
व्योमापि यस्यां लीयते इतः परं नित्यत्वं किं वर्णनीयमित्यर्थः । चिरं विरंचि-
रित्यादि पूर्ववत् ॥

अथ रामकृष्णाभ्यां यां मायामवष्टभ्य साकारता स्वीकृता तस्याः स्वरूपं
समाक्षरया रथोद्धतयाह—

तामसीत्यसति सत्यसीमता माययाक्षमसमक्षयायमा ।

माययाक्षमसमक्षयायमा तामसीत्यसति सत्यसीमता ॥ ३ ॥

असति सत्यसीमता तामसीति । असति शुक्तिकारजतवदसत्ये प्रपद्ये सत्यसी-
मता सत्यत्वमर्यादा तामसी मायेति । अथास्या असत्यत्वं कार्यवशादनुभूयत
इत्याह—मायेति । यया मायया कृत्वा मा लक्ष्मीः अयमा न विद्यते यमो
नियमो यस्याः सा तथा । योग्येयोग्ये वा कुत्र स्थातव्यं कियत्कालं स्थातव्यमिति
क्षणमङ्कुराया लक्ष्म्या यमो नियमो नास्ति । उत्तरक्षणे बाधदर्शनाद्भ्रमरूपतेत्यर्थः ।
कथंभूतया यया । अक्षमसमक्षया । न क्षमं अक्षमं समक्षं यस्याः सा तथा ।
तस्या मायायाः स्वरूपे विचार्यमाणे समक्षत्वं न प्राप्नोति प्रेक्षणेनैव नश्यतीत्युक्त-
त्वात् । यतः परमात्माज्ञानरूपो मायात्वज्ञानरूपा सा कथं ब्रह्मसमक्षतां याति ।
यतो ज्ञानमज्ञानस्यैव घातकमित्यर्थः । एवमुभयत्रापि सममिति समाक्षरपदद्वयम् ॥

एवमविद्यायाः स्वरूपं निरूप्येदानीं विद्यारूपं विषमाक्षरया शालिन्याह—

का तापघ्नी तारकाद्या विपापा त्रेधा विद्या नोष्णकृत्यं निवासे ।

सेवा नित्यं कृष्णनोद्या विधात्रे पापाविद्याकारताघ्नी पताका ॥ ४ ॥

अत्र त्रिविधसंसारतापघ्नी कास्तीति विचार्यमाणे त्रेधा विद्यास्तीति । त्रिःप्र-
कारा त्रेधा ऋग्यजुःसामात्मिका । ननु तर्हि न कर्मकाण्डं विद्याशब्दव्यपदेश्यम् ।
'विद्यां चाविद्यां च यस्तद्वेदोभयं सह' इत्याद्युक्तत्वादित्याशङ्क्याह । किंभूता त्रेधा
विद्या । तारकाद्या । तारकं परं ब्रह्म श्रीरामाख्यमाद्यं श्रेष्ठत्वाच्चिरूपणीयत्वेन
प्राप्तं यस्याः सा तथा । उपनिषद्विद्यात्मिकेत्यर्थः । पुनः किंभूता । विपापा

विगतं पापमज्ञानं यया सा तथा । अथ तस्याः पापोपशामकत्वे दृष्टान्तमाह—
निवासेनोष्णकृत्यमिति । नितरां वासो यस्मिन्निति निवासः शीतलच्छायाद्युपस्कृतं
गृहं तस्मिन्नुष्णकृत्यं संतापभवनं नास्ति । तद्वद्वेदार्थपरिशीलनेन त्रिविधतापोन्मू-
लनमित्यर्थः । रामपक्षे चैतज्ज्ञेयम् ॥ कृष्णपक्षे तु—कृष्णभक्तिसहकृतैव विद्या
अज्ञाननाशकर्त्रीत्याह—सेवा नित्यमिति । विधात्रेऽनुष्ठात्रेऽर्जुनाय ब्रह्मणे वा
कृष्णनोद्या नित्यं सेवा पापाविद्याकारताग्री भवति । कृष्णेन नोद्या प्रेयमाणा नित्यं
सेवा अनन्यभक्तिः सा पापं दुःखं तन्मूलमविद्याकारोऽज्ञानं तदुभयमपि नाशयति ।
तदुक्तं भगवद्गीतायाम्—‘भवत्या त्वनन्यया शक्य अहमेवंविधोऽर्जुन । ज्ञातुं
द्रष्टुं च तत्त्वेन प्रवेष्टुं च परंतप ॥’ इति । अनन्यभक्तिरेव कृष्णसाक्षात्कारे निमि-
त्तमिति सदृष्टान्तमाह—किंभूता सेवा । पताका । पताकेव पताका । यथा गरु-
डलाञ्छनाङ्किता कृष्णध्वजपताका दृष्टमात्रैव आगतः कृष्ण इति साक्षात्कारं
व्यनक्ति तद्वदनन्यभक्तिरपीत्यर्थः ॥

अथ प्रथमं मायापरमात्मनः समक्षं स्थातुं न शक्नोतीति स्वरूपानुसंधानेन
मायायास्तिरस्कार इत्युक्तम् । तत्रात्मज्ञाने महानायासः । श्रीरामसेवया तु विद्या-
प्राप्तिस्तथा तत्कालमेवाज्ञाननिरास इति विषमाक्षरयेन्द्रवज्रयाह—

श्रीरामतो मध्यमतोदि येन धीरोऽनिशं वश्यवतीवराद्धा ।

द्वारावतीवश्यवशं निरोधी नयेदितो मध्यमतोऽमरा श्रीः ॥ ५ ॥

वा इत्यथवा स पुमान्धीरः येनानिशं श्रीरामतः मध्यमतोदि श्रीरामतो निमि-
त्तभूतान्मध्यं मध्येऽवभासमानं प्रपञ्चाख्यमतोदि नाशितम् । स एव धीरः
इत्यर्थः । किंभूताच्छ्रीरामतः । वश्यवतीवरात् । वशं नेतुं समर्थं वश्यं रूपं तद्वती
जानकी तस्या वरात् । भर्तुरित्यर्थः ॥ कृष्णपक्षे तु—निरोधी पुमान्मध्यं नु चिद-
चिद्वन्निस्वरूपं मनः इतः प्रपञ्चाद्वारावतीवश्यवशं नयेत् । वायुनिरोधीन्द्रियनि-
रोधी च पुमान्द्वारावत्या वश्यस्तत्रासक्तः कृष्णस्तत्र वशं नयेत् । योगेन वैराग्येण
वा चित्तं निरुध्य श्रीकृष्ण एव एवं वशं नयेदित्यर्थः । तत्र किं भवतीत्याह—
अतोऽस्मादुपायाच्छ्रीमोक्षलक्ष्मीरमरास्थिरा भवति । अन्यथा निरोधवानपि विघ्ने-
रभिभूयत इत्यर्थः । उक्तं च—‘तथा न ते माधव तावत्कः कचिद्भ्रश्यन्ति
मार्गात्’ इत्यादि ॥

अथ कथाप्रारम्भः—तत्र विश्वामित्रः स्वयज्ञसंरक्षणार्थं रामं याचितुं दशरथं प्रत्यगादिति विषमाक्षरया रथोद्धतयाह—

कौशिके त्रितपसि क्षरव्रती योऽददाद्वितनयस्वमातुरम् ।

रन्तुमास्वयन तद्विदादयोऽतीव्ररक्षसि पतत्रिकेशिकौ ॥ ६ ॥

यः क्षरव्रती द्वितनयस्वं कौशिकेऽददात् । क्षरेषु सर्वेषु भूतेषु व्रतमभीप्सित-
पूरणं येन तथाविधो दशरथो द्वयोस्तनययोः समाहारो द्वितनयं तदेव स्वं धनं
कौशिके विश्वामित्रे दत्तवान् । ननु प्राणादपि प्रियतमं पुत्राख्यं धनं विश्वामित्रार्थं
केन निर्वन्धेन दत्तवानित्याशङ्क्याह—किंभूते विश्वामित्रे । त्रितपसि त्रिःप्रकारकं
त्रिगुणात्मकं प्रसादक्षोभसमर्थं तपो यस्य स तथा । तस्मिन्किंभूतं द्वितनयस्वम् ।
आतुरम् । पित्रोर्वियोगादित्यर्थः ॥ कृष्णपक्षे तु—श्रीशुकः परीक्षितं प्रति वक्ष्य-
माणं कृष्णकथोद्देशमनुवदति—भो आस्वयन, आ समन्तात्सुष्ठु अयनं गतिः
परमार्थगतिर्यस्य तथाविधः परीक्षित् । तद्विष्णोऽतीव्ररक्षसि न विद्यते तीव्रं
रक्षः यस्मात्तदीव्ररक्षस्तस्मिन्पूतनाख्ये । तथा पतत्रिकेशिकौ पतत्री पक्षी बका-
सुरः, केशी हयरूपी दैत्यः, तयोः कुः पार्थिवशरीरं तस्मिन्नादयोऽस्ति । आसम-
न्ताद्वा कृपा यस्य स तथा । पूतनाबककेशिशरीराणि कृपयैवातारयदित्यर्थः ।
किं कर्तुम् । रन्तुं क्रीडां कर्तुम् । क्रीडाछलेनेत्यर्थः ॥

अथ विश्वामित्रेण सह रामं प्रस्थितमाकर्ण्य राक्षसास्ताटकां प्रेषयामासुरित्याह—

लम्बाधरोरु त्रयलम्बनासे त्वं याहि याहि क्षरभागताज्ञा ।

ज्ञातागमा रक्ष हि या हि या त्वं सेना बलं यत्र रुरोध बालम् ॥७॥

भो लम्बाधरोरु, त्वं क्षरं याहि । अधरश्च ऊरु च अधरोरुः लम्बमधरोरु यस्याः
सा लम्बाधरोरुः तस्याः संबोधनम् । तथा किंभूते । त्रयलम्बनासे । त्रये लोक-
त्रये लम्बी नासा यस्या सा तथाविधे । त्वं क्षरं नाशयोग्यं मानुषदेहं रामं याहि
याहि । आदरे वीप्सितद्विरुक्तिः । किंभूता लम् । आगताज्ञा । आगता प्राप्ता आज्ञा
रावणाज्ञा यया तथा ॥ कृष्णपक्षे—श्रीकृष्णं गोकुलस्थितमाकर्ण्य कंसः पूतनामा-
ज्ञापयति—हे पूतने, त्वं तत्र याहि । बलं पुरुषार्थं रक्ष । तत्र केत्याह—यत्र
सेना बालं रुरोध । इनेन स्वामिना नन्देन सहवर्तमाना यशोदा बालं कृष्णं रुरोध
रुद्ध्वा आच्छाद्य स्थितवती तत्रेत्यर्थः । कुत एतावन्तं विश्वासं कृतवतीत्याह—
हीति निश्चयेन । ज्ञातागमा ज्ञात आगमो यया सा । कोऽपि बालघातार्थं आया-
स्यतीति संभावयन्तीत्यर्थः ॥

अथ ताडकया सह शूर्पणखापि समागतेत्याह—

लङ्कायना नित्यगमा धवाशा साकं तयानुन्नयमानुकारा ।

राकानुमा यन्ननु यातकंसा शावाधमागत्य निनाय कालम् ॥ ८ ॥

लङ्कायना तथा साकं नित्यगमाभूत् । लङ्कायामयनं गतिर्यस्याः सा शूर्पणखा
तथा ताडकया साकं नित्यगमाभूत् । नित्यं गच्छतीति नित्यगमा । पर्यटनासक्ताभू-
दित्यर्थः । अनुन्नयमानुकारा । न नुन्नः प्रेरितोऽनुन्नः स्वतः प्रवृत्त एवविधो यो
यमः कृतान्तस्तद्वदनुकारो यस्याः सा । निष्कृपेत्यर्थः । किंभूता । धवाशा धवविष-
यिणी आशा यस्याः सा तथा । रामं भर्तारमपेक्ष्यमाणा ॥ कृष्णपक्षे—शावाधमा
आगत्य कालं निनाय । शवप्रियाः शावाः क्रव्यादास्तेष्वधमा बालघातिनी पूतना
आगत्य गोकुलं प्राप्य कालं स्वप्रासकं कृष्णं निनाय प्राप्तवती । ननु राक्षसी गोकु-
लान्तर्गता तत्रत्यैः किं पूर्वं न निषिद्धेत्याह—यद्यतो राकानुमा । राका पूर्णिमा
तथा अनुमीयते सा । सा प्रथमं राकावदतिसुन्दरं रूपं धृतवती तदाक्षिण्येन
केनापि गृहान्तर्गमने नाक्षिप्ता । नन्विति निर्धारेण । यातकंसा यातोऽन्तरितः कंसो
यस्याः सा तथा । पुनः कंसेन न दृष्टा । कृष्णप्रस्ता सती विपन्ना इत्यर्थः ॥

अथ विश्वामित्रस्य यागव्यवस्थामनुष्ठुवाह—

गाधिजाध्वरवैरा ये तेऽतीता रक्षसा मताः ।

तामसाक्षरतातीते ये रावैरध्वजाधिगाः ॥ ९ ॥

गाधिजो विश्वामित्रस्तस्याध्वरो यागस्तत्र वैरं येषां ते खरदूषणादयस्ते अतीता
रामेण ते हताः । देहादिप्रपञ्चमतिक्रम्य गता इत्यर्थः । किंभूताः । रक्षसा रावणेन
मताः स्वसंमानेन प्रसिद्धाः ॥ कृष्णपक्षे—पूतनावधमाकर्ण्य कंसेनान्ये वक्तृणा-
वर्तादयः प्रेषिता इत्याह—तामसाक्षरतातीते कृष्णे सति ये रावैः प्रेषिता दैत्या
ते अध्वजाधिगा आसन् । तामसाहंकारेणासमन्तादुत्पन्नायाक्षरता प्रपञ्चात्मकता
ततोऽप्यतीते परब्रह्मरूपे कृष्णे सति दैत्या रावैः कंसनिदेशशब्दैरागततास्तेऽध्वजा-
धिगा गोकुलमार्गयाने जाता या आधिर्मानसी व्यथा तां गच्छन्तः प्राप्ताः । अहो
गोकुलं गत्वा प्रपञ्चातीते कृष्णेऽस्माभिः किं कर्तव्यम् । पूतनावन्मर्तव्यमिति पर्या-
कुलचित्ता आसन्नित्यर्थः ॥

अथ मुनिभिः केवलं रामार्पणबुद्ध्या कृतस्य यागस्य प्रशंसामाह—

तावदेव दया देवे यागे यावदवासना ।

नासवादवया गेया वेदे यादवदेवता ॥ १० ॥

देवे रघुनाथे दया कृपा प्रीतिस्त्वावदेव संभवतीति । यावद्यागेऽवासना यागे क्रियमाणेऽवासना स्वर्गादिभोगप्राप्तये इच्छाराहित्यम् । तस्मात्फलराहित्येन यो यागः स रामप्रीतये भवतीत्यर्थः ॥ कृष्णपक्षे—कृष्णे परब्रह्मस्वरूपतामवधारयन्तो दैत्याः पुनः परामर्शं चकुरित्याह—यादवदेवता कृष्णमूर्तिर्वेदे या उपनिषद्भागे गातुं निरूपयितुं योग्या न तु साक्षात्कारं कर्तुमथवान्येन निरूपयितुं न शक्यते इत्याह—नासवादिति । असुसंबन्धि आसवं प्राणात्मकं शरीरम् । अत्रेत्युपसर्गोऽवलक्षणत्व-द्योतकः । तथा चावलक्षणान्मनुष्यदेहात्सकाशाच्चहि निरूपयितुं शक्यते । एवं प्रथमं तस्य निरूपणासंभवे तस्य हननमस्माभिरसंभावितमेवेत्यर्थः । वस्तुतस्तु आसवात् । आसवादिति मदजननवस्तुमात्रोपलक्षणम् । तस्मान्न अवया न ज्ञेया । तन्निमित्तमासवादुर्ज्ञेयेत्यर्थः । अवयेसि अवयायते इत्यवया । 'आतोऽनुपज्जो कः' इति कः । पश्चाद्वाप् । अवपूर्वको यातिरेतिश्च ज्ञानार्थः ॥

अथ स्वयंवरदर्शनार्थं कौशिकेन सह जनकगृहं प्रति गतो रामस्तत्र किं कृतवानित्याह—

समाख्ये भग्नमनेन चापं कीनाशतानद्धरुषा शिलाशैः ।

शैलाशिषारुद्धनताशनाकी पञ्चानने मग्नभये स्वभासः ॥ ११ ॥

अये श्रोतः, अनेन रामेण समासु शिलाशैः सह चापं भग्नम् । समासु स्थितासु शिलावट्टा जानकीविषयिण्याशा येषां ते शिलाशाः राजानस्यैः सह चापं भग्नम् । न केवलं चापं भग्नम् । राजानो भग्ना, भग्नमनोरथाः कृता इत्यर्थः । कीनाशतानद्धरुषा कीनाशस्य भावः कीनाशता यमरूपता तथा आनद्धोऽभिविष्टो रावणस्तस्य रुषा कोपेन । प्राचीनवैरानुबन्धिनिमित्तेन पूर्वं धनुरुद्धतुं प्रवृत्तो रावणो धनुषाधः पतितः, परंतु न हत इति रुषा कोपेनेवेत्यर्थः ॥ कृष्णपक्षे—गोवर्धनोद्धरण इन्द्रो लाघवं प्राप्त इत्याह—पञ्चानने नृसिंहे कृष्णे स्वभासः स्वप्रतापान्मग्नभये निःशङ्कं यागं कारयितुं प्रवृत्ते सति शैलाशिषारुद्धनताशनाकी दृष्टः

शैलस्य गोवर्धनस्याशिषा अभीष्टपूर्णेन रुद्धा रोधं प्रापिता अतएव नता भग्ना हविर्ग्रहणेच्छा यस्य तथाविधो नाकी स्वर्गाधिपोऽभूदित्यर्थः । 'यो गोवर्धनभूधरं करधृतं लीलाम्बुजन्मायितं कृत्वा सप्तदिनानि नाचलदपाद्गोपांश्च घोरापदः । यश्चक्रे निजशासने हरिविरिञ्चयाखण्डलादीन्पुरानुद्दण्डानपि सोऽवताज्जगदिदं गोपालराजो हरिः ॥' इति श्रीभागवते दशमस्कन्धे ॥

अथ स्वयंवराथमागतानां राज्ञां वर्णयन्नाह—

न वेद यामक्षरभामसीतां का तारका विष्णुजितेऽविवादे ।

देवाविते जिष्णुविकारता का तां सीमभारक्षमयादवेन ॥ १२ ॥

यामक्षरभामसीतां लोको न वेद । अक्षरमविच्युतं भाम सौभाग्यं यस्याः सा अक्षरभाम्नी सा चासौ सीता च तां न जानातीत्यर्थः । अविवादे विष्णुजिते का तारका विष्णुना रामचन्द्रेण जितं विष्णुजितं तस्मिन्विष्णुजिते अविवादे सर्वसंमते सति का तारका तारकात्वं का प्राप्नोतीत्यर्थः । तारकासंबन्धस्तु चन्द्रं विनान्येन सह न भवति । प्रकृते रामचन्द्रेण सह सीतैव तारकात्वं प्राप्तुमर्हति नान्येनेत्यर्थः ॥ कृष्णपक्षे—गोकुलोपरि क्षुब्धस्येन्द्रस्य न किञ्चिच्चलतीत्याह—सीम्नो भारः सीमभारः सीमा गिरिमर्यादा तस्या भारक्षमश्वासौ यादवश्च तेन देवशक्या अविते रक्षिते गोकुले जिष्णोरिन्द्रस्य शिलावर्षणादिविकारता का । न कापीत्यर्थः ॥

अथ धनुषि भग्ने सति जानक्या रामो वृत इत्याह—

तीव्रगोरन्वयत्रायो वैदेहीमनसो मतः ।

तमसो न महीदेवैर्योत्रायन्वरगोव्रती ॥ १३ ॥

तीव्रा गावः किरणा यस्यैवविधस्य तीव्रगोः सूर्यस्यान्वयं वंशं त्रायन्ते तेऽन्वयत्राः सूर्यवंशाभिमानरक्षका दिलीपादयस्तेष्वार्यः श्रेष्ठः सूर्यवंशालंकरणं रामः वैदेहीमनसो मतः जानक्या मनःपूर्वकं वृतः । धनुःपणवन्धनेत्यर्थः ॥ कृष्णपक्षे—ब्रह्मसत्रं प्रति गतः कृष्णस्तैर्न मानित इत्याह—अत्रायन्वरगोव्रती कृष्णः अत्र ब्रह्मसत्रे आयन्प्राप्तः वरा भाग्यशालिन्यो गाव एव व्रतं परिपालितत्वेनोपस्थितं यस्यासौ गोव्रती कृष्णः तमसोऽज्ञानान्महीदेवैर्ब्राह्मणैर्न मानित इत्यप्याहारः ॥

अथ जानक्याः पारमार्थिकं स्वरूपं वर्णयन्नाह—

वेद या पद्मसदनं साधारावततार मा ।

मारता तव राधा सा नन्द सद्मप यादवे ॥ १४ ॥

साधारा मा अवततार । आधारेण विष्णुना सह लक्ष्मीः अवतारं चक्रे । सा का । या पद्मसदनं वेद पद्ममेव सदनं अधिवासस्थलं वेद ज्ञातवती । अनेन लक्ष्म्याः पूर्णावतार इति सूचितम् । अथ वा पद्मं विष्णोश्चरणकमलं तदेव सदनं विश्रामस्थलं जानातीति ॥ कृष्णपक्षे—अथ कापि गोपिका नन्दं प्रति राधायाः पैशुन्यं वदति—भो सद्मप गृहाधीश नन्द, सा तव राधा । सेति तच्छब्देन विदितवृत्तान्तेति सूचितम् । तथा यादवे सैवं कृष्णे मारता मदनरूपता इत्येवं समाचारोऽस्ति । अनेन कृष्णस्य वयःसंबन्धिनी वर्णिता भवति ॥

अथेश्वरस्य धनुर्भङ्गमाकर्ण्य परशुरामोऽभ्यगादित्याह—

शैवतो हननेऽरोधी यो देवेषु नृपोत्सवः ।

वत्सपो नृषु वेदे यो धीरोऽनेन हतोऽवशैः ॥ १५ ॥

नृपोत्सवः शैवतो हनने अरोधी । नृपस्य आगतस्य दशरथस्योत्सवो यस्मात्स नृपोत्सवो रामः शिवस्य पक्षपातीति शैवः परशुरामस्तस्माच्छैवतः हनने कोपा-विर्भावोऽप्यरोधी न रोधं प्राप्तवान् । अकुण्ठितशक्तिरासीदित्यर्थः । विमानस्थितेषु देवेषु पश्यत्सु सत्सु ॥ कृष्णपक्षे—अथ कृष्णस्वरूपं धेनुकवधं चाह—यः वेदेऽस्ति वेदे प्रतिपादितोऽस्ति स नृषु वत्सपोऽभूत् । अनेन वत्सपेन कृष्णेन धीरो धेनुकः अवशैः असाध्यैस्तज्जातीयैरन्यैः सह हतः । मारित इत्यर्थः ॥

अथ परशुरामो रामं प्रति सक्रोधं वदति—

नगोपगोऽसि क्षर मे पिनाकेऽनायोऽजने धर्मधनेन दानम् ।

नन्दानने धर्मधने जयो ना केनापि मे रक्षसि गोपगो नः ॥ १६ ॥

भो क्षर नश्वर, मे पिनाके त्वं नगोपगः असि । यद्यपि त्वया जीर्णं धनुर्भङ्गं तथापि मदानते धनुषि नगस्य पर्वतस्योपसमीपे गच्छतीति नगोपगः पाषाण-स्तनुव्योऽसि । मदीयधनुषोऽतिगुरुत्वेन निश्चेष्टो भवसीत्यर्थः । एवमेतादृशे त्वयि

जनकेन यत्कन्यादानं कृतं तदयुक्तमित्याह—धर्मधनेन कन्यालक्षणेन अजने यद्दानं स अनायः । अजनोऽदानपात्रम् । एवं अदानपात्रे त्वयि यद्दानं कृतं सः अनायः नयो नीतिस्तत्संबन्धी नायः, न नायः अनायः । अनीतिरित्यर्थः ॥ कृष्णपक्षे—दैत्यवधं दृष्ट्वा नन्दः कृष्णं स्तौति—भोः कृष्ण, त्वं नन्दानने नासि । नन्द एव आननं मुख्यो यस्मिन्गोकुले तस्मिन् ना पुरुषः परमात्मा असि । बलवत्त्वात् । अतएव किंलक्षणे नन्दानने । धर्मधने जन्मान्तरीयधर्मैरर्जितं तस्मिन्स्तथा नः अस्माकं जयोऽपि त्वमेवासि । केनापि सुकृतविपाकेन गोपगः गोप-विशेषेण वर्तमानः सन् मे इति मां रक्षसि ॥

अथ रामं राज्याधिकारिणं दृष्ट्वा कैकेयी सापन्नभावं दर्शयतीत्याह—

ततान दाम प्रमदा पदाय नेमे रुचामखनसुन्दराक्षी ।

क्षीरादसुं न खमचारु मेने यदाप दाम प्रमदा नतातः ॥ १७ ॥

आमखना अपरिपक्ववचना तथाविधा सुन्दराक्षी कैकेयी पदाय राज्यप्राप्तये यद्दाम निर्वन्धकारणं ततान विस्तारयामास । खपुत्राय राज्यं देयमिति दशरथाय निर्वन्धं चकारेत्यर्थः । आमखनेति पदेन नेदं मातृकृत्यमिति सूचितम् । अथ कथं दाम ततानेत्याह—इमे रुचा न रुचा वीत्या इमे रामादयः पदयोग्या न भवन्ति । तथा तस्याः किं लौकिकं भयं नास्तीत्याह—प्रमदेति । प्रकृष्टो गर्वो यस्याः सा तथा ॥ कृष्णपक्षे—अथ कदाचित्कृष्णेन दधिभाण्डे भग्ने दुग्धनाशे जाते यशोदायाः अतिश्रमोऽभूदित्याह—प्रमदा यशोदा क्षीरात्सकाशादसुं प्राणमपि खकीयं न मेने । यथा क्षीरे ममता तथा प्राणे मा भूदित्यर्थः । अथ कृष्णबन्धनार्थं यद्दाम आप प्राप तदचारु कार्यक्षमं न भवतीति मेने । अतः दामपूरणहेतोर्नता नम्रा । परिश्रान्ताभूदित्यर्थः ॥

अथ वनवासार्थं रामे प्रस्थिते सति अहल्योद्धरणप्रसङ्गमाह—

तामितो मत्तसूत्रामा शापादेष विगानताम् ।

तां नगाविषदेऽपाशा मात्रासूतमतो मिता ॥ १८ ॥

मत्तसूत्रामा तां इतः प्राप्तः मत्तः काममोहितः सूत्रामा इन्द्रस्तां प्रति प्रसिद्धामहल्यां प्रति गतः । 'सूत्रामा गोत्रमिद्वज्री' इत्यमरः । तथा एष सूत्रामा इन्द्रः शापाद्विगानतां इतः गौतमकृतात् विगानतां सहस्रभगत्वादिलक्षणां प्राप्तः ॥

कृष्णपक्षे—पूर्वश्लोके यशोदया कृष्णः दाम्ना बद्ध इति निरूपितं तत्र यमलार्जु-
नोन्मूलनप्रसङ्गमाह—तां व्यवस्थामनुभूय नगाविषदे कृष्णे सति यशोदा मात्रासु
अपाशा तथा उत्तमतो मिता अभूत् । न गच्छतस्तौ नगौ स्थावरौ वृक्षौ यमलार्जुनौ
ताभ्यां अविषममृतं मोक्षः तत्प्रदे कृष्णे सति यशोदामात्रासु दधिदुग्धादि-
विषयेषु अपाशा अनिर्वन्धा सती उत्तमतः अलौकिककर्मकर्तुः कृष्णान्मिता
समर्थादाभूत् ॥

अथ शूर्पणखायाः प्राप्तायाः नासिकानिकृन्तनं कृतमिति शालिनीछन्दसाह—
नासावद्यापत्रपाज्ञाविनोदी धीरोऽनुत्या सस्मितोऽद्याविगीत्या ।

त्यागी विद्यातोऽस्मि सत्यानुरोधी दीनोऽविज्ञा पात्रपद्यावसाना ॥ १९ ॥

शूर्पणखा तावन्नासावद्यापत्रपास्ति । नासा नासिका तस्या अवयवं विगानं
छेदलक्षणं तत्र अपत्रपा निर्लज्जास्ति । लक्ष्मणस्तु आज्ञया रामाज्ञया विनोदो यस्या-
तिविनोदी । तथा धीरः उदात्तः श्रीरामस्तु अनुत्या शूर्पणखाकृतया स्तुत्या उपा-
लम्भेन अद्याविगीत्या अकीर्तिख्यापनेन सस्मितोऽभूत् ॥ कृष्णपक्षे—नारदशा-
पादुन्मोचिताभ्यां कुबेरपुत्राभ्यां स्तुतः कृष्णस्तौ प्रति स्वरूपमाह—अहं विद्यातः
ज्ञानतस्त्यागी ज्ञानप्रदोऽस्मि । तथा सत्यानुरोधी सत्यं परब्रह्म तत्र अनुरोधो-
ऽस्यासक्तिर्यस्य स तथा । लोकस्तु दीनः विषयसुखासक्तोऽस्ति । अविज्ञा अविद्या
तु पात्रपद्यावसाना पात्रं ज्ञानपात्रं मद्भक्तस्तस्य पद्या पद्धतिर्ज्ञानमार्गनिष्ठत्वं तेनै-
वावसानं नाशो यस्याः सा तथोक्ता । एवं सति शापनिर्मुक्तिः कियत इत्यर्थः ॥

अथ पञ्चवटीवने सपरिग्रहे रामे कृताधिवासे सति किञ्चिदपूर्वं जातमित्याह—

संभावितं भिक्षुरगादगारं याताधिराप स्वनघाजवंशः ।

शवं जघान स्वपराधिताया रज्जादगारक्षुभितं विभासम् ॥ २० ॥

भिक्षुः संभावितमगारमगात् । भिक्षुरूपधरो रावणः संभावितं पूर्वं निर्माय-
कत्वेन ज्ञातं अगारं पञ्चवटीस्थलं अगात् । ततः स्वनघाजवंशः यताधिः सन्
आप । सुतरां अनघः निष्पापः एवंविधोऽजवंशो रावणः यातो गतः आधिश्चिन्ता
यस्य जानकी दृष्ट्वा निश्चिन्तः जानकीं प्राप । निष्पापवंशोत्पन्नोऽप्येतादृशं निन्द्यं
पापकर्माकरोदित्याश्चर्यादिति सूचितम् ॥ कृष्णपक्षे—पूर्वोपक्रान्तः कृष्णो रज्जाद-
रज्जस्थानात्सकाशात् शवं चिन्तया पूर्वमेव गतप्राणं कंसं जघान । किंभूतम् । अगा-

रक्षुभितम् । अगारं राजक्रीयपरिवारस्तस्मिन्धुभितं सकोधम् । एष चाणूरघाती
कृष्णो बहिः कथं न निःसार्यत इति । पुनः किंभूतम् । विभासं विच्छायं गतञ्चा-
न्तिम् । सद्योऽमृतचिह्नयुतमित्यर्थः । अथ कस्माद्वेतोर्जघानेत्याह—स्वपराधि-
तायाः । अपराधिनो भावः अपराधिता सुतरामपराधिता यस्यास्तथा । पितृ-
निर्वन्धाग्रजहननपूतनादिकूटरचनादयो येऽपराधास्तत्कर्तृत्वादित्यर्थः ॥

अथ मृगयापरावृत्तस्य रामस्य जानकीमपश्यतो निर्वेदमाह—

तयातितारखनयागतं मा लोकापवादद्वितयं पिनाके ।

केनापि यं तद्विदवाप कालो मातंगयानस्वरतातियातः ॥ २१ ॥

तया मागतं तया जानक्या मेति धिक् मृषैव गतं निष्कान्तम् । अथ सा
स्वतो न गता बलात्कारेण नीता भविष्यतीत्याह—किंभूतया । अतितारखनया ।
उच्चैराक्रोशमानयापि । एवं तस्यां गतायां पिनाके लोकापवादद्वितयं जातम् ।
पिनाके पुरुषार्थाधिष्ठाने लोकापवादद्वितयं अज्ञानेन मृगपृष्ठतो धावनं स्त्रीहानि-
श्चेति अपवादद्वितयं जातमित्यर्थः ॥ कृष्णपक्षे—कंसहननात्पूर्वरङ्गमाह—यं
कंसं केनापि प्रकारेण कालः कृतान्तोपमः कृष्णः अवाप । ननु परब्रह्मस्वरूपस्य
कृष्णस्य कंसद्वेषः कथमित्याह—किंभूतः कालः । तद्विदुतदुपस्थितं कंसनिबन्धनं
वेत्तीति तद्विदुः । अथ स कः प्रकारस्तमाह—किंभूतः कालः । मातंगयानस्वर-
तातियातः । मातंगः कुवल्यापीडस्तस्य यानं धावनं स्वरश्च तद्याक्रोशस्तमति-
लङ्घ्य यातः । कुवल्यापीडं क्रोशन्तं मारयित्वा रङ्गं प्राप्त इत्यर्थः ॥

अथ रामस्य पुनर्जानकीं प्रति निर्वेदोक्तिमाह—

शवेऽविदा चित्रकुरङ्गमाला पञ्चावटीनर्म न रोचते वा ।

वातेऽचरो नर्मनटीव चापं लामागरं कुत्रचिदाविवेश ॥ २२ ॥

भो जानकि, अविदा अज्ञानेन मया सह पञ्चावटीनर्म न रोचते वा । येन
त्वं गतासीत्यर्थः । अथ तदेवाज्ञानं प्रकटयन्नाह—शवे शवप्रिये राक्षसे चित्रकुर-
ङ्गमालास्तीति मायामृगमजानता । मयेत्यर्थः ॥ कृष्णपक्षे—कृष्णस्य सामर्थ्यं
कंसहननात्पूर्वमेव प्रकटीभूतमित्याह—यः कृष्णः वाते वात्याभूतदैत्यं तृणावर्ते
अचरः अचलोऽभूत्तथा लामागरं कुत्रचिदाविवेश । लामा पूतना तस्याः गरं

विषं नर्मेव क्रीडामात्रमिव कुत्रचिदाविवेश न कृष्णे । अनेन बाल्ये एतावन्तं पुरुषार्थं कृतवान्किं पुनर्यौवने इति सूचितम् । एवमेतदुभयं सदृष्टान्तमाह—
किमिव । नर्मनटी चापमिव नटी नर्तकी चापं भ्रूभङ्गमात्रं दर्शयति । तद्वदित्यर्थः ॥

अथ जानकीं स्कन्धे गृहीत्वा सत्वरं निर्गतस्य रावणस्य जटायुना साकं सङ्गो-
ऽभूदिति रथोद्धतयाह—

नेह वा क्षिपसि पक्षिकंधरा मालिनी खमतमत्त दूयते ।

ते यदूत्तमतम खनीलिमाराधकं क्षिपसि पक्षिवाहने ॥ २३ ॥

जटायुः रावणं प्रति वदति—भो खमतमत्त, इयं मालिनी दूयते । खमतं स्वाग्रहस्तेन मत्त उन्मत्तः स्वाग्रहमेव करोषि परकीयविचारं न शृणोषि । असा-
वधानत्वादित्यर्थः । मालिनी अतिसुकुमारा जानकी दूयते क्लेशं प्राप्नोति । किंभूता पक्षिकंधरा । पक्षिणि खपक्षपातिनि मयि कंधरा मन्या यस्याः सा तां इह मत्स्थाने न क्षिपसि वा न मुञ्चसि वा । तर्हि सङ्ग्रामेण मोचयिष्यामीति तात्पर्यार्थः ॥
कृष्णपक्षे—कंसवधे कृते उद्धवाक्रूरादयः कृष्णं खुवन्ति—भो यदूत्तमतम, खनीलिमाराधकं खस्य नीलिमा तं आराधयतीति खनीलिमाराधकं पुरुषं ते पक्षिवाहने क्षिपसि । यदुषु उत्तमतम श्रेष्ठतम त्वदनुस्मृतिं कुर्वाणं पुरुषं ते पक्षि-
वाहनं गरुडः तस्मिन् क्षिपसि आरोहयसि । गरुडारूढं कृत्वा वैकुण्ठं प्रति नय-
सीत्यर्थः । एवमपरोक्षभावनया एतत्फलं कंसस्य श्रीमत्साक्षात्कारे प्रवृत्तस्य मुक्ति-
रित्यत्र किं चित्रमित्यर्थः ॥

ततो जटायुवचनाज्जानकीशुद्धिं लब्ध्वापि दक्षिणतश्चलितस्य रामस्यावस्थामाह—

वनान्तयानराणुवेदनासु योषामृतेऽरण्यगताविरोधी ।

धीरोऽवितागण्यरते मृषा यो सुनादवेणुखनयातनां वः ॥ २४ ॥

स रामः योषामृते वनान्तयानराणुवेदनासु अरण्यगताविरोधी अभूत् । योषां जानकीं विना वनान्तेषु यानं परिभ्रमणं तत्र महाक्लेशप्राप्तावपि सुतरामणुवेद-
नासु । विवेकेन लक्ष्मणकृतेन सान्त्वनेन च ईषत्क्लेशेषु जातेषु सत्सु अरण्यगताः वानरा अविरोधिनो मित्राणि वयस्याः यस्य स्त्रीवेदनासूद्रुतासु सतीषु वानरैः सह सख्यं यज्जातं तेन विश्रान्तिरभूदित्यर्थः ॥ कृष्णपक्षे—कृष्णे विहाय गोकुलं मथुरां

गते सति विरहखिन्ना गोप्यो मिथः प्रोचुरित्याह—अगण्यरते धीरः वः अविता इति । मृषा गणयितुं संभावयितुं योग्यं गण्यं न गण्यं अगण्यं अश्लाघ्यं कुञ्जया सह रतं तत्र धीरः निर्लेजत्वेन प्रवृत्तः कृष्णः वः अविता पुनर्गोकुलमागत्य रक्षिष्यतीति मृषा असत्यं तत्कुतः सुनादवेणुस्वनयातनां किं न स्मरतीत्यध्याहारः । सुष्ठु नादो यस्यासौ सुनादः एतादृशः वेणुस्तस्य स्वनस्तेन कृतां यातनां दूराद्वेणु-स्वनमाकर्ण्य यावत्कृष्णदर्शनं तावत्पर्यन्तं या यातना विरहदुःखमस्माकं किं पुन-स्तस्मिन् परदेशं गते सतीति किं न स्मरतीत्यर्थः ॥

अथ पूर्वश्लोके अणुवेदनास्विति पदेन महति दुःखे सति कथं विश्रान्तिरित्याह—

किं नु तोयरसा पम्पा न सेवा नियतेन वै ।

वैनतेयनिवासेन पापं सारयतो नु किम् ॥ २५ ॥

पम्पा तोये रसः स्वादुता यस्याः सा तोयरसा एवंविधा पम्पा किं नास्ति । अस्त्येवेत्यर्थः । तथा—वै इति निश्चयेन । नित्यनियतेन हनुमता सेवा किं नास्ति । अस्त्येव । एवमुभयथापि रामस्य विश्रान्तिर्विरहदुःखेऽप्यासीदित्यर्थः ॥ कृष्णपक्षे—गोप्यः उद्धवं परिहसन्ति—वैनतेयनिवासेन गरुडनिवासेन कृत्वा पापं सारयतो दूरीकुर्वतः पुरुषस्य किं नु वाच्यमित्यध्याहारः । कृष्णोपासनया निष्पापत्वं कथमस्मान्प्रतारयसीति सूचितम् ॥

अथ वालिना हृतदारः सुग्रीवो रामं शरणं प्रयात इत्याह—

स न तातपहा तेने खं शेनाविहितागसम् ।

संगताहिविनाशे खं नेतेहाप ततान सः ॥ २६ ॥

स न तातपहा रामः शेन खं तेने न तस्य नम्रस्य शरणं गतस्य आतपं संतापं हन्तीति तथाविधो रामः शेन सुखेन खं तेने । आश्वासजनितसुखेन खं स्वकीयं सुग्रीवं तेने विस्तारितवान् । न विहितं न संपादितम् आगः अपराधो येन तथा । निरपराधत्वेनाविहितागसमिति सूचितमित्यर्थः ॥ कृष्णपक्षे—उद्धवः गोपिकां प्रति कृष्णस्याश्रितक्षपपातं वदति—स नेता नियन्ता कृष्णः इह सर-स्वतीरसं स्थानं नन्दं संकटके आप प्राप तथा संगताहिविनाशे खं जनं ततान । संगतः प्राप्तः यो अहिः सर्पस्तस्य विनाशे कृते सति स्वकीयं जनं गोकुलस्थितं

ततान विस्तारयामास । नन्दं निधनशङ्कया मुमूर्षुं विस्तारितवान् स किं भवती-
त्युपेक्षत इति सूचितम् ॥

अथ वालिनं हत्वा सुग्रीवपत्नीं मुमोचेत्याह—

कपितालविभागेन योषादोऽनुनयेन सः ।

स नये न नु दोषायो नगे भाविलतापिकः ॥ २७ ॥

स रामः अनुनयेन प्रीत्या कपितालविभागेन योषादोऽभूत् । कपिर्वाली
तालाश्च तद्रक्षकास्तेषां विभागेन विच्छेदेन योषां ददातीति योषादः योषां सुग्री-
वपत्नीं दत्तवान् ॥ कृष्णपक्षे—गोपिका वदन्ति—स कृष्णः नये नीतिमार्गे
नास्ति । नु इति वितर्के । किंतु दोषायोऽस्ति । दोषाणां दुःखानां आयः प्राप्ति-
र्यस्मात्स तथा । पुनरायास्यतीति चेन्न । कुतः । यथा नगे भाविलतापिकः
नगे पर्वते भाविनी या लता बद्धी सहकारशाखा तत्र पिकः पिकतुल्यः । यथा-
यमसंभावितार्थः तद्वदित्यर्थः ॥

अथ वालिपुत्रः अङ्गदो रामं प्रति वदति—

ते सभा प्रकपिवर्णमालिका नाल्पकप्रसरमभ्रकल्पिता ।

ताल्लिपिकभ्रमरसप्रकल्पना कालिमार्णव पिक प्रभासते ॥ २८ ॥

भो राम, ते सभा प्रकपिवर्णमालिकास्ति । प्रकृष्टा ये कपयो वानरास्तेषां ये
विचित्रवर्णास्तेषां माला यस्यां सा तथा नानाविधवानरध्रेणीसंपन्ना । सा तु अल्प-
कप्रसरं यथा भवति तथा अल्पसंख्याका परंतु अभ्रकल्पिता नास्ति । अभ्रे
आकाशे मेघमण्डलपर्यन्तं वा नास्ति । अनेन रक्षःपङ्क्तिः आकाशे प्रकल्पिता-
स्तीत्यर्थः ॥ कृष्णपक्षे—गोपिकास्तावदन्योपदेशेन पिकं प्रति वदन्ति—भोः
कालिमार्णव मालिन्यसमुद्र पिक कोकिल, त्वयि ताल्लिपिकभ्रमरसप्रकल्पना प्रभा-
सते । तल्पे भवं ताल्लिपिकं सुरतं तस्य भ्रमरस्तत्र यो रसः स प्रभासते स्वप्ने
सुरतभ्रमे यावान् रसः स एव त्वयि भासते । न साक्षादस्मत्सुरतसुखं तनु
तव स्वप्नेऽपि दुर्लभमित्यर्थः ॥

अथ रावणो यद्यपि सकलसैन्यसन्नाहवानस्ति तथापि तत्र वीरलक्षणं नास्तीत्याह—

रावणेऽक्षिपतनत्रपानते नाल्पकभ्रमणमक्रमातुरम् ।

रन्तुमाक्रमणमभ्रकल्पना तेन पात्रनतपक्षिणे वरा ॥ २९ ॥

रावणे अक्रमातुरं यथा भवति तथा अक्षिपतनत्रपानते सति अल्पकभ्रमणं न भविष्यति । न क्रमः अक्रमः परस्त्रीहरणादिकस्तेन आतुरं यथा स्यात्तथा अक्षिपतनं रामस्य दृष्टिपातस्तेन या त्रपा लज्जा तथा रावणे नम्रे सति पर्याकुलतया यत् भ्रमणं चित्तभ्रमः किं न भविष्यति । भूयादेव । अहो वीरव्रतमतिक्रम्य पापं कृतवतो मम जयो नास्त्येवेति लज्जया कृत्वा चित्तस्यैव किं त्रासो न भविष्यतीत्यर्थः ॥ कृष्णपक्षे—उद्धवो गोपिकाः प्रति वदति—भो गोप्यः, तेन आक्रमणं दैत्यनिबर्हणादिकं तथा अभ्रवत्कल्पना मेघश्यामता च रन्तुं क्रीडार्थमवलम्बिता तत्स्थानेऽनेन तस्य न किमपि प्रयोजनं तत्र तेन कारणेन सा मेघश्यामता पात्रनतपक्षिणे वरा पात्रे नताः पात्रनताः पुरुषास्तेषां पक्षो यस्य स तत्पक्षी तस्मै कृष्णाय वरा कल्पिता । भक्तानां ध्यानगोचरत्वायेत्यर्थः । तथा च भवतीनां ध्यानयोगेनैव कृतार्थत्वमस्तीति सूचितम् ॥

अथ सीताशुद्धयर्थमादिष्टो हनुमान् रामं प्रति विद्युन्मालयाह—

दैवे योगे सेवादानं शङ्का नाये लङ्कायाने ।

नेयाकालं येनाकाशं नन्दावासे गेयो वेदैः ॥ ३० ॥

अये श्रीराम, लङ्कायाने लङ्कां प्रति गमने शङ्का नास्ति । कुतः । यतो दैवे योगे सेवादानं जातमस्ति । देवसंबन्धी दैवस्तस्मिन् तव योगे या सेवावलम्बितास्ति । अतो लङ्कागमने त्वत्सेवाया एव सामर्थ्यमित्यर्थः ॥ कृष्णपक्षे—पुनरुद्धवः कृष्णं स्तौति—स कृष्णः नन्दावासे नन्दव्रजेऽभूत् । स कः । येन आकाशं नेयाकालं नेतुं संहर्तुं योग्यो नेयः आसमन्तात् कलयति तत् एवंविधमाकाशं काले आकाशादिकमपि संहर्तुं क्षमः । तत्रभवतीनां सारः श्रमः क्रियानित्यर्थः । किंभूतः । वेदैः नेयः गानुं योग्यः ॥

अथ जानकीशुद्धिं कृत्वा परावृत्तो हनुमान् रामं प्रति वदतीति समाक्षरया शालिन्याह—

शङ्कावज्ञानुत्त्वनुज्ञावकाशं याने नद्यामुग्रमुद्याननेया ।

याने नद्यामुग्रमुद्याननेया शङ्कावज्ञानुत्त्वनुज्ञावकाशम् ॥ ३१ ॥

हे राम, सा जानकी उग्रमतिक्लेशं यथा भवति तथा नद्यां कुल्यायां उद्याने नेया उद्याने क्रीडावने नेतुं योग्या नेया अस्ति । तथा सीता कृत्रिमसरिदुपकण्ठे उद्यानेऽस्तीत्युक्तम् । इत्थं त्वं रावणस्य क्रीडावनं गन्तुं कथमवकाशं लब्धवानि-
त्याह—याने प्रयाणकाले अनुज्ञावकाशं यथा भवति तथा शङ्कावज्ञानुत्त्व तु श्रीम-
दनुज्ञालब्धावकाशत्वेन शङ्कावज्ञे नुदिते । तथा शङ्का राक्षसभयं तत्कृतावज्ञा
जम्बूवनपालादिकृता । तदुभयं मया निराकृतमित्यर्थः ॥ कृष्णपक्षे—गोकुलात्प-
रावृत्त उद्धवः कृष्णं प्रीति वदति—भोः कृष्ण, उद्याननेया कापि गोपिका नद्यां
याने उग्रं अतिक्लेशं यथा भवति तथा तिष्ठति । या त्वया पूर्वं स्कन्धोपरि धृत्वा
उद्यानं प्रति प्रापिता तर्हि तस्या दयितदेवरादयः किं न सन्तीत्याह—हे कृष्ण,
सा गोपिका अहं पुनरागमिष्यामीति श्रीमदनुज्ञया लब्धावकाशं यथा स्यात्तथा
शङ्कावज्ञा सती तिष्ठति । शङ्काया दयितभयं तस्य अवज्ञा अवगणना यस्याः सा
दयितदेवरादीनां शङ्काभयं तथा तत्कृतविकाराद्यविगणन्य प्राणावशेषा तिष्ठति ।
एवं तयैकया विनान्याः सर्वा अपि मया संबोधिता इत्युक्तं भवति ॥

अथ समुद्रं नियम्य लङ्कां गन्तुं शक्तोऽपि रामः क्षुद्रवानरकौतुकं द्रष्टुं सेतु-
बन्धार्थमादिदेशेत्याह—

वा दिदेश द्विसीतायं यं पाथोयनसेतवे ।

वैतसेन यथोपायं यन्तासीद्विशदे दिवा ॥ ३२ ॥

वैति अथवा स रामः यं कञ्चिद्वानरं पाथोयनसेतवे दिदेश । पाथसामुद्रका-
नामयनं यस्मिन् पाथोयनः समुद्रस्तस्य सेतवे सेतुबन्धायादिदेश आज्ञापयामास ।
किमर्थं । परम् द्विसीतायं यथा स्यात्तथा । द्वयोः सीतयोः समाहारो द्विसीतं
तस्यायः प्राप्तिः । किं पुनरेकसीतालब्धिः । अपरं सेतुबन्धाख्यं पुरुषार्थं सीता-
द्वयलाभो भविष्यतीत्युत्साहेनादिदेशेत्यर्थः ॥ कृष्णपक्षे—कंसे हते मातामहायो-

प्रसेनाय राज्यं दत्त्वा स्वयं तत्सैन्यपतिर्बभूवेत्याह—स कृष्णः यथोपायं वैतसेन
यन्तासीत् । यथोपायं राजनीतिमनतिक्रम्य वेतसेन वैतसेन वैत्रधारत्वेन निय-
न्तासीत् विशदे दिवा सुमुहूर्तोपलक्षिते दिवा दिवसे ॥

अथ राक्षसैः सह संग्रामोपस्थितः श्रीरामो हनुमत्प्रशंसामाह—

वायुजोऽनुमतो नेमे संग्रामेऽरवितोऽहि वः ।

वह्नितो विरमे ग्रासं मेनेऽतोऽमनुजो युवा ॥ ३३ ॥

हे वानराः, वः इति युष्माकं मध्ये अरवितः अहि वा संग्रामे उपस्थिते सति
वायुजोऽनुमतः अस्ति । न विर्यस्मिस्तत् अरवि तस्मिन् । रात्रावित्यर्थः । वा
अहि दिवा वासं ग्रामे उपस्थिते सति हनुमानेव अनुमतः संमतः । रात्रौ दिवा
वा मायाविभिः सह संग्रामे वायुपुत्र एव निर्वाहयिष्यतीत्युक्तं भवति । इमे सर्वे
वानराः नानुमताः न संमताः ॥ कृष्णपक्षे—कंसादिहनने राज्यस्थापने वा
कृष्णस्य किं चित्रं वर्णनीयमित्याह—अतः परं यः विरमे प्राप्ते सति वह्नितः
वह्निमेव ग्रासं भक्ष्यत्वेनोपस्थितं मेने । अमनुजः देवः सन् युवा पराक्रमी । तत्र
न किमपि चित्रमित्यर्थः ॥

अथ रामरावणयोर्युद्धप्रसङ्गे वानरैर्व्याकुलितो रावणो रामेण सह न प्रभाव-
मगादित्याह—

क्षताय मा यत्र रघोरितायुरङ्कानुगानन्यवयोऽयनानि ।

निनाय यो वन्यनगानुकारं युतारिघोरत्रयमायताक्षः ॥ ३४ ॥

यत्र अङ्कानुगानन्यवयोऽयनानि सन्ति तत्र इतायुः राघोः क्षताय माभूत् ।
अङ्कं अनुगच्छन्ति ते अङ्कानुगाः शरणं गता वानरास्तेष्वनन्यं वयः जन्म येषां
ते अनन्यवयसः सुग्रीवहनुमदादयस्तेषां अयनानि संग्रामे व्यूहप्रवेशपरिसरणानि
यत्र तत्र इतायुर्दशास्यः रघोः रामचन्द्रस्य क्षताय शस्त्रायभिघाताय मानसमर्थोऽ-
भूत् । प्रथमतो वानरैरेव व्याकुलीकृतः रामेण सह योद्धुमलब्धावकाशोऽभूदि-
त्यर्थः ॥ कृष्णपक्षे—वृन्दावने कृष्णो दैत्यावधीदित्युक्तम् । तत्र त्रयमतिभया-
नकं हतमित्याह—यः आयताक्षः कृष्णः युतारिघोरत्रयं मुक्तिं निनाय । युताः

योगं प्राप्ताश्च ते अरयश्च तेषु घोरत्रयं निनाय प्रापितवान् । पूतना अघासुरः
 केशी चेति भयानकं त्रयं खान्तिके प्रापितमित्यर्थः । अथ भयानकमेव व्यनक्ति—
 किंभूतं घोरत्रयम् । वन्यनगानुकारं वने स्थितः वन्यः स चासौ नगः पर्वतस्त-
 द्ददनुकारो यस्य सः । तथा अतिप्रचण्डमित्यर्थः ॥

अथ सपरिवारस्य रावणस्य तारके परब्रह्मणि प्रवेशोऽभूदित्याह—

तारके रिपुराप श्रीरुचा दाससुतान्वितः ।

तन्वितासु सदाचारु श्रीपरा पुरि के रता ॥ ३५ ॥

रिपुः श्रीरुचा तारके आप रिपुः रावणः श्रीर्मोक्षलक्ष्मीः तस्याः रुच्येति प्रका-
 शस्तेनेत्यर्थः । किंभूतः । दाससुतान्वितः । दासाश्च कुम्भकर्णादयः सुता इन्द्र-
 जिदादयस्ते सर्वेऽपि तारकं प्राप्ता इत्यर्थः ॥ कृष्णपक्षे—सदा चारु यथा स्यात्तथा
 तन्वितासु गोपीषु श्रीपरा पुरि के रता आसीत् । तनुना शरीरेण इतासु प्राप्तासु
 गोपिकासु मध्ये भ्रियः लक्ष्म्याः परा श्रीपरा द्वितीयलक्ष्मीरिव सैरन्ध्रीपुरि मधु-
 रायां के परब्रह्मणि कृष्णे रतासीत् । गोकुले कृष्णविरहेण तदा ध्याननीतासु
 सतीषु मथुरायां कृष्णस्य सैरन्ध्या साकं गार्हस्थ्यमभूदित्यर्थः ॥

अथ रावणे सपरिवारे हते सति लङ्का हतप्रभाभूदिति विद्युन्मालयाह—

लङ्का रङ्गागाराध्यासं याने मेया काराव्यासे ।

सेव्या राका यामे नेया संध्यारागाकारं कालम् ॥ ३६ ॥

याने रामागमने सति लङ्कां रङ्गागाराध्यासं यथा स्यात्तथा मेयाभूत् । लङ्का
 नगरी रङ्गस्यागारं रङ्गागारं तस्य अध्यासो भ्रमस्तेन ज्ञातुं योग्याभूत् । इयं लङ्का
 तु कस्यचिद्भ्रष्टस्य अगारमिति भ्रमेण ज्ञाताभूदित्यर्थः । कस्मिन्सति । काराव्यासे
 सति कारा बन्दीगेहं तस्य अव्यासे अविस्तारे सति । काराविस्तारं निर्भय बन्दी-
 भूतेषु देवेषु निर्मोचितेषु सत्स्वित्यर्थः ॥ कृष्णपक्षे—पूर्वं सैरन्ध्या साकं कृष्णस्य
 गार्हस्थ्यमभूत्तत्र दृष्टान्तमाह—सेव्या सेवितुं योग्या सेव्या अतिरमणीयाभूदि-

त्युक्तम् । सैरन्ध्री यामे संयोगावसरे कालं मेघदयामं कृष्णं प्रति नेया नेतुं योग्या
नेयाभूत् । अन्वयोग्यपदेनोभयोः संयोगे शोभातिशयः सूचितः । काकमिव
राका संध्यारागाकारमिव पूर्णचन्द्रोदयोपलक्षिता राका संध्यारागाकारं प्राप्य
यथा शोभातिशयशालिनी भवति तद्वदित्यर्थः ॥

गोदावरीव्रह्मगिरेः सकाशात्संप्रापिता प्रागुद्धिं प्रयत्नात् ।

येनर्षिणा सोऽपि पुनः प्रतीपमानेतुमर्द्रिं प्रभवेतिक्रमेताम् ॥

एवं विलोमाक्षरकाव्यकर्तुर्भूयांसमायासमवेक्ष्य तज्ज्ञाः ।

जानन्त्विमां चित्रकवित्वसीमां दैवज्ञसूर्याभिधसंप्रदिष्टाम् ॥

इति श्रीदैवज्ञपण्डितसूर्यकविविरचितं विलोमाक्षररामकृष्णकाव्यं
समाप्तम् ।





